

ਮੇਰੀਆਂ ਨਜ਼ਮਾਂ ਪੈਸੇ ਪੈਸੇ

ਖੁਸ਼ਹਾਲ ਸਿੰਘ 'ਚਰਨ'

ਪ੍ਰਕਾਸ਼ਕ

ਲਿਖਾਰੀ ਪੁਸਤਕ ਮਾਲਾ

੭, ਦਰਯਾ ਗੇਜ਼

ਦਿੱਲੀ

ਸਭ ਹੱਕ ਕਰਤਾ ਦੇ ਗਾਖਵੇਂ ਹਨ

ਮੰਜਨ ਮੰਜਰਿਕ
ਜਿਓ ਜਿਓ

‘ਨਰਚ’ ਮੰਜਰਿਕ

ਪਹਿਲੀ ਵੇਰ

ਜਨਵਰੀ ੧੯੫੦

ਕੀਮਤ — ਤਿੰਨ ਰੁਪਏ

ਮੰਜਰਿਕ ਮੰਜਰਿਕ

Printed at
Preet Sainik Press,
Mehrauli — Delhi.

ਭਾਵਨਾ

ਗਾ ਰੀ ਬਾਂ ਨੂੰ —

ਜਿ ਨ੍ਹਾਂ ਲਈ

ਮੇਰੇ ਰਾਜ ਜਥੇ ਵਿੱਚ ਤਿਲ ਸੁੱਟੇ

ਅਕਸਰ ਰੋਏ ਹਨ

ਧੰਨਵਾਦ

“.....ਸ਼ਾਇਦ ਇਹ ਗੱਲ ਅਨਦੱਸੀ ਰਹਿ ਜਾਏ ਕਿ ਇਹ ਕਿਤਾਬ, ਸਭ ਤੋਂ ਪਹਿਲੇ, ਸਤਕਾਰ ਯੋਗ ਭਾਈ ਸਾਹਿਬ ਜੀ ਦੇ ਚਰਨਾਂ ਵਿਚ ਰੱਖਣ ਦਾ ਵਿਚਾਰ ਸੀ ਪਰ ਇਹ ਨਹੀਂ ਹੋ ਸਕਿਆ। ਉਹਨਾਂ ਨੇ ਇਸ ਕਿਤਾਬ ਨੂੰ ਸਾਹਿਤ ਦੀ ਦੁਨੀਆਂ ਵਿਚ ਲਿਆ ਕੇ ਜੋ ਕਰਮ ਮੇਰੇ ਉੱਪਰ ਕੀਤਾ ਹੈ, ਉਸ ਲਈ ਮੇਰੇ ਪਾਸ ਅੱਖਰ ਨਹੀਂ।

ਮੇਰੇ ਬੜੇ ਪੁਰਬਲੇ ਭਾਗ ਹਨ ਜੋ ਉਹਨਾਂ ਨੇ ਅਪਣੇ ਮੁਖ-ਬੰਦ ਨਾਲ ਮੇਰੀ ਨਿਮਾਣੀ ਜਹੀ ਕੋਸ਼ਿਸ਼ ਨੂੰ ਨਿਵਾਜਿਆ ਹੈ।”

ਕਰਤਾ

ਤਤਕਰਾ

੧) ਪਿਆਰ ਦੇ ਵਿਚ ਪਿਆਰ	੨੮
੨) ਜੈ ਹਿੰਦ ਦੀ	੩੦
੩) ਦੂਰ ਦੂਰ	੩੬
੪) ਦਿਲ ਫੀਤਾ ਫੀਤਾ	
ਦਿਲ ਤਾਰ ਤਾਰ	੩੮
੫) ਕੋਈ ਮਿੱਠੀ ਯਾਦ	੪੨
੬) ਮਜ਼ਦੂਰ ਦਾ ਬੱਚਾ	੪੬
੭) ਇਨਕਲਾਬ ਜ਼ਿੰਦਾ ਬਾਦ	੪੯
੮) ਜ਼ਿੰਦਗੀ ਦਾ ਸਫ਼ਰ	੫੨
੯) ਮਿੱਟੀ-ਰੁਲਦੇ ਮੋਤੀ	੫੪
੧੦) ਪੁਨਰ-ਮਿਲਨ	੫੭
੧੧) ਪੈਰਾਂ ਵਿਚ	੬੦
੧੨) ਪਿਆਰ ਕਿ ਪਾਪ	੬੪
੧੩) ਰੋਬੀ ਹੋਂਦ	੬੭
੧੪) ਇਹ ਸਤਰਾਂ.....	
ਇਹ ਅੱਖਰ.....	੭੦
੧੫) ਗ਼ਰੀਬਾਂ ਨੂੰ	੭੩
੧੬) ਕੀ ਇਹ ਸੁਪਨਾ ਸੀ ?	੮੧
੧੭) ਕਵਿਤਾ	੮੬
੧੮) ਅਜ ਕਾਸ਼ ਕਿ ਤੂੰ.....	੮੮
੧੯) ਜਾਗ੍ਰਤ	੯੧
੨੦) ਅੱਗ ਤੇ ਪਾਣੀ	੯੪

੨੧) ਮਾਨੁਖਤਾ ਕਿਉਂ ਪੀੜ ਪੀੜ ਏ !	੯੭
੨੨) ਜ਼ਿੰਦਗੀ ਪਰਦੇਸ ਦੀ	੧੦੦
੨੩) ਦੁਹਾਈ	੧੦੬
੨੪) ਆਵੇ.....	੧੦੬
੨੫) ਸ੍ਰੀ ਗੁਰੂ ਰਾਮਦਾਸ	੧੧੧
੨੬) ਕਿਵੇਂ ਮੌਲਦੀ ਹਸਤੀ ਮੇਰੀ ?	੧੧੩
੨੭) ਗ਼ਰੀਬ ਵਿਚਾਰੇ !	੧੧੫
੨੮) ਚਾਹਨਾਂ	੧੧੭
੨੯) ਭੁੱਲੇ ਮੁਸਾਫਰ !	੧੨੩
੩੦) ਮਹਿਰਮ ਓ !	੧੨੬
੩੧) ਅਜ ਦੀ ਰਾਤ ਕਿਵੇਂ ?	੧੩੨
੩੨) ਨਵੀਂ ਦੁਨੀਆਂ	੧੩੫
੩੩) ਜੀਵਨ	੧੩੮
੩੪) ਮੇਰੇ ਦੇਵਤਾ !	੧੪੦
੩੫) ਬੇਮਿਸਾਲ ਗੁਰੂ	੧੪੨
੩੬) ਫੁੱਲਾਂ ਸਾਹਵੇਂ	੧੪੫
੩੭) ੧੫ ਅਗਸਤ ੧੯੪੮	੧੪੬
੩੮) ਪੀਆ ਪਿਆਰੇ	੧੫੩
੩੯) ਹੇ ਮੇਰੇ ਉਹ !	੧੫੭
੪੦) ਰੱਸਾ ਕਸ਼ੀ	੧੬੦
੪੧) ਰਾਹੀ	੧੬੨
੪੨) ਆ ਗਿਆ	
ਮੀਂਹ	
ਆ ਗਿਆ	੧੬੭

੪੩) ਓ ਮੇਰੇ ਰੂਪ-ਅਰੂਪ !	੧੭੧
੪੪) ਹਾਏ ਗ਼ਰੀਬੀ	੧੭੫
੪੫) ਉਹ ਦਿਨ	੧੭੭
੪੬) ਬੋਲ ਰ	੧੭੯
੪੭) ਇਹ ਉਹ ਪਿਆਰ ਨਹੀਂ	੧੮੧
੪੮) ਖ਼ਾਨਾ ਬਦੋਸ਼	੧੮੪
੪੯) ਇਕ ਮੰਜ਼ਲ ਮੌਤ	
ਇਕ ਮੰਜ਼ਲ ਪਿਆਰ	੧੮੭
੫੦) ਸੀਮਾਂ ਪਾਰ	੧੯੨
੫੧) ਮੇਰੇ ਹੰਝੂਓ !	੧੯੫
੫੨) ਸ਼ਾਇਰ	੧੯੯
੫੩) ਪ੍ਰੀਤ ਕੀ ਰੀਤ	੨੦੨
੫੪) ਸੁਆਹ	੨੦੪
੫੫) ਮਿਲਾਪ-ਬੋਲ	੨੦੬
੫੬) ਅੱਜ ਖ਼ੂਨੋ ਖ਼ੂਨ ਪੰਜਾਬ	੨੦੮
੫੭) ਅੱਖਾਂ ਨੂਟ ਕੇ	੨੧੫
੫੮) ਸੋਚਾਂ ਨੇ ਕਿਉਂ ?	੨੧੯
੫੯) ਉਹ ਗ਼ੁਜ਼ਰੇ ਜ਼ਮਾਨੇ	੨੨੧
੬੦) ਪਿਕਨਿਕ	੨੨੩
੬੧) ਚੰਗਾ ਬੁਰਾ	੨੨੫
੬੨) ਅਸੀਂ ਅੰਨੇ !	੨੨੭
੬੩) ਇਕ ਵਾਰ	੨੨੯
੬੪) ਮਹਾਂ ਪਾਪ	੨੩੩

*

੧੮੮

੧੮੯

੧੯੦

੧੯੧

੧੯੨

੧੯੩

੧੯੪

੧੯੫

੧੯੬

੧੯੭

੧੯੮

੧੯੯

੨੦੦

੨੦੧

੨੦੨

੨੦੩

੨੦੪

੨੦੫

੨੦੬

੨੦੭

੨੦੮

੨੦੯

ਮੁਕਾਮ ਮੁਕਾਮ ਹੋ (੨੪)

ਸਿਰਿਓ ਤੀਰ (੨੪)

ਨਤੀ ਹੋ (੨੪)

ਹੋ (੨੪)

ਨੀਚ ਰਾਖਾਮੀ ਹੋ (੨੪)

ਸਭੇ ਨਾਸ (੨੪)

ਨੇ ਲਯੋ ਲਈ (੨੪)

ਰਾਖਾਮੀ ਲਯੋ ਲਈ

ਰਾਖਾਮੀ (੨੪)

ਚੋ (੨੪)

ਨਤੀ (੨੪)

ਨਤੀ (੨੪)

ਰਾਖਾਮੀ (੨੪)

ਨਤੀ (੨੪)

ਨਤੀ (੨੪)

ਨਤੀ (੨੪)

ਨਤੀ (੨੪)

ਨਤੀ (੨੪)

ਨਤੀ (੨੪)

ਨਤੀ (੨੪)

ਨਤੀ (੨੪)

ਨਤੀ (੨੪)

ਨਤੀ (੨੪)

ਨਤੀ (੨੪)

ਖਿਮਾਂ

ਛਪਣ ਵਿਚ ਜਿਥੇ ਕਿਤੇ ਉਕਾਈਆਂ

ਰਹਿ ਗਈਆਂ ਹਨ ਜਾਂ ਕਿਤੇ ਅੱਖਰ

ਟੁੱਟ ਗਏ ਹਨ ਉਹਨਾਂ ਲਈ

ਪ੍ਰੀਤ ਸੈਨਿਕ ਪ੍ਰੈਸ ਖਿਮਾਂ ਦਾ

ਜਾਚਕ ਹੈ ।

ਸੋਧੇ ਹੋਏ ਅੱਖਰ ਕਿਤਾਬ

ਦੇ ਅਖੀਰ ਤੇ ਦੇ ਦਿਤੇ ਗਏ ਹਨ ।

ਮੁਖ ਬੰਦ

(ਵਲ ਸਤਕਾਰ ਯੋਗ ਭਾਣੀ ਸਾਹਿਬ ਭਾਣੀ ਵੀਰ ਸਿੰਘ ਜੀ)

ਸਰਦਾਰ ਖੁਸ਼ਹਾਲ ਸਿੰਘ ਜੀ ਨੇ ਜੋ ਅਪਨੀ ਛਾਪ 'ਚਰਣ' ਰਖਦੇ ਹਨ, ਅਪਣੀਆਂ ਨਜ਼ਮਾਂ ਦਾ ਸੰਗ੍ਰਹ ਛਪਣ ਤੋਂ ਪਹਿਲਾਂ ਮੈਨੂੰ ਦਿਤਾ ਹੈ ਕਿ ਮੈਂ ਇਸ ਨੂੰ ਵਾਚਾਂ ਤੇ ਆਪਣੇ ਕੁਝ ਖਿਆਲ ਦੇ ਸਕਾਂ।

ਸਰਦਾਰ ਜੀ ਇਕ ਬੜੇ ਕੁਲੀਨ, ਸੁਭਾਵ ਦੇ ਨੇਕ ਤੇ ਉਪਕਾਰੀ ਪਿਤਾ ਦੇ ਸਪੁੱਤ੍ਰ ਹਨ, ਜੋ ਡਾਕਟਰ ਸਨ ਤੇ ਆਪਣਾ ਕੰਮ ਹਮਦਰਦੀ ਤੇ ਪਿਆਰ ਨਾਲ ਕੀਤਾ ਕਰਦੇ ਸਨ। ਉਹਨਾਂ ਦੇ ਸੁਭਾਵ ਦੀ ਭਲਿਆਈ ਇਸ ਕਵੀ ਸਪੂਤ ਵਿਚ ਮੌਜੂਦ ਹੈ। ਕਵੀ ਜੀ ਅਜੇ ਬਾਲ ਅਵਸਥਾ ਵਿਚ ਹੀ ਸਨ ਕਿ ਆਪ ਦੇ ਪਿਤਾ-ਡਾਕਟਰ ਬਲਵੰਤ ਸਿੰਘ ਜੀ-ਪਰਲੋਕ ਚਲਾਨਾ ਕਰ ਗਏ। ਇਸ ਪਿਆਰ-ਪਾਲਨਾਂ ਵਾਲੇ ਸਾਏ ਦੇ ਸਿਰੋਂ ਦੂਰ ਹੋ ਜਾਣ ਕਰ ਕੇ ਆਪ ਜੀ ਨੂੰ ਬਾਲ ਅਵਸਥਾ ਤੋਂ ਹੀ ਅਨੇਕ ਔਖਿਆਈਆਂ ਦੇਖਣੀਆਂ ਤੇ ਝਲਣੀਆਂ ਪਈਆਂ। ਇਸਤਰ੍ਹਾਂ ਇਨਸਾਨੀ ਜ਼ਿੰਦਗੀ

ਦੇ ਦੁੱਖਾਂ ਤੇ ਨਿਰਾਸ਼ਤਾਈਆਂ ਵਾਲੇ ਪਹਿਲੂ ਨਾਲ ਵਧੇਰੇ ਵਾਹ ਪੈਣ ਕਰ ਕੇ ਇਸ ਪਾਸੇ ਦੀ ਵਾਕਫ਼ੀ ਤੇ ਐਹਸਾਸ ਭੁੰਘੇ ਹੋ ਗਏ। ਕਈ ਮੁਸ਼ਕਲਾਂ ਵਿਚੋਂ ਲੰਘਕੇ ਮਿਹਨਤ ਤੇ ਪ੍ਰਯਤਨ ਨਾਲ ਆਪ ਆਪਣੇ ਪੈਰਾਂ ਤੇ ਹੋ ਗਏ ਹਨ ਪਰ ਉਹ ਘਾਵ ਭੁੰਘੇ ਹਨ ਤੇ ਅਜੇ ਵੀ ਆਪ ਦਸਦੇ ਹਨ ਕਿ ਆਪਦਾ ਅਪਨੇ ਉਦਾਲੇ ਪੁਦਾਲੇ ਨਾਲ ਉਦਾਸੀ ਦਾ ਹੀ ਜੋੜ ਹੈ। ਜਿਸਤਰ੍ਹਾਂ ਕਿ ਆਪ 'ਕੁਝ ਆਪਣੀ ਬਾਬਤ' ਵਿਚ ਲਿਖਦੇ ਹਨ:—

“ਅਜ ਕਲ ਦੀ ਮੇਰੀ ਹਾਲਤ ਕੀ ਹੈ—ਮੈਂ ਜੀਉਂਦਾ ਹਾਂ ਪਰ ਮਰਿਆ ਮਰਿਆ। ਦਿਨ ਕਟਦਾ ਹਾਂ ਪਰ ਚੁਕਿਆ ਚੁਕਿਆ। ਹਾਸੇ ਮੇਰੇ ਜੀਵਨ ਵਿਚ ਨਹੀਂ। ਪਿਆਰ ਮੇਰਾ ਠੋਹਕਰਾਂ ਹੀ ਖਾਂਦਾ ਰਿਹਾ ਹੈ, ਕਿਤੇ ਡਿਗ ਪਿਆ ਤੇ ਫੇਰ ਉਠ ਬੈਠਾ— ਕਿਤੇ ਉਠ ਬੈਠਾ ਤੇ ਫੇਰ ਡਿਗ ਪਿਆ। ਪਿਆਰ, ਸਚਾਈ, ਇਨਸਾਫ਼, ਹਮਦਰਦੀ, ਮੈਨੂੰ ਆਪਣੇ ਦਾਇਰੇ ਵਿਚ ਕਿਧਰੇ ਨਹੀਂ ਦਿਸਦੇ। ਜਿਥੋਂ ਤਕ ਯਾਦ ਕਰ ਸਕਦਾ ਹਾਂ, ਮੇਰਾ ਖਿਆਲ ਹੈ ਮੈਂ ਕਦੇ ਕੁਝ ਨਹੀਂ ਮੰਗਿਆ ਤੇ ਜੇ ਕਿਤੇ ਭੁਲ ਭੁਲੇਖੇ ਮੰਗ ਬੈਠਾ ਹਾਂ ਤਾਂ ਇਹ ਮਿਲਿਆ ਕਦੇ ਨਹੀਂ। ਏਸੇ ਲਈ ਮੈਂ ਆਖਦਾ ਹਾਂ ਕਿ ਇਹ ਦਿਸਦੀ ਦੁਨੀਆਂ ਮੇਰੇ ਲਈ ਨਹੀਂ ਤੇ ਮੈਂ ਏਸ ਦੁਨੀਆਂ ਲਈ ਨਹੀਂ। ਅਸੀਂ ਇਕ ਦੂਜੇ ਨੂੰ ਕੈਰੀਆਂ ਨਜ਼ਰਾਂ ਨਾਲ ਵੇਖਦੇ ਹਾਂ, ਕੁਛ ਕੁਛ ਓਪਰਾਪਨ ਹੈ ਸਾਡੇ ਦੋਹਾਂ ਵਿਚਕਾਰ।”

ਫਿਰ ਆਪ ਲਿਖਦੇ ਹਨ ਕਿ ਮੇਰੇ ਜੀਵਨ ਦੀ ਚਾਬੀ ਮੇਰੀ ਕਵਿਤਾ ਵਿਚ ਹੈ ਜਿਸਦਾ ਸਿਰਨਾਮਾ ਹੈ 'ਕਿਵੇਂ ਮੌਲਦੀ ਹਸਤੀ ਮੇਰੀ' ਸੋ ਅਚਰਜ ਨਹੀਂ ਕਿ ਆਪ ਦੇ ਜੀਵਨ-ਤਜਰਬੇ ਆਪ ਦੀਆਂ ਕਈ ਰਚਨਾਵਾਂ ਵਿਚ ਅਪਨੀ ਉਦਾਸ ਝਲਕ ਦਿਖਾ ਰਹੇ ਹਨ।

ਆਪ ਜੀ ਦੀਆਂ ਰਚਨਾਂ ਦਾ ਇਹ ਸੰਗ੍ਰਹ ਕੋਈ ਇਕ
 ਦਾਸਤਾਨ ਨਹੀਂ, ਨਾਂ ਲੜੀ ਬਧ ਕਿਸੇ ਇਕ ਵਿਸ਼ੇ ਦਾ ਕਾਵਯ ਹੈ;
 ਇਹ ਅਨੇਕ ਤਰਾਂ ਦੇ ਖਿਆਲ ਹਨ ਜੋ ਅੱਡ ਅੱਡ ਵਾਕਿਆਤ ਦੇ
 ਹੋਣ ਤੇ, ਯਾ ਅੱਡ ਅੱਡ ਨਜ਼ਾਰਿਆਂ ਦੇ ਅੱਖਾਂ ਸਾਹਮਣੇ ਆਉਣ
 ਤੇ, ਜਾਂ ਕਦੇ ਕਦੇ ਅੰਤ੍ਰੀਵ ਵਲਵਲੇ ਉਪਜ ਪੈਣ ਤੇ, ਅਥਵਾ
 ਭੁੱਲੀਆਂ ਪਰ ਅੰਦਰ ਵਸਦੀਆਂ ਬਿਰਹਾ-ਪੀੜਾਂ ਦੀਆਂ ਯਾਦਾਂ ਦੇ
 ਉਛਲ ਪੈਣ ਤੇ ਯਾ ਅਪਨੇ ਦੁਖੀ ਹੋਣ ਤੇ ਕਿ ਦੁਖੀਆਂ ਦੇ ਦੁਖ
 ਨਜ਼ਾਰੇ ਦੇਖ ਕੇ ਆਪ ਮੁਹਾਰੇ ਲਿਖੀਆਂ ਗਈਆਂ, ਅਪੂਰਣ
 ਹਸਰਤਾਂ, ਨਾਂ ਪੁਰੀਆਂ ਤੋਂ ਨਿਰਾਸਤਾਈਆਂ, ਚੋਟਾਂ ਲਗਨ ਤੋਂ
 ਦਿਲਗੀਰੀਆਂ ਇਨ੍ਹਾਂ ਛੰਦਾਂ ਵਿਚ ਬਹੁਤ ਚੰਗੀ ਤਰਾਂ ਮੂਹਤੀਮਾਨ
 ਹੋ ਰਹੀਆਂ ਹਨ । ਕਈਆਂ ਵਿਚ ਜੀਵਨ ਦੀਆਂ ਮੁਸ਼ਕਲਾਂ
 ਜੋ ਅੱਲ ਹਨ ਆਪਣੇ ਤਜ਼ੱਬਬ ਦੇ ਲਹਰਾਉ ਵਿਚ ਬਰਰਾ-
 ਉਂਦੀਆਂ ਦਰਸ਼ਨ ਦੇ ਰਹੀਆਂ ਹਨ । ਕਵੀ ਜੀ ਨੇ ਕਈਆਂ
 ਵਿਚ ਪਿਛਲੇ ਸਾਲ ਦੀਆਂ ਪੁਲੀਟੀਕਲ ਕਸ਼ਟਣੀਆਂ, ਦੁੱਖਾਂ ਦੀਆਂ
 ਝਾਕੀਆਂ ਦਸੀਆਂ ਹਨ ਤੇ ਇਨਸਾਨੀ ਬੇਤਰਸੀ, ਬੇਦਰਦੀ, ਜ਼ੁਲਮ
 ਤੇ ਕਹਿਰ ਦੇ ਨਕਸ਼ੇ ਵਾਹੇ ਹਨ ਤੇ ਮੁਕਾਬਲੇ ਤੇ ਦੁਖ ਝਲਣੀਆਂ
 ਦੇ ਸੰਗਤ੍ਰਾਸ ਕੇ ਰਖੇ ਹਨ । ਬੰਗਾਲ ਦੀ ਕਾਲ-ਪੀੜਾ ਦੇ ਭਯਾਨਕ
 ਨਜ਼ਾਰੇ ਵੀ ਕਿਸੇ ਇਕ ਨਜ਼ਮ ਵਿਚ ਰੂਪ ਸਾਰੀ ਹੋ ਰਹੇ ਹਨ, ਕਈਆਂ
 ਵਿਚ ਇਸ਼ਕ ਮਜ਼ਾਜ਼ੀ ਦੇ ਵਲਵਲੇ ਵੀ ਸਿੰਗਾਰ ਰਸੀ ਜੋਬਨ ਤੇ
 ਬਿਰਹਾ-ਪੀੜਾ ਵਿਚ ਅੰਕਿਤ ਹੋ ਰਹੇ ਹਨ । ਕਿਸੇ ਇਕ ਵਿਚ ਫੇਰ
 ਇਸ਼ਕ ਮਜ਼ਾਜ਼ੀ ਤੋਂ ਹਕੀਕੀ ਵਲ ਵੀ ਕੋਈ ਤਾਂਘ ਲੰਘੀ ਹੈ ।
 ਕੁਦਰਤੀ ਨਜ਼ਾਰੇ ਵੀ ਕਿਸੇ ਥਾਂ ਬੜੀ ਖੂਬੀ ਨਾਲ ਰੂਪ ਸਾਰੀ
 ਕੀਤੇ ਹਨ ਜੈਸਾ ਕਿ 'ਮੀਂਹ ਆ ਗਿਆ' ਵਿਚ ਹੈ ।

ਪੁਲੀਟੀਕਲ ਘਟਨਾਵਾਂ ਤੇ ਅਹਸਾਸਾਂ ਨੂੰ ਲਿਆ ਹੈ । ਸ੍ਰੀ
 ਗਾਂਧੀ ਜੀ ਦੀ ਮਹਿਮਾਂ ਤੇ ਵਿਯੋਗ ਦਾ ਗੀਤ ਵੀ

ਅਲਾਪਿਆ ਹੈ।

ਆਪਦੀਆਂ ਕੁਝ ਨਜ਼ਮਾਂ ਵਿਚ ਆਏ ਲਫਜ਼ਾਂ ਜਾਂ ਖਜ਼ਾਲਾਂ ਤੋਂ ਐਉਂ ਜਾਪਦਾ ਹੈ ਕਿ ਆਪ ਜੀ ਮਿਲੀ ਆਜ਼ਾਦੀ ਦੀ ਕਦਰ ਕਰਦੇ ਹੋਏ ਜਲਦੀ ਨਾਲ ਇਕ ਹੋਰ ਇਨਕਲਾਬ ਜਾਂ 'ਪ੍ਰੀਵਰਤਨ' ਰਾਜ ਪ੍ਰਬੰਧ ਵਿਚ ਦੇਖਨਾ ਚਾਹੁੰਦੇ ਹਨ। ਪਰ ਕਈ ਹੋਰ ਥਾਵਾਂ ਤੋਂ ਬਹੁ ਪੈ ਜਾਂਦਾ ਹੈ ਕਿ ਆਪ ਜੀ ਮੌਜੂਦਾ ਰਾਜ ਪ੍ਰਬੰਧ ਨੂੰ ਹਿਲਾਉਣ ਦੇ ਹਾਮੀ ਨਹੀਂ ਹਨ ਪਰ ਪ੍ਰਜਾ ਨੂੰ ਉਹ ਸੁਖ ਛੇਤੀ ਪ੍ਰਾਪਤ ਦੇਖਨਾ ਚਾਹੁੰਦੇ ਹਨ ਜੋ ਸਦੀਆਂ ਦੇ ਆਜ਼ਾਦ ਦੇਸ਼ਾਂ ਨੂੰ ਪ੍ਰਾਪਤ ਹਨ। ਇਹ ਇੱਛਾ ਤੰਦਰੁਸਤ ਇੱਛਾ ਹੈ। ਪਰ ਲਗ ਪਗ ਹਜ਼ਾਰ ਵਰ੍ਹੇ ਵਬੱਲੇ ਰਹੀ ਕੌਮ ਦੀ ਉੱਚ ਖ਼ਜ਼ਾਲੀ ਤੇ ਸ਼੍ਰੇਸ਼ਟਾਚਾਰ ਭਰੀ ਸਭਯਤਾ ਸਨੇ ਸਨੇ ਆਉਣੀ ਹੈ; ਇਸੀ ਤਰਾਂ ਰਾਜਸੀ ਨੇਤਾਵਾਂ ਨੇ ਵੀ ਵਕਤ ਲੈਣਾ ਹੈ ਕਿ ਉਹ ਸਦਾ ਤੋਂ ਆਜ਼ਾਦ ਕੌਮਾਂ ਵਾਲੇ ਸੁਖ ਆਪਣੇ ਦੇਸ਼ਭਾਈਆਂ ਨੂੰ ਬਹਮ ਪਹੁੰਚਾ ਦੇਣ, ਕਿਉਂਕਿ ਕਲ ਤਕ ਤਾਂ ਰਾਜਸੀ ਨੇਤਾ ਪਿਛਲੇ ਵਿਦੇਸ਼ੀ ਰਾਜ ਦੇ ਪ੍ਰੀਵਰਤਣ ਕਰਨ ਵਿਚ ਲਗੇ ਰਹੇ, ਹੁਣ ਉਨ੍ਹਾਂ ਦੇ ਅਗੇ ਕੌਮ ਦਾ ਉਸਾਰੂ ਕੰਮ ਆ ਗਿਆ ਹੈ, ਜਿਸ ਵਿਚ ਜੋ ਕੁਛ ਉਨ੍ਹਾਂ ਨੇ ਕੀਤਾ ਹੈ ਬਹੁਤ ਕਾਬਲੇ ਕਦਰ ਹੈ ਤੇ ਜਿਸ ਲਈ ਉਨ੍ਹਾਂ ਨੇ ਪ੍ਰਯਤਨ ਕਰਦਿਆਂ ਕਿਤੇ ਉਕਾਈਆਂ ਖਾਣੀਆਂ ਤੇ ਡਿਗ ਡਿਗ ਕੇ ਸਵਾਰ ਹੋਣਾ ਹੈ ਉਸ ਲਈ ਸਾਨੂੰ ਤਹਮਲ ਦੀ ਲੋੜ ਹੈ। ਇਹ ਤਹਮਲ ਵਾਲੀ ਗੱਲ ਕਵੀ ਜੀ ਨੇ ਆਪਣੀ ਕਵਿਤਾ '੧੫ ਅਗਸਤ ੧੯੪੮' ਦੇ ਅਖੀਰ "ਮਜ਼ਬਰੀ" ਦੀ ਸੁਰਖੀ ਹੇਠ ਆਪ ਦਰਸਾਈ ਹੈ (ਸਫ਼ਾ - ੪੯) ਯਥਾ—“ਸਾਡਾ ਦਿਲ ਕਰਦਾ ਹੈ ਕਿ ਅਸੀਂ ਕੁਛ ਕਰੀਏ ਪਰ ਮਜ਼ਬੂਰ ਹਾਂ। ਸਰਕਾਰ ਸਾਡੀ ਆਪਣੀ ਹੈ ਤੇ ਅਸੀਂ ਉਸਦੇ ਰਸਤੇ ਵਿਚ ਰੁਕਾਵਟ ਬਣਨਾ ਨਹੀਂ ਚਾਹੁੰਦੇ।” ਫੇਰ ਆਪ ਸਫ਼ਾ ੧੦੮ ਤੇ ਲਿਖਦੇ ਹਨ— “ਅਸੀਂ ਆਪਣੇ ਆਗੂਆਂ ਨੂੰ ਸਤਕਾਰਦੇ ਹਾਂ।

ਸਾਨੂੰ ਉਹਨਾਂ ਦੀਆਂ ਕੁਰਬਾਨੀਆਂ ਤੇ ਮਾਣ ਹੈ।”

ਕਾਲ, ਜੰਗ, ਪੰਜਾਬ ਤੇ ਈਰਾਨ ਵਿਚ ਹੋਏ ਅਤਯਾਚਾਰਾਂ ਵਾਲੀਆਂ ਨਜ਼ਮਾਂ ਤੇ ਹੋਰ ਰਾਜਸੀ ਨਜ਼ਮਾਂ ਤੋਂ ਕੁਛ ਕਿਤੇ ਸੁਬਹ ਪੈ ਜਾ ਸਕਦਾ ਹੈ ਕਿ ਕਵੀ ਜੀ ਦਾ ਝੁਕਾਉ ਕੁਛ ਨਾਸਤਕਤਾ ਵਲ ਹੈ। ਪਰ ਇਹ ਸੁਬਹ ਪੈਣਾ ਠੀਕ ਨਾਂ ਹੋਸੀ, ਕਿਉਂਕਿ ਕਵੀ ਜੀ ਆਸਤਕ ਹਨ ਤੇ ਉਨ੍ਹਾਂ ਦਾ ਇਹ ਆਸਤਕ ਝੁਕਾਉ ਉਨ੍ਹਾਂ ਦੀਆਂ ਕਵਿਤਾਵਾਂ ਵਿਚ ਅੰਕਿਤ ਹੈ। ਇਸ ਸੰਚਯ ਵਿਚ ਸ੍ਰੀ ਗੁਰੂ ਸਾਹਿਬਾਨ ਦੀ ਸੁਤਤੀ ਵਿਚ ਸ਼੍ਰੇਯਾ ਭਰੀਆਂ ਕਵਿਤਾਵਾਂ ਹਨ। ਜਗਾ ਜਗਾ ਨਜ਼ਮਾਂ ਵਿਚ ਆਸਤਕਤਾ ਦੇ ਭਾਵ ਸਪਸ਼ਟ ਆਉਂਦੇ ਹਨ; ਇਕ ਜਗਾ ਆਪ ਜੀ ਕੁਦਰਤ ਵਿਚ ਕਾਦਰ ਦੀ ਹੋਂਦ ਦਾ ਦਰਸ਼ਨ ਐਉਂ ਕਰਦੇ ਹਨ:—

ਕੁਦਰਤ ਦੇ ਹਰ ਜ਼ਰਰੇ ਅੰਦਰ, ਅੱਖ ਦੇ ਹਰ ਪਲਕਾਰੇ।

ਰੱਬੀ ਹੋਂਦ ਇਉਂ ਅਨੁਭਵ ਹੋਵੇ, ਜਿਉਂ ਦਿਨ ਦੀਂ ਵੀਂ ਤਾਰੇ।

ਸਭ ਤੋਂ ਨਵੀਂ ਗਲ ਇਸ ਸੰਗ੍ਰਹ ਵਿਚ ਇਹ ਹੈ ਕਿ ਕਵੀ ਜੀ ਆਪਣੀ ਹਰੇਕ ਨਜ਼ਮ ਦੇ ਮਗਰੋਂ ਕੁਛ ਇਬਾਰਤ ਨਸਰ ਵਿਚ ਲਿਖਦੇ ਹਨ। ਇਸ ਵਿਚ ਆਪਣੀ ਕਵਿਤਾ ਦੀ ਉਥਾਨਕਾ ਦੇਂਦੇ ਹਨ ਅਤੇ ਕੁਛ ਹੋਰ ਵਾਕਫੀ ਬੀ ਲਿਖ ਦੇਂਦੇ ਹਨ ਜਿਸ ਕਰਕੇ ਇਹਨਾਂ ਦੀ ਕਵਿਤਾ ਟੀਕਾਕਾਰਾਂ ਤੇ ਸ਼ਰਹ ਕਰਨ ਵਾਲਿਆਂ ਦੀ ਲੋੜ ਤੋਂ ਬੇਲੋੜ ਹੋ ਜਾਂਦੀ ਹੈ। ਐਸਾ ਨਵਾਂ ਢੰਗ ਅਸਤਿਆਰ ਕਰਨੇ ਦਾ ਕਾਰਨ ਵੀ ਲੇਖਕ ਜੀ ਨੇ ਆਪਣੀ ਲਿਖੀ “ਕੁਛ ਆਪਣੀ ਬਾਬਤ” ਵਿਚ ਦੇ ਦਿਤਾ ਹੈ।

ਇਹ ਇਕ ਨਵਾਂ ਤਜਰਬਾ ਹੈ। ਕੌਮਲ ਉਨਰਾਂ ਦੇ ਨੁਕਤਾਰਸ ਪਤਾ ਨਹੀਂ ਇਸ ਨੂੰ ਕਿਸ ਦ੍ਰਿਸ਼ਟੀ-ਕੋਣ ਨਾਲ ਵੇਖਣ ਤੇ ਜੋਖਣਗੇ, ਪਰ ਪੁਸਤਕ ਛਪ ਕੇ ਨਿਕਲਨ ਤੇ ਛੇਤੀ ਹੀ ਪਤਾ ਲਗ ਜਾਏਗਾ ਕਿ ਆਮ ਪਾਠਕ ਇਸ ਨੂੰ ਕਿਸ ਪ੍ਰਕਾਰ ਦੀ ਪ੍ਰਿਧਤਾ ਨਾਲ ਸਵੀਕਾਰ

ਕਰਦੇ ਹਨ ।

ਸਾਰੇ ਸੰਗ੍ਰਹ ਵਿਚ ਪੰਜਾਬੀ ਚੰਗੀ ਠੇਠ ਤੇ ਸਰਲ ਵਰਤੀ ਹੈ । ਛੰਦ ਬਹੁਤੇ ਖੁੱਲੇ ਹਨ ਪਰ ਕਈ ਵਜ਼ਨ ਵਿਚ ਤੇ ਕਾਫੀ ਵਾਲੇ ਬੀ ਹਨ ।

ਖਿਆਲ ਪੈਂਦਾ ਹੈ ਕਿ ਕਵੀ ਜੀ ਦੀ ਕੋਈ ਰਚਨਾ ਅਗੇ ਪ੍ਰੈਸ ਦੀ ਟਕਸਾਲ ਵਿਚੋਂ ਨਿਕਲ ਕੇ ਪਬਲਿਕ (ਜਨਤਾ) ਵਿਚ ਨਹੀਂ ਆਈ । ਇਹ ਆਪ ਦਾ ਪਹਿਲਾ ਪ੍ਰਯਤਨ ਹੈ ਜੋ ਬਿਆਜ਼ ਵਿਚੋਂ ਨਿਕਲ ਕੇ ਪ੍ਰੈਸ ਦੀ ਦਾਬ ਲੈਂਦਾ ਜਨਤਾ ਦੇ ਹਥ ਵਿਚ ਜਾ ਰਿਹਾ ਹੈ । ਆਸ ਹੈ ਪਬਲਿਕ ਇਸ ਦੀ ਕਦਰਦਾਨੀ ਕਰੇਗੀ । ਗੋ ਕਵੀ ਨੂੰ ਆਪਣੀ ਕਦਰ ਤੋਂ ਹਥ ਧੋ ਕੇ ਰਹਣਾ ਸੁਖਦਾਈ ਹੁੰਦਾ ਹੈ, ਉਸ ਲਈ ਲਿਖਣ ਸਮੇਂ ਦਾ ਅੰਤਰਮੁਖ ਰਸ ਉਸਦਾ ਕਾਫੀ ਅਜ਼ੋਰ ਹੁੰਦਾ ਹੈ ਪਰ ਆਮ ਪਾਠਕਾਂ ਦੀ ਕਦਰਦਾਨੀ ਕਈ ਵੇਰ ਵਾਂਛਤ ਹੁੰਦੀ ਹੈ, ਜੋ ਹੋਣਹਾਰ ਕਵੀਆਂ ਦੀ ਤਬਅ ਨੂੰ ਉਛਾਲਾ ਦੇ ਜਾਂਦੀ ਹੈ ।

ਵਾਹਿਗੁਰੂ ਆਪ ਨੂੰ ਕਾਵਯ ਦਾ ਵਿਸਮਾਦੀ ਰਸ ਪ੍ਰਦਾਨ ਕਰਕੇ ਜੀਵਨ ਦੇ ਉੱਚ ਮੰਡਲਾਂ ਦੀ ਉਡਾਰੀ ਤੇ ਆਪਣੀ ਨਿਕਟਤਾ ਵਾਫਰ ਕਰੇ ।

ਵੀਰ ਸਿੰਘ

*

ਮੇਰੀਆਂ ਨਜ਼ਮਾਂ - ਪੈਸੇ ਪੈਸੇ

ਮੇਰੀਆਂ ਨਜ਼ਮਾਂ ਕੋਈ ਗੁੱਡੀਆਂ ਨਹੀਂ,
ਵੇਚਾਂ ਮੈਂ ਪੈਸੇ ਪੈਸੇ।
ਤਸਅਵੁਰ ਦੇ ਖਡੌਣੇ ਨੇ,
ਸਮਝੋ ਨਾ ਐਸੇ ਵੈਸੇ।

ਇਹਨਾਂ ਖਿਡੌਣਿਆਂ ਤੇ—
ਲਾਲੀ ਮੇਰੇ ਖੂਨ ਦੀ ਏ,
ਪਲਿੱਤਨ ਸਿਥਲ ਭਾਵਾਂ ਦੀ।
ਇੱਕ ਇੱਕ ਚੋਭ ਵਿੱਚ,
ਚੀਸ ਹੈ ਮੇਰੇ ਚਾਵਾਂ ਦੀ।
ਖਡੌਣੇ ਮੇਰੇ ਟੁੱਟੇ ਨੇ।
ਬੇਵਕਤ ਮੈਂ ਸੁੱਟੇ ਨੇ।
ਇਹ ਰੰਗ ਬਰੰਗੇ ਨਹੀਂ।
ਦੁਨੀਆਂ ਲਈ ਚੰਗੇ ਨਹੀਂ।
ਠੀਕਰੀਆਂ ਟੋਟੇ ਨੇ।
ਕਰਮਾਂ ਦੇ ਖੋਟੇ ਨੇ।
ਓ ਮੱਸ ਇਹ ਸ਼ਾਇਰੀ ਦਾ
ਰੱਬਾ ! ਤੂੰ ਦਿੱਤਾ ਕਿਉਂ ?
ਏਸ ਦਾਤ ਦੇ ਬਦਲੇ
ਸਭ ਕੁਛ ਹਾਇ ਲਿੱਤਾ ਕਿਉਂ ?

ਪਰਦੇ ਪਿੱਛੇ

[ਹੱਛੇ ਹੱਛੇ ਕਵਿਤਾਵਾਂ ਦੇ ਸੰਗ੍ਰਹਿ ਰੁਪਏ ਸਵਾਰੁਪਏ ਤੋਂ ਮਿਲਦੇ ਰਹੇ ਹਨ। ਜੇ ਕਰ ਕਿਤਾਬ ਵਿੱਚ ਸੱਠ ਸੱਤਰ ਜਾਂ ਅੱਸੀ ਕਵਿਤਾਵਾਂ ਹੋਣ ਤਾਂ ਇਕ ਕਵਿਤਾ ਦੀ ਕੀਮਤ 'ਇਕਾਈ' ਦੇ ਹਿਸਾਬ ਨਾਲ ਕੀ ਬਣੀ? —

ਇਕ ਪੈਸਾ।

ਕਾਗ਼ਜ਼ ਦੀਆਂ ਬਣੀਆਂ ਹੋਈਆਂ ਗੁੱਡੀਆਂ ਉੱਡਦੀਆਂ ਹਨ। ਕਵੀ ਦੀ ਉਡਾਰੀ ਵੀ ਜੇ ਕਦੇ ਦਿਸ ਸਕਦੀ ਹੋਵੇ ਤਾਂ ਉੱਚੇ ਅਸਮਾਨਾਂ ਵਿੱਚ ਉੱਡਦੀ ਹੋਈ ਸ਼ਾਇਦ ਕੋਈ ਗੁੱਡੀ ਲਗੇ। ਕਵੀ ਦੀ ਏਸ ਉਡਾਰੀ ਨੇ ਕਵਿਤਾ ਨੂੰ ਜਨਮ ਦਿਤਾ। ਕਵਿਤਾਵਾਂ ਬਣੀਆਂ, ਲਿਖੀਆਂ ਗਈਆਂ ਤੇ ਫੇਰ ਛਪ ਕੇ ਕਿਤਾਬਾਂ ਦੀ ਸ਼ਕਲ ਵਿਚ ਇਕੱਠੀਆਂ ਹੋਕੇ ਪੈਸੇ ਪੈਸੇ ਵਿਕਨ ਬਾਜ਼ਾਰ ਵਿਚ ਆ ਗਈਆਂ। ਖ਼ਿਆਲ ਦਾ ਮੁਕਾਬਲਾ ਕੀਤਾ ਜਾਏ ਤਾਂ ਕਾਗ਼ਜ਼ ਦੀਆਂ ਗੁੱਡੀਆਂ ਵੀ ਉਸੇ ਭਾ ਪੈਸੇ ਪੈਸੇ ਮਿਲਦੀਆਂ ਹਨ।

ਇਕ ਵੇਰ, ਦੋਹਾਂ ਚੀਜ਼ਾਂ ਦਾ ਸਾਂਝਾ ਮੁੱਲ ਪਾਂਦਿਆਂ, ਮੇਰਾ ਕਵੀ-ਵਿਲ ਦੁਖਿਆ ਤੇ ਸੱਟ ਖਾਂਦੇ ਹੋਏ ਬਿਹਬਲ ਹਿਰਦੇ ਵਿਚੋਂ ਤੜਫਨਾਂ ਦੀਆਂ ਇਹ ਸਤਰਾਂ ਨਿਕਲੀਆਂ—

ਮੇਰੀਆਂ ਨਜ਼ਮਾਂ ਕੋਈ ਗੁੱਡੀਆਂ ਨਹੀਂ,
ਵੇਚਾਂ ਮੈਂ ਪੈਸੇ ਪੈਸੇ।]

*

ਕੁਝ ਆਪਣੀ ਬਾਬਤ

ਪੁੱਛਨ ਵਾਲੇ ਪੁੱਛਦੇ ਹਨ ਕਿਉਂ ਭਈ ! ਕੀ ਗੱਲ ਏ ?
ਤੇਰਾ ਗੁਮਾਣ ਕਿੱਥਰ ਗਿਆ ? ਲੋਕੀ ਪੈਸੇ ਪੈਸੇ ਨਜ਼ਮਾਂ ਵੇਚਦੇ
ਸਨ, ਤੂੰ ਖਾਰ ਖਾਧੀ, ਦੁੱਖ ਮੰਨਿਆ ਤੇ ਇਕਤਰਾਂ ਏਸ ਸੱਟ ਨੇ ਤੈਨੂੰ
ਏਨ੍ਹਾਂ ਦੁਖੀ ਕੀਤਾ ਕਿ ਤੂੰ ਇਕ ਚੀਜ਼ ਲਿਖ ਮਾਰੀ—

ਮੇਰੀਆਂ ਨਜ਼ਮਾਂ ਕੋਈ ਗੁੱਡੀਆਂ ਨਹੀਂ,
ਵੇਚਾਂ ਮੈਂ ਪੈਸੇ ਪੈਸੇ ।

ਇਹ ਬੇਰੋਬੀ ਮਹਿਸੂਸ ਕਰ ਕੇ ਤੇ ਫੇਰ ਏਸ ਮਨ-ਆਈ ਨੂੰ
ਲਿਖਤ ਦਾ ਰੂਪ ਦੇ ਕੇ, ਤੂੰ ਕਿਉਂ ਅਪਨੇ 'ਟੁੱਟੇ ਖੜੋਣੇ' ਕੱਠੇ ਕਰ
ਕੇ ਕਿਤਾਬ ਦੀ ਸ਼ਕਲ ਵਿਚ ਦੁਨੀਆਂ ਸਾਮੁਣੇ ਲਿਆਂਦੇ ? ਫਰਕ
ਸਿਰਫ਼ ਏਨਾਂ ਹੈ ਕਿ ਹੋਰ ਨਜ਼ਮਾਂ ਪੈਸੇ ਪੈਸੇ ਵਿਕਦੀਆਂ ਸਨ ਤੇ ਤੇਰੀਆਂ
ਸ਼ਾਇਦ ਦੋ ਦੋ ਜਾਂ ਤਿੰਨ ਤਿੰਨ ਪੈਸੇ ਵਿਕਨਗੀਆਂ । ਆਖਨ ਵਾਲੇ
ਯਾਦ ਕਰਵਾਓਨਗੇ ਕਿ ਉਦੋਂ ਸਸਤਾ ਜ਼ਮਾਨਾ ਸੀ ਤੇ ਨਜ਼ਮਾਂ
ਪੈਸੇ ਪੈਸੇ ਵਿਕਦੀਆਂ ਰਹੀਆਂ ਪਰ ਹੁਣ ਸਾਰੀਆਂ ਚੀਜ਼ਾਂ ਦੀਆਂ
ਕੀਮਤਾਂ ਚਾਰ ਪੰਜ ਗੁਨਾਂ ਵਧੀਆਂ ਹੋਈਆਂ ਹਨ ਸੋ ਕੀ ਹੋਇਆ
ਜੇ ਤੇਰੀਆਂ ਨਜ਼ਮਾਂ ਕੁਛ ਵਧ ਮੁੱਲ ਤੋਂ ਖਰੀਦੀਆਂ ਜਾਣਗੀਆਂ ।
ਏਸ 'ਲ' ਦਾ ਉੱਤਰ ਮੇਰੇ ਪਾਸ ਕੋਈ ਨਹੀਂ ਸਿਵਾਏ ਏਸ ਦੇ ਕਿ ਮੈਂ
ਅਪਨੇ ਬਦਲੇ ਹੋਏ ਖ਼ਿਆਲਾਂ ਦਾ ਦੋਸ਼ ਓਹਨਾਂ ਦੋਸਤਾਂ ਦੇ ਸਿਰ
ਮੜ੍ਹਾਂ ਜਿਨ੍ਹਾਂ ਮੇਰੇ ਹੱਥ ਪੈਰ ਬੱਧੇ ਤੇ ਜਾਣ ਬੁਝ ਕੇ ਮੈਨੂੰ ਨਸ਼ਰ
ਕੀਤਾ । ਮੇਰੇ ਦੋਸਤ ਮੇਰੇ ਸੁਭ-ਚਿੰਤਕ ਹਨ, ਮੈਂ ਜਾਣਦਾ ਹਾਂ । ਮੈਨੂੰ

ਪਿਆਰ ਕਰਦੇ ਹਨ, ਮੈਂ ਮੰਨਦਾ ਹਾਂ। ਮੈਨੂੰ ਸਤਕਾਰਦੇ ਵੀ ਹਨ, ਮੈਂ ਧਨਵਾਦੀ ਹਾਂ ਪਰ ਇਹ ਸਾਰੀਆਂ ਚੀਜ਼ਾਂ ਮੇਰੀ ਗਰਦਨ ਉੱਤੇ ਚੁੱਕਨ ਵਾਸਤੇ ਕਾਫੀ ਨਹੀਂ। ਜੇ ਕਰ ਪਾਠਕ ਮੇਰੇ ਪਹਿਲੇ ਖ਼ਿਆਲਾਂ ਤੋਂ ਵਾਕਫ਼ ਹੋਣਾ ਚਾਹਣ ਤਾਂ ਮੈਂ ਦੱਸਨ ਦਾ ਯਤਨ ਕਰਦਾ ਹਾਂ; ਅਗੋਂ ਜੋ ਜਨਾਬ ਦੇ ਮਿਜ਼ਾਜ਼ ਸ਼ਰੀਫ਼ ਵਿਚ ਆਏ।

ਵਲਵਲਾ ਸੌ ਰੋਗਾਂ ਦਾ ਇਕ ਰੋਗ ਹੈ। ਏਸੇ ਵਲਵਲੇ ਕਮਬਖ਼ਤ ਨੇ ਮੈਨੂੰ ਆਪੇ ਤੋਂ ਬਾਹਰ ਕੀਤਾ। ਕਵਿਤਾਵਾਂ ਦੀ ਦੁਰਗਤੀ ਵੇਖੀ। ਅਣ-ਮੁਲੀਆਂ ਚੀਜ਼ਾਂ ਪੈਸੇ ਪੈਸੇ ਨਿਲਾਮ ਹੁੰਦੀਆਂ ਦਿਸੀਆਂ। ਚੰਗੇ ਚੰਗੇ ਸ਼ਿਅਰ ਗਲੀਆਂ ਬਾਜ਼ਾਰਾਂ ਵਿਚ ਰੁਲਦੇ ਨਜ਼ਰ ਆਏ। ਨਜ਼ਮਾਂ ਦੇ ਪੱਤਰਿਆਂ ਤੇ ਚਾਟ ਤੇ ਗੋਲ ਗੱਪੇ ਵਿਕਦੇ ਤੱਕੇ। ਮੈਂ ਬੇਵਸ ਹੋ ਗਿਆ। ਕਵਿਤਾ ਦਾ ਮੱਸ ਰਖਦਾ ਹਾਂ, ਰੁਕ ਨਾਂ ਸਕਿਆ। ਵਲਵਲੇ ਨੇ ਮਜ਼ਬੂਰ ਕੀਤਾ ਕਿ ਦਿਲ ਦੇ ਵੇਗ ਕਿਸੇ ਤਰਾਂ ਪ੍ਰਗਟ ਕਰਾਂ। ਇਹ ਦੋਸ਼ ਹੈ ਕਿ ਨਹੀਂ — ਮੈਂ ਕੁਝ ਫੈਸਲਾ ਨਹੀਂ ਕਰ ਸਕਦਾ। ਸ਼ਾਇਦ ਓਦੋਂ ਦੋਸ਼ ਨਹੀਂ ਸੀ ਜਦ ਕਿਤਾਬ ਦਾ ਖ਼ਿਆਲ ਮੇਰੇ ਮਨ ਵਿਚ ਨਹੀਂ ਸੀ ਆਇਆ ਪਰ ਅਜ ਏਸ ਕਿਤਾਬ ਨੂੰ ਛਪਵਾ ਕੇ ਮੈਂ ਦੋਸ਼ੀ ਅਖਵਾ ਸਕਦਾ ਹਾਂ। ਸੱਪ ਦੇ ਮੂੰਹ ਕੋੜਕੁੱਲੀ ਵਾਲਾ ਹਿਸਾਬ ਸੀ। ਕੀ ਕਰਦਾ ਤੇ ਕੀ ਨਾਂ ਕਰਦਾ?

ਮੇਰਾ ਖ਼ਿਆਲ ਸੀ ਕਵਿਤਾ ਲਿਖਦਾ ਰਹਾਂ ਸਿਰਫ਼ ਅਪਨੇ ਲਈ। ਕਵਿਤਾ ਆਵੇ ਫੁੱਟ ਫੁੱਟ ਕੇ, ਆਪ ਤੋਂ ਆਪ, ਕਿਸੇ ਉਮਲਦੇ ਸੌਮੇਂ ਵਾਂਗ। ਰੱਬ ਕਰ ਕੇ ਉੱਤੇ ਨਾਂ ਉਤਰੇ ਕੋਠੇ ਤੋਂ, ਪੌੜੀ ਲਾ ਕੇ, ਡੰਡੇ ਡੰਡੇ, ਹੌਲੀ ਹੌਲੀ। ਲਿਖਾਂ ਤੇ ਕੋਈ ਚੀਜ਼, ਸਚਮੁਚ ਕੋਈ ਚੀਜ਼ ਲਿਖਾਂ। ਏਸੇ ਲਈ ਭਟਕਦਾ ਫਿਰਦਾ ਹਾਂ ਤੇ ਕੁਦਰਤ ਦੀ ਗੋਦੀ ਵਿਚ ਬੈਠਨ ਤੇ ਦਿਲ ਕਰਦਾ ਹੈ। ਜੰਗਲ ਜੂਹਾਂ ਲੋੜਦਾ ਹਾਂ। ਪਾਣੀ ਦੇ ਕੰਡੇ ਮੰਗਦਾ ਹਾਂ। ਲੱਭਦਾ ਹਾਂ ਕੋਈ ਥਾਂ ਏਸ ਦੁਨੀਆਂ ਤੋਂ ਦੂਰ।

ਭੁੱਠੀ ਲਾਲਸਾ ਤੋਂ ਅੱਖਾਂ ਮੀਟ ਕੇ ਕਿਸੇ ਸੱਚੀ ਚਾਹ ਵਿਚ ਅਪਨੀ ਕੋਈ ਹੋਰ ਦੁਨੀਆਂ ਵਸਾਵਾਂ। ਇਨ੍ਹਾਂ ਕੋਠੀਆਂ ਮਹੱਲਾਂ ਤੋਂ ਪਰੇ ਇਕ ਪਾਸੇ ਕੋਈ ਕੱਖਾਂ ਦੀ ਭੁੱਗੀ ਹੋਵੇ ਜਿੱਥੇ ਰੱਬ-ਪਿਆਰ ਵਿਚ ਕੁਦਰਤ ਦੇ ਸਾਜ਼ ਮੇਰੇ ਸਾਥੀ ਹੋਣ ਤੇ ਉਥੇ ਜੁੜਕੇ ਮੈਂ ਅਪਨੀਆਂ ਮਨ-ਤੁੰਗਾਂ ਗਾਵਾਂ ਤੇ ਲਿਖਾਂ - ਲਿਖਾਂ ਤੇ ਗਾਵਾਂ।

ਅਜ ਕਲ ਦੀ ਮੇਰੀ ਹਾਲਤ ਕੀ ਹੈ? ਮੈਂ ਜੀਉਂਦਾ ਹਾਂ ਪਰ ਮਰਿਆ ਮਰਿਆ, ਦਿਨ ਕੱਟਦਾ ਹਾਂ ਪਰ ਚੁੱਕਿਆ ਚੁੱਕਿਆ। ਹਾਸੇ ਮੇਰੇ ਜੀਵਨ ਵਿਚ ਨਹੀਂ। ਪਿਆਰ ਮੇਰਾ ਠੋਕਰਾਂ ਹੀ ਖਾਂਦਾ ਰਿਹਾ ਹੈ, ਕਿਤੇ ਡਿਗ ਪਿਆ ਤੇ ਫੇਰ ਉਠ ਬੈਠਾ - ਕਿਤੇ ਉਠ ਬੈਠਾ ਤੇ ਫੇਰ ਡਿਗ ਪਿਆ। ਪਿਆਰ, ਸਚਾਈ, ਇਨਸਾਫ਼, ਹਮਦਰਦੀ-ਮੈਨੂੰ ਆਪਨੇ ਦਾਇਰੇ ਵਿਚ ਕਿਧਰੇ ਨਹੀਂ ਦਿਸਦੇ। ਜਿਥੋਂ ਤਕ ਯਾਦ ਕਰ ਸਕਦਾ ਹਾਂ, ਮੇਰਾ ਖਿਆਲ ਹੈ ਮੈਂ ਕਦੇ ਕੁਛ ਨਹੀਂ ਮੰਗਿਆ ਤੇ ਜੇ ਕਿਤੇ ਭੁੱਲ ਭੁਲੇਖੇ ਮੰਗ ਬੈਠਾ ਹਾਂ ਤਾਂ ਇਹ ਮਿਲਿਆ ਕਦੇ ਨਹੀਂ। ਏਸੇ ਲਈ ਮੈਂ ਆਖਦਾ ਹਾਂ ਕਿ ਇਹ ਦਿਸਦੀ ਦੁਨੀਆਂ ਮੇਰੇ ਲਈ ਨਹੀਂ ਤੇ ਮੈਂ ਏਸ ਦੁਨੀਆਂ ਲਈ ਨਹੀਂ। ਅਸੀਂ ਇਕ ਦੂਜੇ ਨੂੰ ਕੈਰੀਆਂ ਨਜ਼ਰਾਂ ਨਾਲ ਵੇਖਦੇ ਹਾਂ, ਕੁਛ ਕੁਛ ਓਪਰਾਪਨ ਹੈ ਸਾਡੇ ਦੋਹਾਂ ਵਿਚਕਾਰ। ਮੈਂ ਮਹਿਸੂਸ ਕਰਦਾ ਹਾਂ ਕਿ ਮੇਰੀ ਥਾਂ ਹੈ ਕਿਧਰੇ ਖੁੰਦਰਾਂ ਵਿਚ, ਇਸ ਨੁਮਾਇਸ਼ੀ ਦੁਨੀਆਂ ਤੋਂ ਦੂਰ। ਕਿਧਰੇ ਇਕਲੇ ਸੁੰਨਸਾਨ ਜੰਗਲ ਵਿਚ - ਕਿਧਰੇ ਬਸਤੀ ਤੋਂ ਦੁਰਾਡੇ - ਕਿਧਰੇ ਪਹਾੜਾਂ ਦੇ ਪੈਰਾਂ ਵਿਚ - ਕਿਧਰੇ ਬ੍ਰਿਛਾਂ ਬੂਟਿਆਂ ਦੇ ਕੋਲ, ਫੁੱਲਾਂ ਦੇ ਕਲਾਵਿਆਂ ਵਿਚ - ਕਿਧਰੇ ਗੰਗਾ, ਜਮਨਾ, ਗੋਮਤੀ ਦੇ ਕਿਨਾਰੇ। ਪਰ ਅਫ਼ਸੋਸ ਆਸਾਂ ਵੀ ਕਦੇ ਪੂਰੀਆਂ ਹੋਈਆਂ ਨੇ; ਜੇ ਹੋ ਸਕਦੀਆਂ ਤਾਂ ਪਤਾ ਨਹੀਂ ਕੀ ਕੀ ਹੋ ਜਾਂਦਾ?

ਇਹ ਕਿਤਾਬ ਮੇਰੀ ਨਿਮਾਨੀ ਜਹੀ ਕੋਸ਼ਿਸ਼ ਹੈ। ਸਮੇਂ ਸਮੇਂ

ਦੇ ਖਿਆਲ ਮੈਂ ਖੁੱਲੀ, ਬੰਦ ਜਾਂ ਅੱਧ ਮੀਟੀ ਤੇ ਅੱਧ ਖੁੱਲੀ ਕਵਿਤਾ
 ਵਿਚ ਸਿਰਫ ਜਜ਼ਬੇ ਨਾਲ ਬੱਧੇ ਹੋਏ ਧਾਗੇ ਵਿਚ ਪਰੋਈ ਹੈ। ਮੇਰਾ
 ਆਗੂ ਕੋਈ ਨਹੀਂ। ਮੈਂ ਕਿਸੇ ਥਾਂ ਤੋਂ ਨਕਲ ਨਹੀਂ ਕੀਤੀ। ਕੋਈ
 ਛੰਦਾ ਬੰਦੀ ਪੜ੍ਹ ਕੇ ਜਾਂ ਅਲੰਕਾਰਾਂ ਨੂੰ ਯਾਦ ਕਰਕੇ ਅਪਨੇ
 ਖਿਆਲਾਂ ਤੇ ਭਾਰ ਨਹੀਂ ਪਾਇਆ। ਮੈਂ ਲਿਖਿਆ ਹੈ ਆਜ਼ਾਦ ਹੋਕੇ,
 ਆਪਨੀ ਹੀ ਕਾਢ ਨਾਲ ਬਨਾਏ ਹੋਏ ਬੰਦਾਂ ਵਿਚ-ਅਪਨੀ ਤਰਜ਼ ਦੀ
 ਵਖਰੀ ਚੀਜ਼ - ਜਿਵੇਂ ਬਨ ਗਈ, ਬਨ ਗਈ। ਕੋਈ ਤਰਅਦਦ
 ਨਹੀਂ ਕੀਤਾ ਕਿ ਕੋਈ ਖ਼ਾਸ ਚੀਜ਼ ਕਿਸੇ ਖ਼ਾਸ ਸ਼ਕਲ ਵਿਚ
 ਰਖੀ ਜਾਵੇ ਤੇ ਇਹ ਕਵਿਤਾਵਾਂ ਦਾ ਸੰਗ੍ਰਹ ਤੁਹਾਡੇ ਹੱਥਾਂ ਵਿਚ
 ਹੈ। ਏਸ ਨੂੰ ਪੜ੍ਹਕੇ, ਕੀ ਆਖਾਂ, ਧਿਤਕਾਰ ਸਕਦੇ ਹੋ, ਤੁਹਾਡਾ
 ਅਖ਼ਤਿਆਰ ਹੈ। ਜੀਅ ਚਾਹੇ ਤੇ ਕੋਈ ਚੰਗੀ ਲਗੀ ਸਤਰ ਕਦੀ
 ਗੁਨਗੁਨਾ ਕੇ ਮੈਨੂੰ ਯਾਦ ਕਰ ਸਕਦੇ ਹੋ, ਪਿਆਰ ਨਾਲ, ਤੁਹਾਡੀ
 ਖੁਸ਼ੀ ਹੈ। ਕੋਈ ਖਿਆਲ ਮੌਲਕ ਜਾਪੇ, ਉਸ ਦੀ ਦਾਦ ਦੇ
 ਸਕਦੇ ਹੋ, ਮੇਰਾ ਹੌਸਲਾ ਵਧੇਗਾ। ਤੁਹਾਡਾ ਪਿਆਰ ਤੇ ਸਤਕਾਰ
 ਮੈਨੂੰ ਬਨਾ ਸਕਦਾ ਹੈ ਤੇ ਮੇਰੀ ਕਦਰ ਪਾ ਸਕਦਾ ਹੈ।

ਕਿਤਾਬ ਅਰਪਣ ਕਰਨ ਲਗਿਆਂ ਮੇਰੇ ਸਾਮ੍ਹਣੇ ਕਈ
 ਨਾਮ ਸਨ। ਸਭ ਤੋਂ ਪਹਿਲੇ ਮੇਰੇ ਸਵਰਗ-ਵਾਸੀ ਪਿਤਾ ਡਾਕਟਰ
 ਬਲਵੰਤ ਸਿੰਘ ਜੀ (ਅੰਮ੍ਰਿਤਸਰ ਵਾਲੇ) ਯਾਦ ਆਏ ਜਿਹੜੇ ੨੪
 ਅਪਰੈਲ ੧੯੨੪ ਵਿਚ ਮੈਨੂੰ ਯਤੀਮ ਛਡ ਗਏ ਸਨ। ਮੇਰੇ ਪਿਤਾ
 ਵਲਾਇਤ ਪਾਸ ਡਾਕਟਰ ਸਨ। ਉਹਨਾਂ ਨੂੰ ਪੰਜਾਬ ਦਾ ਬੱਚਾ ਬੱਚਾ
 ਜਾਣਦਾ ਸੀ। ਮਸ਼ਹੂਰ ਤੇ ਚੰਗੇ ਸਿਆਣੇ ਡਾਕਟਰਾਂ ਵਿਚੋਂ ਸਨ।
 ਹੱਥ ਵਿਚ ਸ਼ਿਫਾ ਸੀ। ਸੁਭਾ ਦੇ ਨੇਕ ਸਨ। ਗ਼ਰੀਬਾਂ ਲਈ ਦਿਲ
 ਵਿਚ ਦਰਦ ਸੀ; ਉਹਨਾਂ ਦਾ ਮੁਫਤ ਇਲਾਜ ਕਰਦੇ ਤੇ ਮੁਫਤ ਹੀ
 ਦਵਾਈ ਵੀ ਦੇਂਦੇ। ਗੁਰੂ ਦੀ ਕਿਰਪਾ ਸੀ, ਹਛੀ ਖ਼ਾਸੀ ਆਮਦਨੀ
 ਸੀ, ਮੋਟਰਾਂ ਸਨ, ਨੌਕਰ ਚਾਕਰ ਤੇ ਹਰ ਤਰਾਂ ਲਹਿਰਾਂ ਬਹਿਰਾਂ।

ਹੱਛੇ ਰਈਸਾਂ ਵਾਲੇ ਠਾਠ ਸਨ। ਉਹ ਚੰਗੇ ਖਿਲਾੜੀ ਵੀ ਸਨ ਤੇ
ਵਲਾਇਤ ਵਿਚ ਵੀ ਆਪ ਐਡਨਬਰਾ (Edin burg) ਤੇ
ਗਲਾਸਗੋ (Glas gow) ਵਿਚ ਪੜ੍ਹਾਈ ਕਰਦੇ ਕਰਦੇ ਹਾਕੀ ਤੇ
ਫੁਟਬਾਲ ਦੀਆਂ ਟੀਮਾਂ ਵਿਚ ਹਿੱਸਾ ਲੈਂਦੇ ਰਹੇ। ਡਾਕਟਰ ਦੀਵਾਨ ਜੈ
ਚੰਦ ਜੀ (ਭਾਹੋਰ ਵਲ) ਉਹਨਾਂ ਦੇ ਸਾਥੀ ਸਨ। ਕੱਠੇ ਵਲਾਇਤ ਗਏ,
ਇਕੱਠੇ ਹੀ L. R. C. P. (Edin) L. R. F. P. and S. (Glas)
ਦੀਆਂ ਡਿਗਰੀਆਂ ਲਈਆਂ ਕੱਠੇ ਵਾਪਸ ਆਏ। ਕੱਠੇ ਡਾਕਟਰੀ ਸ਼ੁਰੂ
ਕੀਤੀ, ਦੀਵਾਨ ਸਾਹਿਬ ਨੇ ਲਾਹੌਰ ਤੇ ਮੇਰੇ ਪਿਤਾ ਜੀ ਨੇ ਅੰਮ੍ਰਿਤਸਰ।
ਕੱਠੇ ਹੀ ਖ਼ਿਆਲ ਬਦਲੇ ਤੇ ਐਲੋਪੈਥਕ ਤੋਂ ਹੋਮੀਓਪੈਥਕ ਵਲ
ਆ ਗਏ। ਵਲਾਇਤ ਜਾਣ ਤੋਂ ਪਹਿਲੋਂ ਮੇਰੇ ਪਿਤਾ ਮਸ਼ਹੂਰ
ਡਾਕਟਰ ਬੇਲੀ ਰਾਮ ਨਾਲ ਵੀ ਇਕ ਦੋ ਸਾਲ ਕੰਮ ਕਰਦੇ ਰਹੇ
ਸਨ ਪਰ ਫੇਰ ਦਿਲ ਨਾਂ ਮੰਨਿਆ। ਖ਼ਿਆਲ ਉੱਚੇ ਸਨ, ਚਿਤ ਵਿਚ
ਆਜ਼ਾਦੀ ਸੀ, ਇਰਾਦੇ ਬਲਵਾਣ ਸਨ, ਦੇਸ਼ ਪ੍ਰਦੇਸ਼ ਲੈ ਗਏ ਤੇ
ਦੋ ਸਾਲ ਬਾਅਦ ਮੇਰੇ ਪਿਤਾ ਡਾਕਟਰ ਬਨ ਕੇ ਵਾਪਸ ਆਏ।
ਉਹਨਾਂ ਦੇ ਜੀਵਨ ਵਿਚ ਭਾਵੇਂ ਇਹ ਚੰਗੇ ਸੁਪਨੇ ਵਾਂਗ ਛੋਟਾ
ਤੇ ਮਿਠਾ ਸੀ, ਅਸਾਂ ਸਾਰੇ ਸੁੱਖ ਵੇਖੇ, ਰਜ ਕੇ ਖੁਸ਼ੀਆਂ ਮਾਣੀਆਂ
ਪਰ ਇਹ ਸਮਾਂ ਅੱਖ ਝਮਕਨ ਵਾਂਗ ਬਹੁਤ ਥੋੜਾ ਸੀ। ਜਦੋਂ ਉਹ
ਗੁਜ਼ਰੇ ਤੇ ਜਿਵੇਂ ਆਮ ਹੋਇਆ ਕਰਦਾ ਹੈ ਉਹ ਆਪਣੀਆਂ ਚਾਤਾਂ
ਵੀ ਨਾਲ ਹੀ ਲੈ ਗਏ; ਗੁਜ਼ਰਨ ਸਮੇਂ ਉਹਨਾਂ ਦੀ ਆਯੂ ਸਿਰਫ
੩੫ ਵਰਹਿਆਂ ਦੀ ਸੀ। ਉਹਨਾਂ ਤੋਂ ਬਾਅਦ ਮੈਂ ਯਤੀਮ ਸਾਂ,
ਦੁਨੀਆਂ ਦੀਆਂ ਠੋਕਰਾਂ ਵਾਸਤੇ ਤੇ ਦੁੱਖ ਪਹਾੜ ਬਨ ਕੇ ਟੁੱਟ ਪਏ
ਸਨ। ਦੁੱਖ ਵੀ ਏਨਾਂ ਦੁੱਖ ਵੇਖਿਆ ਕਿ ਕੋਈ ਗਿੰਨਤੀ ਹੀ ਨਾ
ਰਹੀ। ਇਹਨਾਂ ਦੁਖ ਮੁਸੀਬਤਾਂ ਨੇ ਜ਼ਿੰਦਗੀ ਵਿਚ ਬਹੁਤ ਸਾਰੀ
ਕੜਵਾਹਟ ਲੈ ਆਂਦੀ ਤੇ ਮੇਰਾ ਜੀਅ ਭਰ ਦਿਤਾ ਏਸ ਦੁਨੀਆਂ ਤੋਂ।
ਸ਼ੈਰ ਐਸ ਵੇਲੇ ਇਹਨਾਂ ਗੱਲਾਂ ਦਾ ਵਕਤ ਨਹੀਂ। ਜੋ ਹੋਇਆ

ਸੋ ਵਾਹ ਵਾ !

ਦਿਲ ਵਿਚ ਆਇਆ ਕਿ ਮੇਰੀ ਪਹਿਲੀ ਕਿਤਾਬ ਪਿਤਾ ਜੀ ਦੀ ਯਾਦ ਵਿਚ ਹੋਵੇ ।

ਏਸ ਤੋਂ ਬਾਅਦ ਮੈਨੂੰ ਆਪਣੀ ਸੁਰਗ-ਵਾਸੀ ਭੈਣ ਦਾ; ਖ਼ਿਆਲ ਆਇਆ । ਉਸ ਦਾ ਨਾਂ ਸੀ 'ਬਸੰਤ' । ਮੈਨੂੰ ਬੜੀ ਪਿਆਰੀ ਸੀ ਉਹ । ਇਕ ਵੇਰ ਉਸਨੂੰ ਪੈਰ ਤੇ ਗੰਭੀਰ ਹੋ ਗਿਆ ਤੇ ਵਧਦਾ ਵਧਦਾ ਲਤ ਤਕ ਆ ਗਿਆ; ਡਾਕਟਰਾਂ ਨੇ ਕਿਹਾ, ਲਤ ਵਢਾ ਦਿਓ । ਮੇਰੀ ਭੈਣ ਮੰ-ਨੇ ਨਾਂ, ਜ਼ਿੰਦ ਕਰੋ ; ਮੈਂ ਆਖਿਆ ਤੇ ਝਟ ਮੰਨ ਗਈ । ਕਿੰਨਾ ਭਰਪੂਰ ਪਿਆਰ ਸੀ ਭੈਣ ਦਾ ਆਪਣੇ ਭਰਾ ਵਾਸਤੇ । ਪਰ ਲਤ ਵਢਾਣ ਨਾਲ ਵੀ ਉਹ ਵਿਚਾਰੀ ਬਚ ਨਾਂ ਸਕੀ ਤੇ ਚਲੀ ਗਈ ਸਾਨੂੰ ਛੱਡ ਕੇ । ਮੈਂ ਓਦੋਂ ਬੰਬਈ ਸਾਂ ਤੇ ਮੇਰੇ ਪਿੱਛੇ ਹੀ ਉਸ ਵਿਚਾਰੀ ਦੀ ਮੌਤ ਹੋਈ, ਅੰ-ਮ੍ਰਿਤਸਰ ਵਿਚ ।

ਸੋਚਿਆ ਕਿ ਇਹ ਕਿਤਾਬ ਭੈਣ ਬਸੰਤੀ ਦੇ ਪਿਆਰ ਗੋਚਰੇ ਹੋਵੇ ।

ਤੀਜੇ ਦਰਜੇ ਤੇ ਇਕ ਹੋਰ ਭੈਣ ਚੇਤੇ ਆਈ ਜਿਹੜੀ ਮੇਰੀ ਧਰਮ ਦੀ ਭੈਣ ਸੀ । ਉਸਦਾ ਨਾਂ ਸੀ 'ਫੁੱਲਾਂ' । ਇਕ ਨਜ਼ਮ ਵੀ ਹੈ ਉਸਤੇ, ਏਸ ਕਿਤਾਬ ਵਿਚ । ਇਹ ਭੈਣ ਦੁਨੀਆਂ ਦੀਆਂ ਨਜ਼ਰਾਂ ਵਿਚ ਮੇਰੀ ਸਕੀ ਭੈਣ ਤਾਂ ਨਹੀਂ ਸੀ ਪਰ ਮੈਨੂੰ ਆਪਣੀ ਥਾਂ ਸਕੀਆਂ ਭੈਣਾਂ ਤੋਂ ਵੀ ਵਧ ਸੀ ਤੇ ਬਹੁਤ ਹੀ ਪਿਆਰੀਆਂ ਚੀਜ਼ਾਂ ਵਿਚੋਂ ਇਕ ਸੀ ।

ਫੈਸਲਾ ਕਰਨ ਦੇ ਨੇੜੇ ਹੀ ਸਾਂ ਕਿ ਇਹ ਕਿਤਾਬ 'ਫੁੱਲਾਂ' ਦੇ ਨਮਿਤ ਕਰਾਂ ।

ਪਰ ਇਹ ਸਵਰਗੀ ਰੂਹਾਂ ਮੈਨੂੰ ਮਾਫ਼ ਕਰਨ ਤੇ ਮੇਰੀ ਬੇਵਸੀ ਤੱਕਨ । ਮੈਂ ਫੇਰ ਵੀ ਸੋਚਦਾ ਰਿਹਾ ਤੇ ਵਕਤੀ ਖ਼ਿਆਲਾਂ ਦਾ ਇਕ ਹੋਰ ਰੰਗ ਜਿਹੜਾ ਮੇਰੀਆਂ ਨਜ਼ਮਾਂ ਮਜ਼ਦਰ ਦਾ ਬੱਚਾ, ਦਿਲ ਤਾਰ ਤਾਰ, ਗ਼ਰੀਬਾਂ ਨੂੰ, ਮਾਨੁਖਤਾ ਕਿਉਂ ਪੀੜ ਪੀੜ ਦੇ,

ਗ਼ਰੀਬ ਵਿਚਾਰੇ, ਹਾਇ ਗ਼ਰੀਬੀ ਅਤੇ ਸ਼ਾਨਾ ਬਦੌਲ ਵਿਚ ਚੰਗਾ
ਗੁੜਾ ਤੇ ਸਪਸ਼ਟ ਹੈ ਮੁੜ ਤਸਅੱਵੁਰ ਦੀ ਦੁਨੀਆਂ ਤੇ ਛਾਣ ਲਗਾ।
ਮੋਰੀਆਂ ਉਲਝੀਆਂ ਸੋਚਾਂ ਨੂੰ ਰਾਹ ਤਾਂ ਲਭ ਪਿਆ ਪਰ ਅੱਖੀਆਂ
ਛੰਮਾ ਛੰਮ ਵਸ ਪਈਆਂ ਤੇ ਫੇਰ ਚਿਰ ਵਸਦੀਆਂ ਰਹੀਆਂ। ਭਰਦੇ
ਹੰਝੂਆਂ ਵਿਚ, ਵਨ ਵਨ ਦੀਆਂ ਬਾਕੀਆਂ ਸਾਹਮਨਿਓਂ ਲੰਘ
ਰਹੀਆਂ ਸਨ ਤੇ ਇਹਨਾਂ ਵਿਚ ਕਿਧਰੇ ਸੜਕਾਂ ਪਟੜੀਆਂ ਤੇ ਰੁਲਦੇ
ਭੁਖੇ ਨੰਗੇ ਮੰਗਤੇ ਸਨ, ਕਿਧਰੇ ਅਧੇ ਭੁਖੇ ਤੇ ਅਧੇ ਨੰਗੇ ਮਿੱਲਾਂ ਦੇ
ਮਜ਼ਦੂਰ ਸਨ, ਕਿਧਰੇ ਨੰਗੇ ਪਿੰਡੇ ਵਾਹੀ ਕਰਦੇ ਤੇ ਪਸੀਨਾ ਡੋਲਦੇ
ਕਿਸਾਨ ਸਨ ਤੇ ਕਿਧਰੇ ਦਰ ਦਰ ਧੌਕੇ ਖਾਂਦੇ, ਜੀਵਨ ਪੂਰਾ
ਕਰਦੇ, ਗ਼ਰੀਬ ਸ਼ਰਨਾਥੀ ਸਨ। ਇਹ ਤਸਵੀਰਾਂ ਇਕ
ਇਕ ਕਰਕੇ ਮੇਰੀ ਖ਼ਿਆਲੀ ਦੁਨੀਆਂ ਵਿਚ ਉਜਲੀਆਂ ਹੋਈਆਂ।
ਮੇਰਾ ਦਿਲ ਅਜ਼ੀਬ ਤਰਾਂ ਡੁਲ੍ਹ ਪਿਆ, ਹੱਥ ਥਰ ਥਰ ਕੰਬਲ
ਲੱਗੇ ਤੇ ਕਲਮ ਦੀ ਆਵਾਜ਼ ਉੱਚੀ ਉੱਚੀ ਪੁਕਾਰਨ ਲੱਗੀ—ਗ਼ਰੀਬਾਂ
ਨੂੰ, ਗ਼ਰੀਬਾਂ ਨੂੰ। ਸਮੇਂ ਦੀ ਗੱਲ ਹੈ ਯਾਦਾਂ ਨਾਲੋਂ ਵਧ ਗ਼ਰੀਬਾਂ
ਦੇ ਦੁੱਖ ਟੁੰਬ ਰਹੇ ਸਨ ਉਸ ਵੇਲੇ। ਮੇਰੇ ਤੇ ਸਭ ਤੋਂ ਪੇਸ਼ ਪੇਸ਼
ਉਹਨਾਂ ਦਾ ਹਕ ਜਾਪ ਰਿਹਾ ਸੀ ਜਿਨ੍ਹਾਂ ਦੇ ਸਿਰੋਂ ਅੱਜ ਮੈਂ ਇਹ
ਕਿਤਾਬ ਸਦਕੇ ਕਰ ਰਿਹਾ ਹਾਂ।

ਕਾਸ਼ ! ਉਹਨਾਂ ਦਾ ਜੀਵਨ ਬਦਲ ਸਕਦਾ ! ਕਾਸ਼ ! ਉਹ
ਵੀ ਆਜ਼ਾਦੀ ਦੀ ਖੁੱਲੀ ਪੌਣ ਮਹਿਸੂਸ ਕਰ ਸਕਦੇ !

ਇਕ ਛੋਟਾ ਜਿਹਾ ਫੁਰਨਾ ਇਹ ਵੀ ਫੁਰਿਆ ਸੀ ਇਕ
ਵੇਰ ਕਿ ਏਸ ਕਿਤਾਬ ਦੀ ਭੇਟਾ ਇਨ੍ਹਾਂ ਸਤਰਾਂ ਵਿਚ ਕੀਤੀ ਜਾਵੇ

“ਉਸਨੂੰ”

ਜਿਸ ਲਈ

ਮੈਂ ਸੁਪਨਾ ਹਾਂ

ਪਰ ਇਹ ਖਿਆਲ ਵੀ ਦੂਜੇ ਖਿਆਲਾਂ ਵਾਂਗ ਆਇਆ ਤੇ ਚਲਾ ਗਿਆ ਤੇ ਅਖੀਰ ਮੇਰੇ ਸਾਮ੍ਹਣੇ ਇਕੋ ਇਕ ਨਕਸ਼ਾ ਓਵੇਂ ਦਾ ਓਵੇਂ ਅਮਿਟ ਰਿਹਾ। ਗ਼ਰੀਬਾਂ ਦੇ ਦੁੱਖ ਦਰਦ ਦਿਲ ਨੂੰ ਘਰ ਬਣਾ ਚੁਕੇ ਸਨ। ਉਹਨਾਂ ਲਈ ਮਹਿਸੂਸੋਂ ਜ਼ਜ਼ਬੇ ਕਈ ਵਾਰੀ ਗਾਏ ਤੇ ਸੁਣਾਏ ਜਾਂ ਚੁਕੇ ਸਨ ਤੇ ਏਸਤਰਾਂ ਹਾਲੀ ਹੋਰ ਕਈ ਵੇਰ, ਸੈਲਾਨੀ ਰਮਤਾ ਬਨ ਕੇ, ਗਲੀ ਗਲੀ ਬਾਜ਼ਾਰ ਬਾਜ਼ਾਰ ਘੁੰਮਨ ਦੀ ਚਾਹ ਬਾਕੀ ਸੀ।

ਕਿਤਾਬ ਦਾ ਸਮਰਪਣ 'ਗ਼ਰੀਬਾਂ ਨੂੰ' ਕਰ ਕੇ ਮੈਂ ਐਉਂ ਮਹਿਸੂਸ ਕਰਦਾ ਹਾਂ ਜਿਵੇਂ ਕੋਈ ਭਾਰ ਦਿਲ ਤੋਂ ਉਤਰ ਗਿਆ ਹੈ; ਜਿਵੇਂ ਮੈਂ ਗ਼ਰੀਬਾਂ ਦੇ ਕਈ ਦੁੱਖ ਵੰਡ ਲਏ ਹਨ; ਜਿਵੇਂ ਮੈਂ ਉਹਨਾਂ ਨੂੰ ਦੱਸ ਦਿੱਤਾ ਹੈ ਕਿ ਮੈਂ ਉਹਨਾਂ ਦੇ ਦਰਦਾਂ ਦੇ ਕਿੱਸੇ ਰੋ ਰੋ ਕੇ ਗਾ ਰਿਹਾ ਹਾਂ ਤੇ ਏਸੇ ਤਰਾਂ ਗਾਂਦਾ ਰਹਾਂਗਾ ਜਦ ਤਕ ਜੀਵਨ ਦੀ ਆਖਰੀ ਤਾਰ ਟੁੱਟ ਨਹੀਂ ਜਾਂਦੀ।

ਸ਼ਾਇਦ ਇਹ ਗੱਲ ਅਨਦੱਸੀ ਰਹਿ ਜਾਏ ਕਿ ਇਹ ਕਿਤਾਬ, ਸਭ ਤੋਂ ਪਹਿਲੇ, ਸਤਕਾਰ ਯੋਗ ਭਾਈ ਸਾਹਿਬ ਜੀ ਦੇ ਚਰਨਾਂ ਵਿਚ ਰਖਨ ਦਾ ਵਿਚਾਰ ਸੀ ਪਰ ਇਹ ਨਹੀਂ ਹੋ ਸਕਿਆ। ਉਹਨਾਂ ਨੇ ਇਸ ਕਿਤਾਬ ਨੂੰ ਸਾਹਿਤ ਦੀ ਦੁਨੀਆਂ ਵਿਚ ਲਿਆ ਕੇ ਜੋ ਕਰਮ ਮੇਰੇ ਉੱਪਰ ਕੀਤਾ ਹੈ, ਉਸ ਲਈ ਮੇਰੇ ਪਾਸ ਅੱਖਰ ਨਹੀਂ।

ਮੇਰੇ ਬੜੇ ਪੁਰਬਲੇ ਭਾਗ ਹਨ ਜੋ ਉਹਨਾਂ ਨੇ ਅਪਨੇ ਮੁਖ-ਬੰਦ ਨਾਲ ਮੇਰੀ ਨਿਮਾਣੀ ਜਹੀ ਕੋਸ਼ਿਸ਼ ਨੂੰ ਨਿਵਾਜਿਆ ਹੈ।

ਇਕ ਹੋਰ ਚੀਜ਼ ਏਸ ਪੁਸਤਕ ਵਿਚ ਦੂਜੀਆਂ ਪੁਸਤਕਾਂ ਨਾਲੋਂ ਵੱਖਰੀ ਵੇਖੀ ਜਾਵੇਗੀ। ਉਹ ਏਸਤਰਾਂ ਹੈ ਕਿ ਪਹਿਲੇ ਨਜ਼ਮਾਂ ਹਨ। ਇਕ ਇਕ ਨਜ਼ਮ ਦੇ ਬਾਅਦ ਉਸਦੇ 'ਪਰਦੇ ਪਿੱਛੇ' ਹੋਈ ਘਟਨਾ ਦਾ ਕਥਨ ਹੈ ਜਾਂ ਕਿਤੇ ਕਿਤੇ ਖਿਆਲ ਦੀ

ਤਸਰੀਹ ਹੈ। ਕੋਈ ਖਾਸ ਨਜ਼ਮ ਕਿਉਂ ਲਿਖੀ ਗਈ, ਏਸ ਦਾ ਉੱਤਰ ਹਰ ਨਜ਼ਮ ਦੇ ਨਾਲ ਲਗਿਆਂ ਸਫਿਆਂ ਵਿਚ ਹੈ। ਖਿਆਲ ਹਰ ਚੀਜ਼ ਦੀ ਬੁਨਿਆਦ ਹੁੰਦੇ ਨੇ, ਚਾਹੇ ਕਵਿਤਾ ਹੋਵੇ, ਬੁਤ ਹੋਵੇ, ਤਸਵੀਰ ਹੋਵੇ ਜਾਂ ਸੰਗੀਤ-ਕੋਈ ਰਸਿਕ ਗੁਣ ਹੋਵੇ। ਇਹਨਾਂ ਖਿਆਲਾਂ ਦਾ ਵਰਨਨ ਕਵਿਤਾ ਨੂੰ ਵਧੇਰੇ ਚਾਨਣੇ ਵਿਚ ਲੈ ਆਉਂਦਾ ਹੈ ਤੇ ਅਸੀਂ ਆਸਾਨੀ ਨਾਲ ਕਵੀ ਦੇ ਨਾਲ ਨਾਲ ਚੱਲ ਕੇ ਉਸਨੂੰ ਸਮਝ ਸਕਦੇ ਹਾਂ ਤੇ ਉਸਦੀਆਂ ਚੀਜ਼ਾਂ ਸਾਨੂੰ ਬੇਤੁਕੀਆਂ ਨਹੀਂ ਲਗਦੀਆਂ।

ਏਸਤਰਾਂ ਦੋ ਸੂਰਤਾਂ ਸਾਡੇ ਸਾਮ੍ਹਣੇ ਹੁੰਦੀਆਂ ਹਨ। ਦਿਲ ਕਰੇ ਤੇ ਕਿਸੇ ਵੇਲੇ ਅਸੀਂ ਸਿਰਫ ਕਵਿਤਾ ਪੜ੍ਹ ਸਕਦੇ ਹਾਂ ਕੋਈ ਬੰਦਸ਼ ਨਹੀਂ ਕਿ ਨਾਲ ਨਾਲ 'ਪਰਦੇ ਪਿੱਛੇ' ਹੋਈ ਘਟਨਾਂ ਵੀ ਜਾਂਚੀਏ। ਕਵੀ ਦੇ ਨਾਲ ਨਾਲ ਉੱਡੀਏ ਤੇ ਉਸਦੇ ਨਾਲ ਹੀ ਥੱਲੇ ਉਤਰੀਏ। ਜਿੱਥੇ ਜਿੱਥੇ ਉਹ ਜਾਂਦਾ ਹੈ, ਉੱਥੇ ਉੱਥੇ ਉਸਦੇ ਨਾਲ ਨਾਲ ਜਾਵੀਏ। ਨਿਰੀ ਕਵਿਤਾ ਪੜ੍ਹ ਕੇ ਸਵਾਦ ਲੈ ਸਕਦੇ ਹਾਂ ਪਰ ਹਾਂ ਜੇ ਵਧੇਰੇ ਰਸ ਮਾਣਨਾ ਹੋਵੇ ਤੇ ਵਕਤ ਵੀ ਸਾਥ ਦੇਵੇ ਤੇ ਨਵੇਕਲਾ ਵੀ ਹੋਵੇ ਤੇ ਮਨ ਵਿਚ ਕੋਈ ਲੰਮੇ ਚੌੜੇ ਸੰਕਲਪ ਵੀ ਨਾਂ ਹੋਣ ਤਾਂ ਕਵਿਤਾ ਦੇ ਨਾਲ ਨਾਲ ਉਹਨਾਂ ਪਾਣੀਆਂ ਵਿਚ ਚੁਭੀ ਮਾਰਨ ਦਾ ਵੀ ਅਨੰਦ ਆ ਸਕਦਾ ਹੈ ਜਿਨ੍ਹਾਂ ਵਿਚੋਂ ਮੈਨੂੰ ਕਦੀ ਕਦੀ ਇਹ ਕਵਿਤਾਵਾਂ ਲੱਭਦੀਆਂ ਰਹੀਆਂ ਹਨ। ਇਹ ਅਖਤਿਆਰ ਪੜ੍ਹਨ ਵਾਲਿਆਂ ਦਾ ਹੈ ਕਿ ਪਹਿਲੇ ਪਰਦੇ ਪਿੱਛੇ ਜਾਣ ਤੇ ਪ੍ਰਤਖ ਨੂੰ ਬਾਅਦ ਵਿਚ ਵੇਖਨ ਜਾਂ ਪ੍ਰਤਖ ਨੂੰ ਇਕ ਵੇਰ ਵੇਖ ਕੇ ਫੇਰ ਪਰਦੇ ਪਿੱਛੇ ਜਾਣ। ਇਕ ਚੀਜ਼ ਦੂਜੀ ਨੂੰ ਪ੍ਰਫੁੱਲਤ ਕਰਦੀ ਹੈ, ਕੋਈ ਕਾਟ ਨਹੀਂ ਕਰਦੀ।

ਕੁਛ ਸਤਰਾਂ ਮੇਰੀ ਇਕ ਨਜ਼ਮ ਬਾਬਤ
ਕਿਵੇਂ ਮੌਲਦੀ ਹਸਤੀ ਮੇਰੀ ?

ਇਹ ਨਜ਼ਮ ਮੇਰੇ ਜੀਵਨ ਦੀ ਚਾਬੀ ਸਮਝਨੀ ਚਾਹੀਦੀ ਹੈ । ਅਸਲ ਲਫਜ਼ਾਂ ਵਿਚ ਜੇ ਮੇਰੀ ਨਾਕਾਮੀ ਦਾ ਇਸ਼ਤਿਹਾਰ ਬਣੀ ਹੈ ਤਾਂ ਇਹ ਚੀਜ਼ । ਮੇਰੇ ਜੀਵਨ ਦਾ ਸਭ ਤੋਂ ਵੱਡਾ ਦੁਖਾਂਤ ਇਹ ਹੈ ਕਿ ਕਿਸੇ ਮੈਨੂੰ ਸਮਝਿਆ ਨਹੀਂ । ਖ਼ਬਰੇ ਕੀ ਸਾਂਝੇ ਕੀ ਹੋਰ ਬਨ ਸਕਦਾ ਸਾਂ ਪਰ ਰੋਲਿਆ ਗਿਆ ਹਾਂ ਬੁਰੀ ਤਰ੍ਹਾਂ । ਕਿਸੇ ਤਕਲੀਫ਼ ਨਹੀਂ ਕੀਤੀ ਕਿ ਏਸ ਡਿਗਦੇ ਨੂੰ ਸੰਭਾਲੀਏ ਤੇ ਮੁੜ ਪੈਰਾਂ ਤੇ ਖੜਾ ਕਰੀਏ । ਸੋ ਖ਼ੈਰ ! ਸਮਾਂ ਕਈਆਂ ਚੀਜ਼ਾਂ ਦਾ ਦਾਰੂ ਹੋਇਆ ਕਰਦਾ ਹੈ । ਵਕਤ ਪਾ ਕੇ ਸ਼ਾਇਦ ਇਹ ਖ਼ਿਆਲ ਕਾਗਜ਼ ਤੇ ਅੰਕਿਤ ਕੀਤੇ ਹੋਏ ਅੱਖਰ ਹੀ ਰਹਿ ਜਾਣ ਤੇ ਉਹ ਮਨ ਜਿਸ ਵਿਚੋਂ ਇਹ ਖ਼ਿਆਲ ਨਿਕਲੇ ਸਨ, ਹੋਰ ਵਹਿਣਾਂ ਵਿਚ ਵਹਿ ਟੁਰੇ । ਯਕੀਨ ਨਾਲ ਕੁਛ ਨਹੀਂ ਕਿਹਾ ਜਾ ਸਕਦਾ । ਇਹ ਭਵਿੱਖਤ ਹੀ ਵਸੇਗਾ ਕਿ ਹਵਾ ਕਿਸ ਪਾਸੇ ਨੂੰ ਚਲਦੀ ਹੈ ?

ਹੋਰ ਮੇਰੀਆਂ ਗ਼ਰੀਬੀ ਉੱਪਰ ਲਿਖੀਆਂ ਨਜ਼ਮਾਂ ਦਾ ਇਹ ਮਤਲਬ ਨਹੀਂ ਕਿ ਉਹ ਸੂਲਾਂ ਵਾਂਗ ਕਿਸੇ ਦੇ ਦਿਲ ਨੂੰ ਚੁਭੋਂ । ਖ਼ਿਆਲ ਮੇਰੀ ਅਪਨੀ ਮਲਕੀਅਤ ਹਨ ਤੇ ਤਬੀਅਤ ਸ਼ਾਇਦ ਮੈਂ ਵਿਰਸੇ ਵਿਚ ਪਾਈ ਹੋਵੇਗੀ ਜਾਂ ਮੇਰੇ ਬਾਅਦ ਦੇ ਹਾਲਾਤਾਂ ਨੇ ਬਨਾਈ ਹੋਵੇਗੀ । ਮੈਂ ਹਰ ਵਿਸ਼ੇ ਤੇ ਅਪਨੇ ਤੌਰ ਉਪਰ ਸੋਚ ਸਕਦਾ ਹਾਂ ਤੇ ਉਹ ਸੋਚਾਂ ਪਰਕਾਸ਼ਤ ਕਰ ਸਕਦਾ ਹਾਂ—ਇਹ ਮੇਰਾ ਹਕ ਹੈ । ਬਾਕੀ ਮੇਰਾ ਮੰਤਵ ਇਹ ਬਿਲਕੁਲ ਨਹੀਂ ਕਿ ਮੈਂ ਕਿਸੇ ਦੇ ਦਿਲ ਨੂੰ ਦੁਖ ਦੇਵਾਂ ਜਾਂ ਕਿਸੇ ਤਰਾਂ ਏਸ ਦਾ ਕਾਰਨ ਬਨਾਂ । ਮੇਰਾ ਵਿਸ਼ਵਾਸ ਹੈ ਕਿ ਜੇ ਮੈਂ ਕਿਸੇ ਨੂੰ ਸੁਖ ਨਹੀਂ ਦੇ ਸਕਦਾ ਅਤੇ ਕਿਸੇ ਦਾ ਦੁਖ ਵੰਡਣ ਦੇ ਕਾਬਲ ਨਹੀਂ ਤਾਂ ਨਿਸ਼ਚੇ ਮੈਨੂੰ ਕਿਸੇ ਨੂੰ ਦੁਖੀ ਬਨਾਉਣ ਦਾ ਵੀ ਕੋਈ ਅਧਿਕਾਰ ਨਹੀਂ । ਹਾਂ ਮੇਰੇ ਖ਼ਿਆਲ ਕਦੀ ਕਦੀ ਛਿੜਦੇ ਰਹੇ ਹਨ ਤੇ ਕੋਸ਼ਿਸ਼ ਕਰਨ ਤੇ ਵੀ ਮੈਂ ‘ਅੰਨਾਂ ਬੋਲਾ’ ਨਹੀਂ ਬਨ ਸਕਿਆ—ਜਿਵੇਂ ਖ਼ਿਆਲ ਆਇਆ, ਤਿਵੇਂ ਜ਼ਾਹਰ

ਕਰ ਦਿਤਾ । ਖਿਆਲਾਂ ਨੂੰ ਦਬਾ ਦੇਨਾ ਕੁਝ ਨਾ-ਇਨ-ਸਾਫ਼ੀ
ਹੁੰਦੀ ਤੇ ਏਸ ਲਈ ਮੈਂ ਇਨ੍ਹਾਂ ਨੂੰ ਲਿਖਤ ਦਾ ਰੂਪ ਦੇਂਦਾ
ਰਿਹਾ ਪਰ ਕਿਸੇ ਵੀ ਸਮੇਂ ਇਹ ਵਿਚਾਰ ਨਹੀਂ ਸੀ ਕਿ ਇਨ੍ਹਾਂ
ਖਿਆਲਾਂ ਨੂੰ ਸੋਚੀ ਦੀ ਸ਼ਕਲ ਵਿਚ ਪੰਜਾਬੀ ਪਿਆਰਿਆਂ ਦੀ
ਸੇਵਾ ਵਿਚ ਰਖਾਂਗਾ ।

ਇਕ ਵੇਰ ਫੇਰ ਧੰਨਵਾਦੀ ਹਾਂ ਉਹਨਾਂ ਦੋਸਤਾਂ ਦਾ ਜਿਨ੍ਹਾਂ
ਮੈਨੂੰ ਚੁਕਿਆ ਤੇ ਏਸ ਕਿਤਾਬ ਦੀ ਪ੍ਰੇਰਨਾ ਦਿਤੀ ਅਤੇ ਮੈਨੂੰ ਬੈਠੇ
ਬਿਠਾਏ ਚੰਗੇ ਭਲੇ ਨੂੰ ਬਦਨਾਮ ਕਰਵਾਇਆ । ਖੈਰ ਬਦਨਾਮ ਹੋ ਗਏ
ਤੇ ਕੀ ਸਾਡਾ ਨਾਮ ਨਾ ਹੋਵੇਗਾ ?

ਆਸ ਹੈ ਮੇਰੇ ਪਿਆਰੇ ਦੋਸਤ ਏਸ ਉਪਰਲੀ ਟਕੋਰ ਦਾ ਬੁਰਾ
ਨਹੀਂ ਮਨਾਉਣਗੇ ।

ਮੈਂ ਉਹਨਾਂ ਸਾਰਿਆਂ ਸੁਭ ਚਿੰਤਕ ਸਜਨਾਂ ਦੀ ਮਦਦ ਦਾ
ਧੰਨਵਾਦੀ ਹਾਂ ਜਿਨ੍ਹਾਂ ਇਸ ਕਿਤਾਬ ਦੇ ਸਿਰੇ ਚਾੜ੍ਹਨ ਵਿਚ ਮੇਰਾ
ਹੱਥ ਵਟਾਇਆ । ਏਸ ਧੰਨਵਾਦ ਵਿਚ ਅਧਿਓਂ ਬਹੁਤਾ ਹਿੱਸਾ ਉਸ
ਦਾ ਹੈ ਜਿਸ ਲਈ ਮੈਂ 'ਜੀਵਨ' ਹਾਂ ।

ਏਥੇ ਬਸ ਕਰਦਾ ਹਾਂ ।

‘ਜੀਉਂਦੇ ਰਹੋ ਤੇ ਮਿਲਾਂਗੇ ਸੌ ਵੇਰੀ’

ਦਿੱਲੀ

੧੭-੧੧-੪੯

ਖੁਸ਼ਹਾਲ ਸਿੰਘ

ਚਰਨ

*

ਪਿਆਰ ਦੇ ਵਿਚ ਪਿਆਰ

ਅਜ ਅਗਰ ਮੈਂ
ਛੱਡ ਦੇਵਾਂ
ਦਿਸਦੀ ਏਸ ਦੁਨੀਆਂ ਨੂੰ ।
ਤੇ ਨਾਲ ਨਾਲ
ਏਸ ਛੋਟੇ ਜਹੇ ਮਨ ਦੀ—
ਇਕ ਵੱਖਰੀ ਵਸਾਈ ਹੋਈ,
ਪਿਆਰ ਦੀ ਬਨਾਈ ਹੋਈ,
ਰੁਸਦੀ ਓਸ ਦੁਨੀਆਂ ਨੂੰ ।
ਤੇ ਚਲਾ ਜਾਂਵਾਂ
ਕਿਤੇ ਦੂਰ,
ਬਹੁਤ ਦੂਰ—
ਕੁਦਰਤ ਦੀਆਂ ਬਾਂਹਾਂ ਅੰਦਰ ।
ਇਕਾਂਤ ਵਿਚ ਬੈਠ ਕੇ,
ਜੀਵਨ ਦੀ ਗੁੰਝਲ ਖੋਲ੍ਹਾਂ ;
'ਮਜ਼ਾਜ਼ੀ' ਤੋਂ 'ਹਕੀਕੀ' ਤੇ ;
ਕਦਮ ਕਦਮ ਵਧਾਈ ਜਾਂ
ਸੱਚੇ ਦੀਆਂ ਰਾਹਾਂ ਅੰਦਰ ।
ਪਰ ਕਦੇ
ਜ਼ਿੰਦਗੀ ਵਿੱਚ,
ਕਿਸੇ ਬੀਤੇ ਸਮੇਂ ਦਾ
ਕੋਈ ਭੁੱਲਿਆ ਹੋਇਆ ਖਿਆਲ ।

ਭੁੱਭ ਜਾਵੇਗਾ ਦਿਲ ਨੂੰ,
 ਕੰਡੇ ਦੀ ਮਿਸਾਲ ।
 ਤੇ ਉਸਦੀ ਚੋਭ,
 ਪੁੱਛੋਗੀ ਮੇਰੇ ਕੋਲੋਂ—
 ਕਿਉਂ ਉਏ !
 ਪਿਆਰ ਦੇ ਵਿਚ ਪਿਆਰ ਕਿਉਂ ?
 ਉੱਜੜੇ ਵਸਾ ਕੇ,
 ਫੇਰ ਛੱਡ ਗਿਆ ਏਂ
 ਉੱਜੜੇ ਦਿਆਰ ਕਿਉਂ ?

ਮੇਰੇ ਜੀਵਨ-ਕੇਂਦਰ ਤੋਂ ਇਕ ਲੀਕ — ਪਿਆਰ ਦੇ ਵਿਚ
 ਪਿਆਰ । ਦਿਸਦੀ ਦੁਨੀਆਂ, ਪਿਆਰ ਦੀ ਦੁਨੀਆਂ ਤੇ ਕੁਦਰਤ
 ਦੀ ਦੁਨੀਆਂ—ਇਨ੍ਹਾਂ ਵਿਚ ਘੁੰਮਦਾ ਫਿਰਦਾ ਮੈਂ ਸਿਤਾਰੇ ਵਾਂਗ ਹਾਂ ।
 ਕਿਸੇ ਦੁਨੀਆਂ ਵਿਚ ਮੇਰਾ ਜਿਸਮ ਹੈ, ਕਿਸੇ ਵਿਚ ਦਿਲ ਤੇ ਕਿਸੇ
 ਤੀਸਰੀ ਦੁਨੀਆਂ ਵਿਚ ਉਡਾਰੀ ਲਾਣ ਨੂੰ ਜੀਅ ਕਰਦਾ ਹੈ ।
 ‘ਕੀ ਤੇ ਕਿਉਂ’ ਦਾ ਸਵਾਲ ਹਰ ਸੋਚਨ ਵਾਲੇ ਪੁਰਸ਼ ਨੂੰ ਹੈਰਾਨ
 ਕਰਦਾ ਰਹਿੰਦਾ ਹੈ । ਇਹ ਸਾਡੇ ਜੀਵਨ ਦੀ ਗੁੰਝਲ ਹੈ । ਮੈਂ
 ਵੀ ਕੁਦਰਤ ਦੀ ਦੁਨੀਆਂ ਵਿਚ ਬੈਠ ਕੇ ਸੋਚਨਾਂ ਚਾਹੁੰਦਾ ਹਾਂ ਕਿ
 ਆਖਰ ਮੈਂ ਕੀ ਸਾਂ ਤੇ ਕਿਉਂ, ਕਿਸ ਲਈ ਏਸ ਦੁਨੀਆਂ ਵਿਚ
 ਆਇਆ ? ਮੇਰਾ ਫਰਜ਼ ਕੀ ਹੈ ? ਦਿਲ ਕੀ ਲੋਚਦਾ ਹੈ ? ਮੈਨੂੰ
 ਕਿਸ ਚੀਜ਼ ਦੀ ਖੋਜ ਹੈ ? ਗੁੱਝੇ ਛੱਪੇ ਅੰਦਰ ਦੀ ਆਵਾਜ਼ ਕੀ
 ਕਹਿੰਦੀ ਹੈ ? ਸਭ ਚੀਜ਼ਾਂ ਮੈਨੂੰ ਪ੍ਰੇਰਦੀਆਂ ਹਨ । ਰੱਬ-ਪਿਆਰ
 ਵਿਚ ਗੜ੍ਹਦ ਹੋਣਾ ਚਾਹੁੰਦਾ ਹਾਂ ਪਰ ਕਿਸੇ ਲੜ ਲੱਗੇ ਦਾ
 ਪਿਆਰ ਗਿੜਗਿੜਾਂਦਾ ਹੈ — ਏਹੋ ਮੇਰਾ ਜੀਵਨ ਹੈ ਅਜਕਲ—ਦੋ
 ਪਿਆਰਾਂ ਵਿਚਕਾਰ ਜਾਂ ਪਿਆਰ ਦੇ ਵਿਚ ਪਿਆਰ ।

ਜੈ ਹਿੰਦ ਦੀ

ਕਲ ਦੀ ਗੱਲ
ਇਕ ਕੁੜੀ ਅਲਬੇਲੀ !
ਪੰਜ ਦਰਿਆਵਾਂ ਦੀ ਮੁਟਿਆਰ;
ਖਿੱਚ ਉਸ ਦੇ ਸੀਨੇ ਅੰਦਰ
ਆਈ ਕਿਧਰੋਂ,
ਪਿਆਰੇ ਦੇਸ-ਪਿਆਰ ਦੀ ।
ਮਨ ਵਿੱਚ ਸੁੱਤੇ
ਸ਼ਾਬ ਚਿਰਾਂ ਤੋਂ
ਹੋਏ ਉਜਾਗਰ;
ਆਏ ਹਸਤੀ ਵਿਚ
ਬਨੇ ਵਲਵਲਾ
ਲੱਗੀ ਤੜਪਨੀ
ਨਿਕਲੇ ਮੂੰਹੋਂ
ਨਾਅਰਾ ਬਨ ਕੇ
ਜੈ ਹਿੰਦ ਦੀ !
ਜੈ ਹਿੰਦ ਦੀ !

ਓਹ ਸ਼ਕਤੀ !
ਓਹ ਬਾਗੀ ਰੂਹ !

ਓਸ ਦੇ ਦਿਲ-ਸਾਗਰ 'ਚੋਂ ਛੱਲਾਂ
 ਵੱਧ ਵੱਧ ਆਈਆਂ
 ਬਾਹਰ ਵਾਰ,
 ਹੱਦ-ਵੀਦੀਆਂ ਨੂੰ ਤੋੜਨ।
 ਉਸ ਦੀਆਂ ਰਗਾਂ ਵਿਚ ਖੂਨ ਉਬਲਿਆ
 ਉੱਜੜੀ ਭਾਰਤ-ਮਾਂ ਦਾ।
 ਓਹ ਲੜਕੀ !
 ਓਹ ਓਹ
 ਓਹ ਜੋ ਵੀ ਸੀ
 ਰੋਕ ਨਾ ਸੱਕੀ
 ਦਿਲ ਦੇ ਵੇਗ
 ਰੋੜ੍ਹ ਖਿਆਲਾਂ ਦਾ,
 ਅਗੇ ਵਧੀ
 ਓਹ ਦੇਵੀ ਲਕਸ਼ਮੀ,
 ਏਉਂ ਜਿਵੇਂ
 ਝਾਂਸੀ ਦੀ ਰਾਣੀ;
 ਲਖ ਲੱਖਾਂ ਦੀ ਭੀੜ ਚੀਰਦੀ
 ਜਾ ਪਹੁੰਚੀ ਓਹ ਸਭ ਤੋਂ ਅੱਗੇ।
 ਅੱਖ ਫਰਕਨ ਦੀ ਦੇਰ
 ਅਚਾਨਕ
 ਹੋਇਆ ਇਕ ਚਮਤਕਾਰ।
 ਓਸ ਅਨਖੀਲੀ
 ਬੀਰ-ਪੁਤਰੀ ਨੇ
 ਲਾਇਆ ਘਾਓ
 ਤੂੰ ਤੇ ਅਪਨੇ

ਖੂਨ ਨਿਕਲਿਆ — ਖੂਨ
 ਖੂਨ ਦੇ ਤੁਪਕੇ
 ਜੋਸ਼ ਵਿਚ ਨਿਕਲੇ
 ਭੇਟ ਹੋਣ ਲਈ,
 ਇਕ ਇਕ ਕਰਕੇ ।
 ਦੇਸ਼-ਭੈਣ ਨੇ
 ਮੱਸ ਕੇ ਉਂਗਲੀ
 ਲਾਲ ਖੂਨ ਨਾਲ
 ਤਿਲਕ ਲਗਾਇਆ
 ਇਕ ਇਕ ਕਰਕੇ ।
 ਖੁਸ਼ੀਆਂ ਨਾਲ ਸੁਆਗਤ ਕੀਤਾ
 ਸਗਨ ਮਨਾਇਆ
 ਕਿਉਂ ਜੋ ਕਲ
 ਇਹ ਬਹਾਦਰ ਵੀਰ
 ਕੌਮੀ ਪਰਵਾਨੇ—
 ਢਿਲੋਂ, ਸ਼ਾਹਨਵਾਜ਼ ਤੇ ਸਹਿਗਲ
 ਛੁੱਟੇ ਜੋਹਲੋਂ
 ਲਾਲ ਕਿਲੇ ਤੋਂ
 ਭਾਵੇਂ ਸਜ਼ਾ
 ਉਮਰ-ਕੈਦ ਦੀ ।
 ਦੁਨੀਆਂ ਕੰਬੇ
 ਡਰੇ.....ਡਰਾਵੇ
 ਏਹੋ ਸਮਝੇ
 ਚੜ੍ਹਨ ਗੇ ਸੂਲੀ
 ਤੇ ਬਨ ਜਾਣਗੇ
 ਦੁਰਬਾਨੀ ਦੇ ਬਕਰੇ ।

ਪੁੱਛੋ ਭਲਾ !
 ਕੀ ਜੁਰਮ ਏਨ੍ਹਾਂ ਦਾ
 ਕੇਵਲ ਏਹੋ—
 ਤਾਂਘ ਦਿਲੇ ਵਿਚ
 ਆਜ਼ਾਦੀ ਦੀ,
 ਆਜ਼ਾਦ ਹਿੰਦ ਦੀ ।
 ਨੇਤਾ ਜੀ ਸੁਭਾਸ਼ ਦੇ ਲਾਲ
 ਲੜਦੇ ਰਹੇ
 ਗ਼ੈਰ ਕੌਮ ਨਾਲ
 ਸਾਲਾਂ ਸਾਲ—
 ਭੁੱਖਾਂ ਕੱਟ ਕੇ
 ਪਿਆਸਾਂ ਸਹਿ ਕੇ
 ਤਾਂ ਜੋ ਨਿਕਲ ਜਾਣ
 ਏਸ ਮੁਲਕੋਂ
 ਕੁਲ ਬਦੇਸ਼ੀ ਸਾਰੇ ।
 ਹਿੰਦ ਹੋਵੇ
 ਹਿੰਦੀਆਂ ਦਾ ਅਪਨਾ,
 ਖ਼ਾਹ ਉਹ ਕੋਈ—
 ਸ਼ਰਤ ਇਕੋ ਹੀ,
 ਹੋਵਨ ਦੇਸ਼-ਪਿਆਰੇ ।

ਵਲਵਲਾ ਆਉਂਦਾ ਹੈ, ਕੋਈ ਚੀਜ਼ ਲਿਖਵਾ ਜਾਂਦਾ ਹੈ ।
 ਵਲਵਲਾ ਖ਼ਤਮ ਹੋ ਜਾਂਦਾ ਹੈ, ਉਹ ਚੀਜ਼ ਵੀ ਖ਼ਤਮ ਹੋ ਜਾਂਦੀ
 ਹੈ । ਕਿਸੇ ਲਿਖਨ ਵਾਲੇ ਦੀ ਅਵਸਥਾ ਹੋਰ ਤੇ ਉਸ ਅਵਸਥਾ ਦੀ
 ਲਿਖਤ ਭੀ ਵੱਖਰੀ ਹੁੰਦੀ ਹੈ । ਕਾਗ਼ਜ਼ ਤੇ ਅੰਕਿਤ ਕੀਤੀਆਂ ਹੋਈਆਂ

ਸਤਰਾਂ ਕਵੀ ਦੇ ਦਿਲ ਦੀਆਂ ਡੂੰਘਾਨਾਂ ਨਹੀਂ ਦਰਸਾ ਸਕਦੀਆਂ। ਕਿਤਾਬ ਵਿਚ ਛਾਪੇ ਗਏ ਅੱਖਰ, ਤਾੜੇ ਹੋਏ ਤੇ ਬੰਦ ਪਿੰਜਰੇ ਵਿਚ ਪਾਏ, ਪੰਛੀਆਂ ਸਮਾਨ ਹਨ। ਕੀ ਉਹਨਾਂ ਵਿਚ ਲੈਅ ਹੈ, ਕੀ ਅੱਖਰਾਂ ਦੀ ਬਨਤਰ, ਕੀ ਸੋਜ ਤੇ ਸਾਜ ਤੇ ਕੀ ਲਿਖਣ ਵਾਲੇ ਦੀ ਸ਼ਖਸੀਅਤ? ਕੋਈ ਝਲਕ ਨਹੀਂ ਦਿਸ ਸਕਦੀ। ਕੋਈ ਅਨੁਮਾਣ ਨਹੀਂ ਲੱਗ ਸਕਦਾ। ਲਿਖਣ ਵਾਲੇ ਨੇ ਦਸ਼ਯਾ ਕੂੜੇ ਵਿਚ ਬੰਦ ਕਰ ਦਿਤਾ ਹੋਵੇ, ਪੜ੍ਹਨ ਵਾਲੇ ਦੀ ਅੱਖ ਬੰਦ ਭਰ ਵੀ ਨਹੀਂ ਪੀ ਸਕਦੀ ਤੇ ਨਾਂ ਹੀ ਕੋਈ ਬੰਦ ਡੋਲੂ ਕੇ ਲਿਖਣ ਵਾਲੇ ਦੀ ਭੇਟਾ ਕਰ ਸਕਦੀ ਹੈ। ਲਿਖਤ ਦਾ ਮਜ਼ਾ ਲਿਖਾਰੀ ਦੇ ਮੂੰਹੋਂ ਹੈ ਤੇ ਉਹ ਵੀ ਉਸ ਦੇ ਲਿਖਦਿਆਂ ਲਿਖਦਿਆਂ। ਉਸ ਦੇ ਦਿਲ ਵਿਚ ਆਏ ਖਿਆਲ ਤਸਵੀਰ ਦੀ ਅਸਲ ਹਨ। ਉਸ ਦੇ ਮੂੰਹੋਂ ਨਿਕਲੇ ਜਾਂ ਕਾਗਜ਼ ਤੇ ਘੇਰ ਲਏ ਅੱਖਰ ਏਸ ਦੀ ਨਕਲ। ਨਕਲ ਅਸਲ ਤੋਂ ਕਿੰਨੀ ਵੱਖਰੀ ਤੇ ਘਟ ਸੁਆਦਲੀ ਹੋ ਸਕਦੀ ਹੈ, ਇਹ ਅਸੀਂ ਜਾਣਦੇ ਹਾਂ ਤੇ ਇਹ ਸੁਆਦ ਹੋਰ ਵੀ ਫਿੱਕਾ ਪੈ ਜਾਂਦਾ ਹੈ ਜਦ ਕੋਈ ਚੀਜ਼, ਕਿਸੇ ਖਾਸ ਸਮੇਂ ਦੀ ਘਟਨਾ, ਕੁਛ ਚਿਰ ਬਾਅਦ ਪੜ੍ਹੀ ਜਾਂ ਸੁਣੀ ਜਾਏ। ਹੋ ਸਕਦਾ ਹੈ ਕਿ ਮੇਰੀਆਂ ਕੁਛ ਖੁੱਲੀਆਂ ਸਤਰਾਂ, ਦੇਸ਼-ਪਿਆਰ ਵਿਚ ਪਾਗਲ ਹੋਈਆਂ, “ਜੈ ਹਿੰਦ, ਜੈ ਹਿੰਦ” ਪੁਕਾਰਦੀਆਂ ਰਹਿਣ ਤੇ ਪੜ੍ਹਨ ਵਾਲੇ ਜਾਂ ਕਵਿਤਾ ਦੇ ਪਾਰਖੂ ਸੱਜਣ ਵਿਆਕਰਨ ਅਗੇ ਰਖ ਕੇ ‘ਲਗਾਂ ਮਾਤਰਾਂ’ ਗਿਣਨ ਬੈਠ ਜਾਣ। ਉਹਨਾਂ ਦਾ ਦ੍ਰਿਸ਼ਟੀ-ਕੋਣ ਉਹਨਾਂ ਦਾ ਆਪਣਾ ਹੈ ਤੇ ਮੇਰਾ, ਮੇਰਾ ਆਪਣਾ। ਸਾਡਾ ਸਾਰਿਆਂ ਦਾ ਓਕ ਹੈ ਕਿ ਅਸੀਂ ਵੱਖਰਾ ਵੱਖਰਾ ਸੋਚ ਸਕੀਏ ਪਰ ਏਥੇ ਮੈਂ ਏਨਾਂ ਦਸ ਦੇਣਾ ਜ਼ਰੂਰੀ ਸਮਝਦਾ ਹਾਂ ਕਿ ਮੈਂ ਕਦੇ ਕੋਈ ਚੀਜ਼ ਸਿਰਫ ਲਿਖਣ ਦੀ ਨੀਅਤ ਨਾਲ ਨਹੀਂ ਲਿਖੀ।

ਵਲਵਲਾ ਮੇਰੀ ਕਵਿਤਾ, ਖੁੱਲੀ ਜਾਂ ਬੰਦ, ਦੀ ਜਾਨ ਹੈ। ਵਲਵਲੇ ਦੇ ਅਧਾਰ ਤੇ ਮੇਰੀ ਕਵਿਤਾ ਫੁੱਟ ਰਹੀ ਹੈ। ਮੈਂ ਆਜ਼ਾਦ

ਰਹਿ ਕੇ ਲਿਖਾਂਗਾ, ਨਿਰੋਲ ਵਲਵਲੇ ਦੇ ਜ਼ੋਰ ਤੇ। ਵਲਵਲਾ ਹੀ ਮੇਰਾ ਚਾਣਨ ਹੈ ਤੇ ਮੈਨੂੰ ਰਸਤੇ ਦੀ ਸੋਝੀ ਕਰਾਂਦਾ ਹੈ। ਵਲਵਲੇ ਤੋਂ ਬਿਨਾਂ ਨਾ ਮੈਂ ਕੁਛ ਲਿਖਿਆ ਹੈ, ਨਾ ਲਿਖਾਂਗਾ ਤੇ ਨਾ ਸ਼ਾਇਦ ਲਿਖ ਹੀ ਸਕਦਾ ਹਾਂ। ਖ਼ਿਆਲ ਹਨ, ਮਹਿਸੂਸ ਕਰਨ ਵਾਲਾ ਮਨ ਹੈ ਤੇ ਲਿਖਣ ਲਈ ਆਪਣੀ ਬੋਲੀ। ਕੀ ਫ਼ਰਕ ਪੈਂਦਾ ਹੈ ਕਾਫੀਆ ਮਿਲੇ, ਜਾਂ ਨਾ ਮਿਲੇ। ਜਜ਼ਬਾ ਖਿੱਚੀ ਲਈ ਜਾਏ, ਕਿਧਰੇ ਲੈ ਜਾਏ, ਸਿੱਧਾ ਧਰੀਕੇ ਜਾਂ ਪੁੱਠਾ, ਜਜ਼ਬੇ ਨਾਲ ਲਿਖੀ ਹੋਈ ਚੀਜ਼ ਕਵਿਤਾ ਹੈ। ਲੈਅ, ਵਜ਼ਨ, ਕਾਫੀਆ ਤੇ ਅਲੰਕਾਰ ਸਜਾਵਟਾਂ ਹਨ। ਵੱਖਰੇ ਵੱਖਰੇ ਮਨ ਤੇ ਵੱਖਰੇ ਵੱਖਰੇ ਖ਼ਿਆਲ ਇਹਨਾਂ ਬਾਬਤ।

ਇਹ ਕਵਿਤਾ 'ਜੈ ਹਿੰਦ ਦੀ' ਦੇਸ਼-ਪਿਆਰ ਦੀ ਇਕ ਚਿਨਘ ਹੈ, ਆਜ਼ਾਦੀ ਲਈ ਇਕ ਤੜਪ ਹੈ। ੧੯੪੬ ਦੀ ਗਲ ਹੈ ਜਦ ਬਦੇਸ਼ੀ ਸਰਕਾਰ ਨੇ ਢਿਲੋਂ ਸ਼ਾਹਨਵਾਜ਼ ਤੇ ਸਹਿਗਲ-ਇਹਨਾਂ ਆਜ਼ਾਦ ਹਿੰਦ ਫੌਜ ਦੇ ਤਿੰਨ ਅਫ਼ਸਰਾਂ ਨੂੰ ਲਾਲ ਕਿਲੇ ਦੇ ਤੰਗ ਤਹਿ ਖ਼ਾਨਿਆਂ ਵਿਚ ਬੰਦ ਕਰ ਕੇ ਇਹਨਾਂ ਤੇ ਬਾਦਸ਼ਾਹ ਦੇ ਖ਼ਿਲਾਫ ਜੰਗ ਕਰਨ ਦਾ ਜੁਰਮ ਲਗਾਇਆ। ਕਈ ਦਿਨ ਮੁਕਦਮਾ ਚਲਦਾ ਰਿਹਾ। ਖ਼ਿਆਲ ਕੀਤਾ ਜਾਂਦਾ ਸੀ ਕਿ ਇਹ ਮੁਲਕ ਦੇ ਨਾਂ ਤੇ ਮਰਨ ਵਾਲੇ ਪਰਵਾਨੇ ਸੂਲੀ ਤੇ ਲਟਕਾ ਦਿਤੇ ਜਾਣਗੇ ਪਰ ਮੁਲਕ ਦੀ ਸਾਂਝੀ ਤੇ ਜ਼ੋਰਦਾਰ ਆਵਾਜ਼ ਨੇ ਸਾਡੇ ਇਹ ਵੀਰ ਰਿਹਾ ਕਰਵਾ ਲਏ। ਰਿਹਾਈ ਤੋਂ ਬਾਅਦ ਇਹ ਲਾਹੌਰ ਗਏ ਤੇ ਉਥੇ ਇਨ੍ਹਾਂ ਦੇ ਸੁਆਗਤ ਵਿਚ ਇਕ ਜਲਸਾ ਹੋਇਆ ਜਿਥੇ ਕਿ ਇਕ ਲੜਕੀ ਨੇ ਆਪਣੇ ਖ਼ੂਨ ਨਾਲ ਇਨ੍ਹਾਂ ਨੂੰ ਤਿਲਕ ਲਗਾਇਆ। ਮੇਰੀ ਕਵਿਤਾ ਉਸ ਲੜਕੀ ਦੇ ਖ਼ੂਨ ਡੋਲਨ ਦੀ ਕਥਾ ਹੈ। ਵਲਵਲਾ ਬੇ-ਕਾਬੂ ਹੋਇਆ ਕਿਤੇ ਖਲੋਂਦਾ ਨਹੀਂ। ਅਪਣੇ ਖ਼ੂਨ ਨਾਲ ਲਾਇਆ ਤਿਲਕ ਇਤਿਹਾਸਕ ਗੱਲ ਬਨੇ ਜਾਂ ਨਾ ਬਨੇ ਪਰ ਇਕ ਅਲੌਕਿਕ ਬਲੀਦਾਨ ਦੀ ਨਿਸ਼ਾਨੀ ਜ਼ਰੂਰ ਹੈ।

ਦੂਰ ਦੂਰ

ਦੂਰ ਦੂਰ ਰਹੁ ਭੋਰੇ !
ਰੰਗ ਰੂਪ ਦੇ ਬਓਰੇ !
ਓ ਬਾਗ ਹੁਸਨ ਦੇ ਲਾੜੇ !
ਇਹ ਕਲੀਆਂ ਚਾਰ ਦਿਹਾੜੇ ।
ਇਕ ਦੇ ਘੜੀਆਂ ਦਾ ਡੇਰਾ,
ਜਿਉਂ ਚਿੜੀਆਂ ਰੈਣ-ਬਸੇਰਾ ।
ਪੰਖ ਬੁੱਲਾਂ ਦੇ ਨਿਆਈਂ,
ਓ ਵੇਖ ! ਭੁੱਲ ਨਾ ਜਾਈਂ ।
ਕੰਡੇ ਨੇ ਲੁਕੇ ਨੁਕੀਲੇ,
ਸੱਪਾਂ ਦੇ ਵਾਂਗ ਜ਼ਹਿਰੀਲੇ ।
ਇਨ੍ਹਾਂ ਦੇ ਖਾ ਕੇ ਧੌਂਕੇ,
ਪਾਣੀ ਵੀ ਮੰਗ ਨਾਂ ਸੌਂਕੇ ।
ਇਹ ਹਰਯਾਵਲ ਦੀ ਮਸਤੀ,
ਕਲੀਆਂ ਦੀ ਸੁੰਦਰ ਬਸਤੀ ।
ਇਹ ਬਾਗ ਹੁਸਨ ਦਾ ਭਰਿਆ,
ਜਵਾਨੀ 'ਚ ਦਿੱਸੇ ਹਰਿਆ ।
ਇਹ ਦੋ ਦਿਨ ਖੇਲ ਜਵਾਨੀ,
ਫਾਨੀ ਹੈ ਸਭ ਸੈ ਫਾਨੀ ।
ਓ ਮਸਤੀ ਦੇ ਸਰਦਾਰਾ !

ਓ ਰਸ ਦੇ ਲੋਭੀ ਯਾਰ !
ਸੰਭਲ, ਅਟਕ ਕੁਝ ਸੋਚੀਂ ।
ਮੌਜਾਂ ਨ ਨਿਰੀਆਂ ਲੋਚੀਂ ।

ਲਾਹੌਰ ਦੀ ਗੱਲ ਹੈ, ਲਿਖਨ ਦੀ ਰੁੱਚੀ ਖਿੱਚ ਪਾਕੇ ਇਕ ਵੇਰ 'ਲਾਰੰਸ' ਵਲ ਲੈ ਗਈ। ਖ਼ਿਆਲਾਂ ਵਿਚ ਡੁੱਬਾ ਹੋਇਆ ਸਾਂ ਕਿ ਫੁੱਲਾਂ ਤੇ ਉੱਡਦੇ ਇਕ ਭੌਰੇ ਦੀ ਘੂੰ ਘੂੰ ਨੇ ਬੱਝੀ ਹੋਈ ਸੁਰਤ ਨੂੰ ਖੇਰੂ ਖੇਰੂ ਕਰ ਦਿਤਾ। ਲਿਖਨ ਕੁਝ ਲਗਾ ਸਾਂ, ਖ਼ਿਆਲ ਕਿਧਰ ਲੈ ਗਏ। ਓਸ ਵੇਲੇ ਦਾ ਫੌਰੀ ਜਜ਼ਬਾ ਪਹਿਲੇ ਖ਼ਿਆਲ ਤੇ ਛਾ ਗਿਆ ਤੇ ਭੌਰੇ ਨੂੰ ਤਸਅੱਵਰ ਤਸਅੱਵਰ ਵਿਚ ਹੀ ਮੈਂ ਕੁਝ ਆਖਿਆ। ਉਸ ਨੂੰ ਯਾਦ ਕਰਵਾਇਆ ਕਿ ਫੁੱਲਾਂ ਦੇ ਨਾਲ ਕੰਡੇ ਵੀ ਹੁੰਦੇ ਨੇ ਲੁਕੇ ਹੋਏ। ਫੁੱਲ ਨੂੰ ਤੋੜਨ ਦੀ ਚਾਹ, ਕਈ ਵੇਰ ਹਥ ਵੀ ਛਿਲਵਾ ਦੇਂਦੀ ਹੈ। ਇਹ ਕਲੀਆਂ, ਹਾਲੀ ਬਨ ਰਹੇ ਫੁੱਲ, ਚਾਰ ਦਿਹਾੜੇ ਨੇ। ਜ਼ਿੰਦਗੀ ਦੀ ਹਰਯਾਵਲ ਸਦਾ ਨਹੀਂ ਰਹਿੰਦੀ। ਜਵਾਨੀ 'ਦੋ ਦਿਨ' ਹੈ, ਮੌਢੇ ਮਾਰ ਮਾਰ ਕੇ ਲੰਘ ਜਾਵੇਗੀ। ਸੁੰਦਰ ਸੁੰਦਰ ਚੀਜ਼ਾਂ, ਵੇਖਨ ਵਿਚ ਅਸਥਿਰ ਜਾਪਦੀਆਂ, ਅਸਲ ਵਿਚ ਨਾਸ਼ਮਾਨ ਹਨ। ਏਸ ਲਈ ਭੌਰਾ ਤੇ ਭੌਰੇ ਤੋਂ ਲੰਘ ਕੇ 'ਪ੍ਰਾਨੀ' ਕੁਛ ਸੋਚੇ ਤੇ ਸਮਝੇ ਕਿ ਉਸ ਨੇ ਕੀ ਕਰਨਾ ਹੈ ?

ਮੌਜਾਂ, ਸਿਰਫ ਮੌਜਾਂ, ਜ਼ਿੰਦਗੀ ਦਾ ਮੰਤਵ ਨਹੀਂ।

*

ਦਿਲ ਫੀਤਾ ਫੀਤਾ ਦਿਲ ਤਾਰ ਤਾਰ

ਕਈ ਸਿਆਲ—
ਅੜਾਓਣੀਆਂ ਤੇ ਸਵਾਲ ।
ਮਾਮਲੇ ਐਸੇ
ਕੁਛ ਗੁੰਝਲਦਾਰ ।
ਜਿਉਂ ਜੰਤਰ ਮੰਤਰ
ਕੋਈ ਭੁੱਲ ਭੁਲਾਈਆਂ—
ਏਧਰੋਂ ਆਰ,
ਓਧਰੋਂ ਪਾਰ,
ਪਰ ਫੇਰ ਵਿਚਕਾਰ ।
ਬਿਲਕੁਲ ਇੰਜੇ ^{ਭੀ}
ਅਵਸਥਾ ਮਨ ਦੀ,
ਕਈ ਨਵੀਆਂ ਸੋਚਾਂ
ਦੀ ਮਾਰੋ ਮਾਰ ।
ਵੱਖ ਵੱਖ ਫਰਜ਼ਾਂ
ਦਾ ਵੱਖ ਵੱਖ ਵੇਲੇ
ਮੇਰੇ ਸਿਰ ਤੇ ਭਾਰ ।
ਵੈਉਂ ਜਾਪੇ ਜਿਦਾਂ
ਸਾਗਰ.....ਸੰਸਾਰ ।

ਛੱਲਾਂ ਦੇ ਜ਼ੋਰ
ਮੈਂ ਰੁੜ੍ਹਦਾ ਜਾਂ
ਕਦੀ ਅੰਦਰ ਵਾਰ,
ਕਦੀ ਬਾਹਰਵਾਰ ।

ਕਦੀ ਜੀਅ ਵਿਚ ਆਵੇ
ਇਹ ਜੀਵਨ ਨਿਕੰਮਾਂ
ਕੁਛ ਲੇਖੇ ਲਾਵਾਂ
ਮੈਂ ਦੇਸ਼ ਦੇ ਨਾਵੇਂ;
ਵਿਚ ਜੰਗ ਆਜ਼ਾਦੀ
ਮੈਂ ਸਭ ਤੋਂ ਅਗੇ
ਬਸ ਲੜਨ ਮਰਨ ਨੂੰ
ਹੋ ਜਾਵਾਂ ਤਿਆਰ ।
ਜਾਂ... ..
ਦੁਨੀਆਂ ਦੇ ਦੁੱਖੋਂ
ਕਦੀ ਬਿਹਬਲ ਹੋ ਕੇ
ਛੱਡ ਜਾਵਾਂ ਸਭ ਕੁਛ,
ਆਪਣੇ ਪਰਾਏ
ਤੇ ਇਹ ਘਰ ਬਾਰ।
ਦੁੱਖ ਗਰੀਬਾਂ ਦੇ
ਸੁਣਦੇ ਸੁਣਾਂਦੇ ।
ਕਿੱਸੇ ਦਰਦਾਂ ਦੇ
ਰੋ ਰੋ ਕੇ ਗਾਂਦੇ ।

ਫਿਰਦਾ ਰਹਾਂ,
ਬਸ ਫਿਰਦਾ ਰਹਾਂ,
ਕਿਤੇ ਦੇਸ ਦੇਸਾਂਤਰ
ਕਿਤੇ ਜੰਗਲ ਬੇਲੇ
ਕਿਤੇ ਗਲੀ ਗਲੀ
ਬਾਜ਼ਾਰ ਬਾਜ਼ਾਰ ।
ਤੇ ਏਉਂ ਅਖੀਰ,
ਟੁੱਟ ਜਾਵੇ ਜੀਵਨ
ਦੀ ਆਖਰੀ ਤਾਰ ।

ਦਿਲ ਫੀਤਾ ਫੀਤਾ
ਦਿਲ ਤਾਰ ਤਾਰ ।

ਇਹ ਨਜ਼ਮ ਕੁਝ ਐਉਂ ਹੈ ਜਿਸਤਰਾਂ ਕਦੀ ਕਦੀ ਦਿਲ
ਨਾਲ ਗੱਲਾਂ ਕਰੀਦੀਆਂ ਹਨ। ਮਨ ਦੀ ਅਵਸਥਾ ਤਿੱਤਰ ਬਿੱਤਰ
ਜਹੀ ਹੈ। ਕਈ ਖਿਆਲ ਹਨ, ਕਿੰਨੇ ਹੀ ਫਰਜ਼ ਹਨ, ਭਾਂਤ ਭਾਂਤ
ਦੀਆਂ ਅੜਾਉਣੀਆਂ ਹਨ। ਆਦਮੀ ਕੀ ਕਰੇ ਤੇ ਕੀ ਨਾਂ ਕਰੇ ?

ਆਜ਼ਾਦੀ ਦੀ ਜੰਗ ਵਿਚ ਲੜਨ ਮਰਨ ਤੇ ਜੀਅ ਕਰਦਾ
ਹੈ। ਦੇਸ਼ ਦੀ ਸੇਵਾ ਦਾ ਚਾਅ ਹੈ। ਗ਼ਰੀਬਾਂ ਦੇ ਦੁੱਖ ਰੋ ਰੋ ਕੇ
ਸੁਨਾਉਣਾਂ ਚਾਹੁੰਦਾ ਹਾਂ—ਹਰ ਥਾਂ, ਹਰ ਸ਼ਹਿਰ, ਹਰ ਗਲੀ, ਹਰ
ਬਾਜ਼ਾਰ।

ਸ਼ਾਇਦ ਮੇਰੇ ਕੀਰਨੇ ਸੁਣੇ ਜਾਣ ਤੇ ਗ਼ਰੀਬਾਂ ਨੂੰ ਚੰਗਾ ਜੀਵਨ
ਦਿਵਾਣ ਵਿਚ ਕੁਛ ਹੀਲੇ ਬਣ ਸਕਨ—ਸ਼ਾਇਦ।

ਮੇਰੇ ਜੀਵਨ ਦੀ ਆਖਰੀ ਤਾਰ ਏਸੇ ਕੋਸ਼ਿਸ਼ ਵਿਚ ਟੁੱਟ ਜਾਏ।
ਕਾਸ਼ ਉਹ ਸਮਾਂ ਆਏ ਜਦ ਕੁਛ ਉੱਚੇ ਤਬਕੇ ਦੇ ਲੋਕ ਗ਼ਰੀਬਾਂ
ਦੀ ਦੁਨੀਆਂ ਵਿਚ ਵੀ ਝਾਤ ਪਾਣ ਤੇ ਉਨ੍ਹਾਂ ਦੇ ਦੁੱਖ ਵੰਡਾਣ।

ਮੇਰਾ ਦੁਖੀ ਦਿਲ ਉਦੋਂ ਤਕ ਕੂਕਦਾ ਰਹੇ ਤੇ ਇਹ ਸਤਰਾਂ
ਗੂੰਜਦੀਆਂ ਹੀ ਰਹਿਣ ਜਦੋਂ ਤਕ ਗ਼ਰੀਬ ਗ਼ਰੀਬ ਨੇ ਤੇ
ਉਨ੍ਹਾਂ ਦਾ ਜੀਵਨ ਦੁਖੀ ਏ।

(*ਨੋਟ:-ਇਹ ਕਵਿਤਾ ੧੫ ਸਤੰਬਰ ੧੯੪੬ ਵਿਚ ਲਿਖੀ ਗਈ ਸੀ ਤੇ
੨ ਸੌ ਫਰਕੇ ਇਕ ਬਾ ਆਹ ਦੀ ਦੀ ਜੰਗ ਦਾ ਕੁਝਨ ਹੈ।)

ਕੋਈ ਮਿੱਠੀ ਯਾਦ

ਆਈਆਂ ਚੀਲਾਂ
ਗਈਆਂ ਚੀਲਾਂ
ਛੇੜ ਗਈਆਂ —
ਕੋਈ ਮਿੱਠੀ ਯਾਦ ।

ਸ਼ਾਮਾਂ ਪਈਆਂ,
ਪਰਬਤ ਆਲ ਦੁਆਲੇ ਸਾਰੇ,
ਛੰਨ ਛੰਨ ਕੇ
ਕਿਤੋਂ ਸੂਰਜ-ਰਿਸ਼ਮਾਂ
ਕੇਲ ਕਰਦੀਆਂ ਆਈਆਂ ।
ਖੇਡ ਖੇਡਦੀਆਂ
ਮੇਰੇ ਨਾਲ
ਲੁਕਨ ਛੁਪਨ
ਤੇ ਮੀਟ ਮਟਾਣ ਦਾ ।
ਬੱਚ ਦੇ ਉੱਚੀਆਂ ਟੀਸੀਆਂ ਕੋਲੋਂ
ਛੂਹ ਲੈਣ 'ਦਾਈਆ' ਨੂੰ ਆ ਕੇ
ਸਭੇ ਸਖੀਆਂ ।
ਰੰਗ ਦੇਣ
ਕਰੁੰਬਲਾਂ ਕੱਕੀਆਂ

ਚੀਲ-ਪਰੀ ਦੀਆਂ
ਸੋਨੇ-ਰੰਗੀਆਂ ।

ਮੀਟੀ ਮੁੱਕੇ
ਤੇ ਅੱਖੀਆਂ ਖੁੱਲਨ ;
ਸਚਮੁਚ ਇਉਂ ਜਾਪੇ
ਇਹ ਦ੍ਰਿਸ਼ ਅਨੂਪਮ—
ਜਿਓਂ ਕਿਸੇ ਗੋਰੀ ਦੇ ਗੋਸੂ
ਗਲ ਵਿਚ ਲਮਕਨ
ਅੱਧੇ ਏਧਰ ।
ਅੱਧੇ ਓਧਰ ।

ਲੰਮਾ ਉੱਚਾ ਕੱਦ ਚੀਲ ਦਾ,
ਹੂਰਾਂ ਨਾਲੋਂ ਵੱਧ ਨੁਹਾਰ ।
ਪੈਰਾਂ ਦੇ ਵਿਚ ਨਦੀਆਂ ਨਾਲੇ,
ਚੋਤਰਫੀ ਇਕ ਅਜਬ ਬਹਾਰ ।
ਜਾਦੂ ਦੇ ਇਕ ਖੇਲ ਸਮਾਨ ।
ਧਰਤੀ ਵਿਚੋਂ ਪੁੰਗਰ ਆਵੇ,
ਮਲੂਕ ਜਹੀ ਇਹ ਜਾਨ ।
ਬਰਖਾ, ਧੁੱਪ, ਹਵਾ ਦੇ ਬੁੱਲੇ,
ਮਿਲ ਮਿਲ ਸਾਰੇ ਕਰਨ ਜਵਾਨ ।
ਕੁਦਰਤ ਦੇ ਇਹ ਬੁਰਸ਼ ਰੰਗੀਨ,
ਪਰੀਆਂ ਹੀ ਪਰੀਆਂ
ਚਿੱਤਰੀ ਜਾਣ ।

ਜਦ ਕਦੀ
 ਕਿਸੇ ਐਸੇ ਵੇਲੇ
 ਲੰਘਦੇ ਔਂਦੇ
 ਏਸ ਵਾਦੀ ਅੰਦਰ
 ਨਜ਼ਰ ਪਵੇ
 ਕਿਸੀ ਕਾਫ਼ਰ ਉੱਤੇ ;
 ਹੋਕੇ ਨਿਕਲਨ
 ਆਪ ਮੁਹਾਰੇ;
 ਹੋਕਿਆਂ ਮਗਰੋਂ
 ਹੰਝੂ ਰੂਪ ਰੂਪ—
 ਇਕ ਇਕ ਹੰਝੂ ਯਾਦ ।
 ਬੀਤ ਗਏ ਕੁਛ ਵਕਤਾਂ ਦੀ,
 ਘੁੱਟ ਰੱਖੀ ਫਰਯਾਦ ।

ਸ਼ਿਮਲੇ ਔਂਦਿਆਂ ਜਾਂਦਿਆਂ ਰਸਤੇ ਵਿਚ ਚੀਲਾਂ ਦੇ ਦਰਖਤ ਹਨ । ਇਹ ਦੁਖਤ ਇਕ ਖਾਸ ਉਚਾਈ ਤੇ ਹੁੰਦੇ ਹਨ—ਕਤਾਰਾਂ ਦੀਆਂ ਕਤਾਰਾਂ, ਛੋਟੇ ਵੱਡੇ, ਇਕ ਦੇ ਨਾਲ ਇਕ, ਸਿਰ ਜੋੜ ਕੇ ਖਲੋਤੇ ਹੋਏ ।

ਸ਼ਾਮਾਂ ਦਾ ਵੇਲਾ ਹੈ । ਚਾਰੇ ਪਾਸੇ ਪਹਾੜੀਆਂ ਹਨ । ਭੂਬਦੇ ਸੂਰਜ ਦੀਆਂ ਕਿਰਨਾਂ ਜਾਣ ਵਾਲੀਆਂ ਹਨ । ਮੈਂ ਉਨ੍ਹਾਂ ਨੂੰ ਫੜਦਾ ਹਾਂ । ਲੁਕਨ ਮੀਟੀ ਦੀ ਖੇਡ ਬਨ ਜਾਂਦੀ ਹੈ । ਓਹ ਅੱਗੇ ਅੱਗੇ ਹਨ, ਤੇ ਮੈਂ ਪਿੱਛੇ ਪਿੱਛੇ ਹਾਂ । ਮੈਨੂੰ ਚੱਕਰ ਦੇਕੇ, ਪਹਾੜ ਦੀਆਂ ਟੀਸੀਆਂ ਤੋਂ ਬੱਚਦੀਆਂ ਹੋਈਆਂ, ਓਹ 'ਸਭੇ ਸਖੀਆਂ' ਇਕ ਚੀਲ ਨੂੰ ਹੱਥ ਲਾ ਦੇਂਦੀਆਂ ਹਨ । ਇਹ ਚੀਲ ਸਾਡੀ ਖ਼ਿਆਲੀ 'ਦਾਈਆ' ਹੈ । ਏਹੋ ਚੀਲ-ਪਰੀ ਐਸ ਵੇਲੇ ਮੇਰਿਆਂ ਅਰਮਾਨਾਂ ਦਾ ਕੇਂਦਰ ਬਨ ਗਈ ਜਾਪਦੀ ਹੈ । ਸੁਨਹਿਰੀ ਵਾਲ ਗਲ ਵਿਚ ਪਏ ਹੋਏ—ਅੱਧੇ ਏਧਰ ਤੇ ਅੱਧੇ ਓਧਰ । ਕੀ ਆਖਾਂ, ਅਜੀਬ ਸਮਾਂ ਹੈ । ਇਹ ਪੌੜ ਇਕ ਗੁਆਚੀ ਹੋਈ ਤਸਵੀਰ ਮੇਰੀਆਂ ਅੱਖਾਂ ਅੱਗੇ ਲੈ ਔਂਦਾ ਹੈ । ਯਾਦਾਂ ਛਿੜ ਪਾਂਦੀਆਂ ਹਨ । ਯਾਦਾਂ ਤੋਂ ਬਾਅਦ ਹੌਕੇ ਤੇ ਹੌਕਿਆਂ ਤੋਂ ਬਾਅਦ ਹੰਝੂ—ਤੁਪ ਤੁਪ, ਤੁਪ ਤੁਪ—ਤਸਅਵੁਰ ਦੀ ਦੁਨੀਆਂ ਵਿਚ ਚੀਲ ਰੂਪਮਾਨ ਹੋ ਕੇ ਕੁਛ ਤੋਂ ਕੁਛ ਬਣ ਗਈ ਹੈ ਤੇ ਬੀਤ ਗਏ ਸਮੇਂ ਕਿਸੇ ਹਨੇਰੇ ਵਿਚੋਂ ਨਿਕਲ ਕੇ ਫੇਰ ਉਜਲੇ ਹੋ ਰਹੇ ਹਨ ।

*

ਮਜ਼ਦੂਰ ਦਾ ਬੱਚਾ

ਵੇਖੋ ਨਹੀਂ ਜਾਂਦੇ
ਕਿਸੇ ਬੱਚੇ ਦੇ ਅੱਥਰੂ
ਘੰਮ ਘੰਮ ਵਗਦੇ—
ਅਤੇ ਤਰਲਿਆਂ ਨਾਲ
ਰੋ ਰੋ ਕੇ ਮੰਗਦੇ—
ਇਕ ਦੁੱਧ ਦੇ ਘੁੱਟ ਨੂੰ ।

ਬੱਚਾ ਮਜ਼ਦੂਰ
ਮਜ਼ਦਰ ਦਾ ਬੱਚਾ
ਤੇ ਮਾਂ ਵੀ ਓਹਦੀ,
ਮਜ਼ਦੂਰਨੀ ਸੁਹਦੀ ।
ਸਵੇਰ ਤੋਂ ਡੂੰਘੀਆਂ ਤੁਕਾਲਾਂ ਤਾਣੀ,
ਮਜ਼ਦੂਰੀ ਕਰਦੀ
ਤੇ ਥਕ ਥਕ ਮਰਦੀ ।
ਓਹ ਚੁੱਕੇ ਮਿੱਟੀ
ਓਹ ਕੱਢੇ ਪੱਥਰ
ਓਹ ਪਾਏ ਰੋੜੀ
ਓਹ ਢੋਢੇ ਇੱਟਾਂ
ਓਹ ਲਿਆਏ ਗਾਰਾ
ਤੇ ਬਨਾਏ ਮਹਿਲ
ਸੁੱਖਾਂ ਲਈ ਸਾਡੇ ।

ਹਨੇਰ ! ਹਨੇਰ !
 ਕਹਿਰ ਵੇ ਰੱਬਾ !
 ਇਕ ਪਾਸੇ ਮਾਂ
 ਮਾਂ — ਅਪਨੀ ਮਾਂ
 ਹੈ ਪਾਸ ਖਲੋਤੀ
 ਦਸ ਕਦਮਾਂ ਦੀ ਵਿੱਥੇ ।
 ਇਕ ਪਾਸੇ ਬੱਚਾ
 ਪਿਆ ਭੁੱਖਾ ਵਿਲਕੇ,
 ਪਰ ਆ ਕੇ ਕੋਲ
 ਓਹ ਚੁੱਕ ਨਾ ਸੱਕੇ ।
 ਮਮਤਾ ਅਪਨੀ ਨੂੰ
 ਕਿਵੇਂ ਘੁੱਟ ਕੇ ਰੱਖੇ ;
 ਦਿਲ ਬੱਚੇ ਵਿਚਾਲੇ
 ਅੱਖੀਆਂ ਵਿਚ ਅੱਖੀਆਂ
 ਹੱਥ ਕਾਰ ਨੇ ਬੱਧੇ
 ਕੁਸਕੇ ਨਾ ਵਿਚਾਰੀ
 ਉਫ ਕੁਸਕ ਨਾ ਸੱਕੇ ।
 ਬੱਚਾ ਰੋਂਦੈ
 ਰੋਵੇ ਰੋਵੇ
 ਦੁੱਧ ਉਤਰਿਆ ਹੋਇਆ
 ਉਸ ਮਾਂ ਦੀ ਛਾਤੀ,
 ਪਰ ਕੀਕਨ ਚੋਵੇ ।

ਵੇਖੋ ਨਹੀਂ ਜਾਂਦੇ,
 ਇਹ ਦੁਸ ਦੁਖਾਂਵੇਂ ।
 ਹਾਇ ਅੱਖੀਆਂ ਸਾਹਵੇਂ ।

ਅੱਥਰੂ ਕਿਸੇ ਦੇ ਵੀ ਨਹੀਂ ਵੇਖੇ ਜਾਂਦੇ ਤੇ ਖਾਸ ਕਰਕੇ ਇਕ ਬੱਚੇ ਦੇ—ਇਕ ਛੋਟੇ ਜਹੇ ਮਾਸੂਮ ਬੱਚੇ ਦੇ, ਜਿਹੜਾ ਭੁੱਖਾ ਵਿਲਕਦਾ ਰਹੇ ਤੇ ਓਸਦੀ ਮਾਂ ਮਜ਼ਦੂਰਨੀ ਓਸਨੂੰ ਇਕ ਘੁੱਟ ਦੁੱਧ ਦਾ ਵੀ ਨਾਂ ਦੇ ਸੱਕੇ। ਕਿਓਂ?—ਏਸ ਲਈ ਕਿ ਓਹ ਵਿਚਾਰੀ ਇੱਟਾਂ ਢੋਹ ਰਹੀ ਹੈ ਤੇ ਓਹਨੂੰ ਇਜ਼ਾਜ਼ਤ ਨਹੀਂ ਕਿ ਕੰਮ ਛੱਡ ਕੇ ਓਹ ਅਪਨੇ ਬੱਚੇ ਦੀ ਭੁੱਖ ਦੂਰ ਕਰੇ। ਓਹ ਮਿਹਨਤ ਕਰਦੀ ਹੈ—ਸਾਡੇ ਲਈ। ਮਹਿਲ ਤੇ ਕੋਠੀਆਂ ਬਨਾਂਦੀ ਹੈ—ਸਾਡੇ ਲਈ। ਅਪਨੇ ਵਾਸਤੇ ਓਸਨੂੰ ਕੱਖਾਂ ਦੀਆਂ ਝੁੱਗੀਆਂ ਬਹੁਤ ਹਨ ਤੇ ਜੇ ਓਹ ਵੀ ਨਾਂ ਹੋਣ ਤਾਂ ਵੀ ਕੋਈ ਗਿਲਾ ਨਹੀਂ। ਧਰਤੀ ਨੂੰ ਫਰਸ਼ ਤੇ ਅਸਮਾਨ ਨੂੰ ਛਤ ਬਨਾ ਕੇ ਜੀਉ ਲੈਂਦੀ ਹੈ। ਸਬਰ ਸ਼ੁਕਰ ਓਸਦੇ ਜੀਵਨ ਦਾ ਭਾਗ ਹਨ। ਭਾਣਾ ਮੰਨਣ ਦਾ ਬਲ ਓਸ ਤੋਂ ਵਧ ਹੋਰ ਕਿਸੇ ਵਿਚ ਨਹੀਂ। ਸੱਚ ਤੇ ਇਹ ਹੈ ਕਿ ਓਸਨੂੰ ਅਪਨੀ ਸੁੱਧ ਬੁੱਧ ਹੀ ਕੋਈ ਨਹੀਂ। ਦੁੱਖ ਸੁੱਖ ਤੋਂ ਓਹ ਅਨਜਾਣ ਹੈ; ਚੰਗੇ ਜੀਵਨ ਦਾ ਅਰਥ ਹਾਲੀ ਓਸਨੂੰ ਪਤਾ ਹੀ ਨਹੀਂ। ਓਹ ਵਿਚਾਰੀ ਮਜ਼ਦੂਰੀ ਕਰਦੀ ਹੈ, ਸਾਰੀ ਉਮਰ। ਅਪਨੀ ਸੰਭਾਲ ਤੋਂ ਪਹਿਲੇ ਓਸਨੇ ਇੱਟਾਂ ਢੋਨੀਆਂ ਝੁੱਗੀਆਂ ਕੀਤੀਆਂ ਸਨ। ਫੇਰ ਓਹ ਵੱਡੀ ਹੋ ਗਈ ਪਰ ਓਹੋ ਕੰਮ ਕਰਦੀ ਰਹੀ। ਹੁਣ ਮਾਂ ਬਨ ਕੇ ਓਹੋ ਕੰਮ ਕਰ ਰਹੀ ਹੈ। ਅਪਨੇ ਬੱਚਿਆਂ ਨੂੰ ਕੰਮ ਤੇ ਲਿਆਉਂਦੀ ਹੈ ਤੇ ਓਹ ਉੱਥੇ ਹੀ ਪਲਦੇ ਰਹਿੰਦੇ ਹਨ। ਵੱਡੇ ਹੋ ਕੇ ਓਹ ਵੀ ਮਜ਼ਦੂਰ ਬਣਦੇ ਹਨ ਤੇ ਮਜ਼ਦੂਰੀ ਕਰਦੇ ਕਰਦੇ ਮਜ਼ਦੂਰ ਬੱਚੇ ਪੈਦਾ ਕਰਦੇ ਹਨ। ਗਰਜ਼ਕਿ ਮਜ਼ਦੂਰੀ ਪੁਸ਼ਤਾਂ ਦੀ ਖ਼ਾਨਦਾਨੀ ਹੋ ਜਾਂਦੀ ਹੈ।

ਇਕ ਏਹੋ ਜਹੀ ਮਜ਼ਦੂਰਨੀ ਮਾਂ ਇਕ ਪਾਸੇ ਖਲੋਤੀ ਹੈ ਤੇ ਓਸਦਾ ਭੁੱਖਾ ਬੱਚਾ ਦੂਜੇ ਪਾਸੇ ਵਿਲਕ ਰਿਹਾ ਹੈ। ਇਹ ਤਸਵੀਰ ਤਰਸ-ਯੋਗ ਹੈ ਤੇ ਅੱਥਰੂ ਆ ਜਾਂਦੇ ਹਨ ਅੱਖਾਂ ਵਿਚ, ਓਸ ਬੱਚੇ ਦੇ ਅੱਥਰੂ ਵੇਖ ਕੇ।

ਇਨਕਲਾਬ ਜ਼ਿੰਦਾ ਬਾਦ

ਮੇਰਾ ਦਿਲ
ਠੋਕਰਾਂ ਦਾ ਸ਼ਿਕਾਰ,
ਜਨੇ ਜਨੇ ਤੇ ਨਿਰਭਰ ।
ਮੇਰਾ ਦਿਮਾਗ
ਉਲਝਨਾਂ ਦਾ ਕਿਲਾ,
ਸੋਚਾਂ ਦਾ ਘਰ ।
ਮੇਰੇ ਹੱਥ
ਫੈਲੇ - ਏ
ਦਰਬਾਰ ।
ਮੰਗਦਾ ਹਾਂ ਮੈਂ—
ਮੰਗਦਾ ਹਾਂ ਕੀ ?
ਦੁਨੀਆਂ ਅੰਦਰ ਸ਼ਾਂਤੀ,
ਸਾਂਝਾ ਪਿਆਰ ।
ਜੀਵਨ ਦਾ ਉੱਚਾ ਮਿਆਰ ।
ਏਹੋ ਕੁਝ
ਹੱਥ ਜੋੜ ਜੋੜ
ਸਾਰੀ ਉਮਰ ਮੰਗਦੇ ਰਹੇ ।
'ਚੰਗਾ ਜੀਵਨ'
ਐਉਂ ਜਿਵੇਂ ਕੋਈ ਜੁਰਮ ਹੈ
ਵਿਚੇ ਵਿਚ ਮੰਗਦੇ ਰਹੇ,
ਮੰਗਦੇ ਰਹੇ ।

ਪਰ... ..
 ਮੇਰੀ ਅਵਸਥਾ ਹੋਰ ਹੁਣ ।
 ਅਪਨੇ ਕਦਮਾਂ ਤੇ ਖਲੋ ਕੇ,
 ਮੇਰੀ ਵੱਖਰੀ ਟੋਰ ਹੁਣ ।
 ਅਪਨੀ ਦੁਨੀਆਂ
 ਹੁਣ ਬਨਾਵਾਂਗਾ ਮੈਂ ਆਪ ।
 ਅਪਨੀ ਕਿਸਮਤ ਨੂੰ
 ਜਗਾਵਾਂਗਾ ਮੈਂ ਆਪ ।
 ਦਬਿਆ ਹੁਣ ਰਹਿਨਾਂ ਨਹੀਂ ।
 ਸਖ਼ਤੀਆਂ ਦੀ ਹੱਦ ਹੋਈ,
 ਬਸ ਹੋਰ ਕੁਛ ਸਹਿਨਾਂ ਨਹੀਂ ।
 ਹੁਣ ਅਸੀਂ ਆਜ਼ਾਦ ਹਾਂ ।
 ਅਪਨੇ ਦੇਸ਼ ਅੰਦਰ ਅਸੀਂ,
 ਆਪ ਹੁਣ ਆਬਾਦ ਹਾਂ ।
 ਅਸੀਂ ਨਹੀਂ ਚਾਹੁੰਦੇ
 ਅਮੀਰਾਂ ਦਾ ਕਦਾਚਿਤ ਰਾਜ ਹੁਣ ।
 ਅਸੀਂ ਚਾਹੁੰਦੇ ਹਾਂ
 ਗ਼ਰੀਬਾਂ ਦੇ ਸਿਰਾਂ ਤੇ ਤਾਜ ਹੁਣ ।
 ਬਸ ਬਰਾਬਰੀ ।
 ਖ਼ਤਮ—ਖ਼ਤਮ ਹੁਣ
 ਸਰਮਾਏਦਾਰੀ ।
 ਸਰਮਾਏਦਾਰੀ ਮੁਰਦਾਬਾਦ !
 ਜ਼ਿੰਦਗੀ ਵਿਚ ਇਨਕਲਾਬ,
 ਇਨਕਲਾਬ ਓ ਜ਼ਿੰਦਾਬਾਦ !

ਏਸ ਨਜ਼ਮ ਦੇ ਦੋ ਭਾਗ ਹਨ। ਇਕ ਭਾਗ ਗ਼ੁਲਾਮੀ ਦੇ ਸਮੇਂ ਦਾ ਰੋਣਾ ਹੈ। ਸਾਡੀਆਂ ਸੋਚਾਂ ਤੇ ਮੰਗਾਂ ਦਾ ਮੇਰੇ ਖ਼ਿਆਲ ਅਨੁਸਾਰ ਖਿੱਚਿਆ ਗਿਆ ਉਹਨਾਂ ਦਿਨਾਂ ਦਾ ਨਕਸ਼ਾ ਹੈ। ਸਾਡੇ ਦਿਲ ਹਨ—ਗੀਂਦ ਵਾਂਗ—ਥਾਂ ਥਾਂ ਠੋਕਰਾਂ ਖਾਂਦੇ ਹਨ, ਕਦਮ ਕਦਮ ਤੇ ਟੁੱਟਦੇ ਹਨ। ਦਿਮਾਗ਼ ਹਨ—ਪਰੇਸ਼ਾਨ ਹਾਲਤ ਵਿਚ। ਹੱਥ ਹਨ—ਮੰਗਤਿਆਂ ਵਾਂਗ ਅੱਡੇ ਹੋਏ। ਅਸੀਂ ਕੀ ਮੰਗਦੇ ਹਾਂ? ਕੁਛ ਨਹੀਂ, ਅਸੀਂ ਮੰਗਦੇ ਹਾਂ—ਚੰਗਾ ਜੀਵਨ, ਪਰਸਪਰ ਪਿਆਰ ਤੇ ਸ਼ਾਂਤੀ।

ਦੂਜਾ ਭਾਗ ੧੫ ਅਗਸਤ ੧੯੪੭ ਤੋਂ ਬਾਅਦ ਦੀ ਸਾਡੀ ਅਵਸਥਾ ਦੀ ਇਕ ਝਲਕ ਹੈ। ਆਜ਼ਾਦੀ ਐਣ ਨਾਲ ਅਸੀਂ ਆਪਣੇ ਆਪ ਨੂੰ ਬਦਲ ਚੁੱਕੇ ਮਹਿਸੂਸ ਕਰਦੇ ਹਾਂ। ਸਾਡੇ ਵਿਚ ਕੁਝ ਸਵੈ-ਭਰੋਸਾ ਹੈ, ਜਾਗ੍ਰਤ ਹੈ, ਦਲੇਰੀ ਵੀ ਹੈ ਤੇ ਅਸੀਂ ਉੱਚੇ ਉੱਠਨ ਦੀਆਂ ਸ਼ਾਹਸ਼ਾਂ ਰਖਦੇ ਹਾਂ। ਸਾਡਾ ਇਨਕਲਾਬ ਤੋਂ ਮਤਲਬ, ਵਰਹਿਆਂ ਬਾਅਦ ਮਿਲੀ ਆਜ਼ਾਦੀ ਨੂੰ ਗਵਾਣਾ ਨਹੀਂ। ਅਸੀਂ ਐਸ ਵੇਲੇ ਕੋਈ ਨਵਾਂ ਪਰੀਵਰਤਨ ਨਹੀਂ ਚਾਹੁੰਦੇ। ਅਸੀਂ ਮੁਲਕ ਦੀ ਅਜੇਹੀ ਹਾਲਤ ਵਿਚ ਕੋਈ ਨਵੇਂ ਨੇਤਾ ਨਹੀਂ ਲੋੜਦੇ। ਅਸੀਂ ਚਾਹੁੰਦੇ ਹਾਂ ਤਾਂ ਕੇਵਲ ਇਹ ਕਿ ਅਮੀਰਾਂ ਦੇ ਨਾਲ ਨਾਲ ਵਿਚਾਰੇ ਗ਼ਰੀਬਾਂ ਦੇ ਜੀਵਨ ਵੀ ਸੋਹਣੇ ਤੇ ਸੁਆਵਲੇ ਹੋਣ। ਇਨਸਾਨ ਦੀਆਂ ਘੱਟ ਤੋਂ ਘੱਟ ਲੋੜਾਂ, ਰੋਟੀ ਕਪੜਾ ਤੇ ਮਕਾਨ, ਉਹਨਾਂ ਨੂੰ ਨਸੀਬ ਹੋਣ; ਇਕ ਐਸਾ ਇਨਕਲਾਬ ਜਾਂ ਤਬਦੀਲੀ ਹੋਵੇ ਜਿਹੜੀ ਗ਼ਰੀਬਾਂ ਦੇ ਜੀਵਨ ਬਦਲ ਦੇਵੇ।

ਅਸੀਂ ਚਾਹੁੰਦੇ ਹਾਂ ਕਿ ਗ਼ਰੀਬ ਅਮੀਰ ਇਕੋ ਤਰਾਂ ਆਜ਼ਾਦੀ ਦੀ ਖ਼ੁਸ਼ੀ ਮਾਣ ਸਕਨ ਤੇ ਸਰਮਾਏਦਾਰੀ ਕਾਰਨ ਹੁੰਦੇ ਅਨਿਆਂ ਹਮੇਸ਼ਾਂ ਵਾਸਤੇ ਏਥੋਂ ਦੂਰ ਹੋ ਜਾਣ। ਗ਼ਰੀਬਾਂ ਨੂੰ ਵੀ ਮਾਣ ਦਿੱਤਾ ਜਾਵੇ ਉਸ ਦੁਰ ਦੁਰ ਕਾਰ ਦੀ ਥਾਂ ਜੋ ਕਿ ਅਜ ਕਲ ਉਹਨਾਂ ਲਈ ਆਮ ਹੈ।

ਜ਼ਿੰਦਗੀ ਦਾ ਸਫਰ

ਦੋ ਟੱਕਰਦੀਆਂ ਗੱਲਾਂ—

ਇਕ ਗੁਰ ਉਪਦੇਸ਼,

ਨਿੰਮ੍ਰਤਾ ਸਿਖਾਵੇ ।

ਇਕ ਸ਼੍ਰੋ—ਸਨਮਾਨ,

ਉੱਚਾ ਲਿਜਾਵੇ ।

ਖ਼ਿਆਲਾਂ ਦੀ ਕਾਂਗ

ਨਿਤ ਡੋਲਦੀ ਰਹੇ—

ਕਦੀ ਏਸ ਪਾਸੇ ।

ਕਦੀ ਓਸ ਪਾਸੇ ।

ਜੀਵਨ ਦੇ ਕਈ ਸਾਲ,

ਖ਼ਿਆਲਾਂ ਦੇ ਹੁੰਦਿਆਂ ਵੀ,

ਬੇਖ਼ਿਆਲੇ ਨਿਕਲ ਗਏ ।

ਕੁਛ ਮਨ ਦਾ ਵੇਗ ਹੋਰ ਸੀ,

ਦੁਨੀਆਂ ਦਾ ਅਸਰ ਹੋਰ ;

ਏਸ ਖਿੱਚੋਤਾਨ ਅੰਦਰ,

ਕੁਦਰਤ ਦੀ ਦਾਤ ਰੁੱਲ ਗਈ,

ਰੱਬ ਦਾ ਪਿਆਰ ਵੰਡਿਆ ਗਿਆ ;

ਪਛਤਾਵੇ ਦੇ ਹੰਝੂ

ਕਈ ਵੇਰ

ਆਏ, ਨਿਕਲ ਗਏ ।

ਕੁਛ ਬੀਤ ਗਿਆ ਏ,
 ਕੁਛ ਬੀਤਦਾ ਜਾ ਰਿਹੈ ।
 ਜ਼ਿੰਦਗੀ ਦਾ ਸਫਰ
 ਫੇਰ ਅੱਜ,
 ਅੱਖਾਂ ਦੇ ਅੱਗੇ ਆ ਰਿਹੈ ।

ਮੇਰੇ ਖਿਆਲ ਮੁੜ ਫਿਰ ਕੇ ਫੇਰ ਗੁੰਝਲ ਵਿਚ । ਨਿੰਮ੍ਰਤਾ
 ਗੁਰੂ-ਉਪਦੇਸ਼ ਹੈ । ਨਿਉਂ ਚਲਨਾਂ ਬਾਨੀ ਦੀ ਸਿਖਸ਼ਾ ਹੈ ਤੇ ਏਸਦੇ
 ਨਾਲ ਨਾਲ ਜ਼ਮਾਨੇ ਦੀ ਚਾਲ ਹੈ—ਸਵੈ-ਸਨਮਾਨ । ਕਾਇਦਾ ਹੈ,
 ਅਪਨੀ ਇੱਜ਼ਤ ਆਪ ਕਰੋ, ਦੁਨੀਆਂ ਵੀ ਤੁਹਾਡੀ ਇੱਜ਼ਤ ਕਰੇਗੀ ।
 ਆਪਨੇ ਆਪ ਨੂੰ ਨੀਵਾਂ ਸਮਝੋ, ਦੁਨੀਆਂ ਵੀ ਲਤਾੜ ਕੇ ਨਿਕਲ
 ਜਾਏਗੀ । ਸੋਚ ਹੈ ਤਾਂ ਇਹ ਕਿ ਜੀਵਨ ਵਿਚ ਇਨਸਾਨ ਕਿਸ ਚੀਜ਼
 ਦਾ ਲੜ ਫੜੇ ?

ਕਿਸੇ ਕਾਰਨ, ਮਨ ਵਿਚ ਰੱਬ-ਪਿਆਰ ਦੀ ਚਿਣਘ ਮੱਘੀ ।
 ਖਿਆਲ ਗੁਰੂ ਘਰ ਵਲ ਹੋਏ ਪਰ ਦੁਨੀਆਂ ਨੇ ਇਹ ਕੁਦਰਤ ਦੀ
 ਦਾਤ ਖੋਹ ਲਈ । ਹੋਰ ਪਿਆਰਾਂ ਨੇ ਰੱਬ ਦਾ ਪਿਆਰ ਵੰਡ
 ਲਿਆ । ਸੋਚ ਸੋਚ ਕੇ, ਕਈ ਵੇਰ ਪਛਤਾਵਾ ਹੁੰਦਾ ਹੈ ਕਿ ਮਨਾਂ !
 ਤੂੰ ਕਿਸ ਮਾਰਗ ਤੇ ਚੱਲਿਆ ਸੈਂ ਤੇ ਕਿਉਂ ਬਾਅਦ ਵਿਚ, ਏਸ
 ਰਸਤੇ ਤੋਂ ਪੱਛੜ ਗਿਓਂ ? ਇਕ ਦਿਨ ਪੁਰਾਣੇ ਜੀਵਨ ਤੇ ਇਕ
 ਨਜ਼ਰ ਫੇਰਦਿਆਂ ਫੇਰ ਸੋਚ ਰਿਹਾ ਸਾਂ ਕਿ ਸੋਚਾਂ ਨੇ ਇਨ੍ਹਾਂ ਸਤਰਾਂ
 ਦਾ ਰੂਪ ਲੈ ਲਿਆ । ਇਕ ਪਾਧੀ ਦੀ, ਥੋੜਾ ਜਿਹਾ ਪੈਂਡਾ ਚਲਕੇ,
 ਹਸਰਤ ਭਰੀ ਨਜ਼ਰ ਉੱਠਦੀ ਹੈ ਉਸ ਪੜਾਂ ਵਲ, ਜਿਹੜਾ ਕਿ ਉਹ
 ਲੰਘ ਆਇਆ ਹੈ, ਕੋਲੋਂ ਦੀ ਹੋਕੇ ।

ਮਿੱਟੀ-ਰੁਲਦੇ ਮੋਤੀ

ਤੱਕੋ ! ਕਿੰਝ ਉਹ ਚੜ੍ਹੀ ਏ ਘਟ ਕਾਲੀ ਕਾਲੀ ।
ਵੱਸ ਕੇ ਰਹਿਸੀ ਅੱਜ ਇਹ, ਨਾਂ ਜਾਸੀ ਖ਼ਾਲੀ ।
ਪੂਰਬ, ਪੱਛਮ, ਉੱਤਰ ਤੋਂ, ਕਿੰਝ ਹੋ ਹੋ ਕੱਠੇ ।
ਬੱਦਲ ਚੜ੍ਹ ਚੜ੍ਹ ਆ ਰਹੇ ਨੇ ਨੱਠੇ ਨੱਠੇ ।
ਹੁਣੇ ਘਟਾਵਾਂ ਕਾਲੀਆਂ, ਤਨੀਆਂ ਤਨੀਆਂ ।
ਪਲ ਮਗਰੋਂ ਲੋ ਲੱਥੀਆਂ, ਕਣੀਆਂ ਕਣੀਆਂ ।
ਵਰ੍ਹ ਰਹੀ ਇਹ ਬਰਸਾਤ ਹੈ ਬਸ ਹੁਣੇ ਹੁਣੇ ਆ ।
ਮਿੱਟੀ ਮੋਤੀ ਰੁਲ ਰਹੇ ਕੁਈ ਚੁਣੇ ਚੁਣੇ ਆ ।
ਕਿਤੇ ਕਿਤੇ ਕੋਈ ਬੱਦਲੀ ਉੱਡੇ ਉੱਚੇ ਉੱਚੇ ।
ਫਿਰੇ ਉਡਾਂਦੀ ਮੋਤੀਆਂ ਉਹ ਸੁੱਚੇ ਸੁੱਚੇ ।
ਕਦੀ ਕਦੀ ਉਹ ਦੂਰ ਜਹੇ ਜਦ ਬਿਜਲੀ ਗੱਜੇ ।
ਆਬੀ ਮੋਤੀ ਦਿਸ ਪੈਣ, ਅੰਧੇਰੇ ਕੱਜੇ ।

ਬਿਛ ਹਵਾ ਮਿਲ ਗਾ ਰਹੇ ਨੇ 'ਸਾਈ' 'ਸਾਈ' ।
 ਲੁੱਟ ਲੁੱਟ ਮੋਤੀ ਝੁੰਮਦੇ ਨੇ ਚਾਈ ਚਾਈ ।
 ਮੌਰ ਪਪੀਹੇ ਨੱਚ ਰਹੇ ਨੇ ਗਿੱਧੇ ਪਾ ਪਾ ।
 ਲਾਲ ਜਿਵੇਂ ਨੇ ਡਿੱਗ ਪਏ ਅਰਸ਼ਾਂ ਤੋਂ ਆ ਆ ।
 ਅੱਡੇ ਅੱਡੇ ਝੋਲੀਆਂ, ਹੁਣ ਲੱਗੋਂ ਕਾਰੇ ।
 ਬਾਕੀ ਵਸਦੇ ਸਾਂਭ ਲਓ ਇਹ ਮੋਤੀ ਸਾਰੇ ।

ਕਾਲੀਆਂ ਘਟਾਵਾਂ, ਬੱਦਲਾਂ ਦੇ ਇਕੱਠ ਤੇ ਪਲ ਮਗਰੋਂ
 ਕਣੀਆਂ । ਬਾਰਸ਼ ਦੇ ਕਤਰੇ ਮੋਤੀਆਂ ਵਾਂਗ ਸਾਫ਼ ਤੇ ਸੋਹਣੇ । ਐਉਂ
 ਲਗੇ ਜਿਵੇਂ ਸੁੱਚੇ ਮੋਤੀ ਮਿੱਟੀ ਵਿਚ ਰੁਲ ਰਹੇ ਨੇ । ਮੋਤੀਆਂ ਦੀ ਇਹ
 ਬੇਕਦਰੀ ਕੌਣ ਸਹਾਰੇ ; ਇਕ ਸਤਰ ਖ਼ਿਆਲ ਦੀ ਦੁਨੀਆਂ ਵਿਚੋਂ
 ਨਿਕਲੀ :-

ਮਿੱਟੀ ਮੋਤੀ ਰੁਲ ਰਹੇ ਕੁਈ ਚੁਣੇ ਚੁਣੇ ਆ ।

ਹਰ ਇਕ ਚੀਜ਼ ਨੂੰ ਉਸ ਦੀ ਕਦਰ ਤੇ ਮੰਗ, ਕੀਮਤ ਦੇਂਦੀਆਂ
 ਹਨ । ਕਿਸੇ ਚੀਜ਼ ਦੀ ਬੜੀ ਮੰਗ ਹੈ, ਬਹੁਤ ਕਦਰ ਕੀਤੀ ਜਾਂਦੀ ਹੈ
 ਉਸਦੀ—ਉਹ ਚੀਜ਼ ਬਹੁਮੁੱਲੀ ਬਨ ਜਾਂਦੀ ਹੈ । ਏਸੇ ਤਰਾਂ ਕਿਸੇ ਸ਼ੈ
 ਨੂੰ ਦੂਰ ਦੂਰ ਕਰੋ ਤੇ ਦੁਰਕਾਰੋ—ਉਹ ਚੀਜ਼ ਹੌਲੀ ਤੇ ਸਸਤੀ ਹੋ
 ਜਾਂਦੀ ਹੈ । ਬਰਸਾਤ ਦੀਆਂ ਬੂੰਦਾਂ ਸ਼ਾਇਦ ਕਿਸੇ ਨੂੰ ਪਿਆਰੀਆਂ
 ਨਹੀਂ ਲਗੀਆਂ । ਉਹਨਾਂ ਨੂੰ ਮਿੱਟੀ ਵਿਚ ਰੁਲਦਿਆਂ ਵੇਖ ਕੇ ਕਿਸੇ
 ਆਹ ਨਹੀਂ ਭਰੀ । ਉਹੋ ਸੁੱਚੇ ਮੋਤੀ, ਬੱਦਲਾਂ ਦੇ ਸੰਗ ਸੰਗ ਉੱਡਨ
 ਵਾਲੇ, ਮੇਰੀਆਂ ਅੱਖਾਂ ਸਾਮ੍ਹਣੇ, ਮਿੱਟੀ ਨਾਲ ਮਿੱਟੀ ਹੋ ਰਹੇ ਹਨ ।
 ਹਾਇ ਕੀ ਕਰਾਂ, ਦਿਲ ਜਰ ਨਹੀਂ ਸਕਦਾ । ਅਰਸ਼ਾਂ ਦੀ ਚੀਜ਼ ਮਿੱਟੀ

ਦੀ ਲਪੇਟ ਵਿਚ—ਕੋਈ ਚੁਣੇ ਚੁਣੇ ਮਿੱਟੀ ਰੁਲ ਰਹੇ ਮੋਤੀਆਂ ਨੂੰ,
 ਛੇਤੀ ਕਰੇ। ਬ੍ਰਿਛ ਝੁੰਮਦੇ ਇਹਨਾਂ ਮੋਤੀਆਂ ਨੂੰ ਲੁੱਟ ਲੁੱਟ ਕੇ !
 ਮੇਰ ਪਪੀਹੇ ਨਚਦੇ ਇਹਨਾਂ ਲਾਲਾਂ ਨੂੰ ਪਾ ਕੇ ! ਓਹ ਕੀ
 ਇਨਸਾਨ ਪਸ਼ੂ ਪੰਛੀ, ਬ੍ਰਿਛਾਂ ਤੋਂ ਵੀ ਗਿਆ ਗੁਜ਼ਰਿਆ ਹੈ
 ਕੁਦਰਤ ਦੀਆਂ ਰੰਗੀਨੀਆਂ ਏਸਨੂੰ ਬੇਮਤਲਬ ਜਾਪਦੀਆਂ ਹਨ ।
 ਮੇਰਾ ਠੇਸ ਖਾਧਾ ਹੋਇਆ ਦਿਲ ਤੇ ਏਸ ਤਰਾਂ ਕਰਦਾ ਹੈ ਕਿ
 ਹੋਰ ਇਕ ਮੋਤੀ ਵੀ ਮਿੱਟੀ ਤੇ ਨਾਂ ਡਿੱਗੇ । ਅਸੀਂ ਝੋਲੀਆਂ
 ਖਿਲਾਰ ਲਈਏ ਤੇ ਬਾਕੀ ਵਸਦੇ ਸਾਰੇ ਦੇ ਸਾਰੇ ਮੋਤੀ
 ਜਾਂਭੀ ਜਾਈਏ ।

✽

ਪੁਨਰ-ਮਿਲਨ

ਦੂਰ ਪਹਾੜੀਆਂ ਤੋਂ,
ਬੰਦਲਾਂ ਤੋਂ ਵੀ ਦੂਰ;
ਨੀਲੇ ਦੇ ਥੱਲੇ
ਸਹਿਜ ਸਹਿਜ
ਜਾ ਰਿਹਾ
ਮੇਰਾ ਵਜੂਦ—
ਮੰਜ਼ਲ ਦੀ ਓਰ।

ਸੂਰਜ ਦੀਆਂ ਕਿਰਨਾਂ ਦਾ ਸਾਥ
ਪਾਣੀਆਂ ਦੇ ਚੌੜ੍ਹੇ ਨਾਲ
ਤੇਜ਼ ਤੇਜ਼;
ਪੰਛੀ ਉਡਾਰੀ ਵਾਂਗ
ਅੱਗੇ ਵੱਧ ਰਿਹਾ ਏ
ਮੇਰਾ ਦਿਲ—
ਹਵਾ ਦੀ ਤੋਰ।

ਨੇੜੇ ਮੈਦਾਨਾਂ ਦੇ ਕਿਤੇ
 ਨੀਵੇਂ ਨੀਵੇਂ
 ਮਹਿਰਮ ਕੋਈ !
 ਖਿੱਚ ਰਿਹੈ
 ਓਸ ਦਾ ਪਿਆਰ,
 ਏਓਂ ਜਿਵੇਂ
 ਗੁੱਡੀ ਦੀ ਡੋਰ ।

ਏਧਰ ਓਧਰ ਬੇਵਸੀ;
 ਵਿਛੜੇ ਆਕਾਰ ਦੇ
 ਲੋਚ ਰਹੇ
 ਪੁਨਰ-ਮਿਲਨ;
 ਧਰ ਵਿਛੋੜਾ
 ਸ਼ਬਰੋਂ ਕਿਓਂ
 ਮਨਜ਼ੂਰ ਹੈ
 ਕੁਦਰਤ ਨੂੰ ਹੋਰ ।

ਇਕ ਰੇਲ ਗੱਡੀ ਦਾ ਸਫਰ । ਗੱਡੀ ਪਹਾੜ ਤੋਂ ਮੈਦਾਨਾਂ ਵਲ
 ਜਾ ਰਹੀ ਹੈ । ਗੱਡੀ ਦੇ ਨਾਲ ਨਾਲ ਖਿਆਲ ਵੀ ਹਰਕਤ ਕਰਦੇ
 ਹਨ । ਮੈਂ ਸੋਚਦਾ ਹਾਂ ਦਿਲ ਹੀ ਦਿਲ ਵਿਚ ਕਿ ਮੈਂ ਕਿੱਧਰ ਜਾ ਰਿਹਾ
 ਹਾਂ ? ਸ਼ਾਇਦ ਇਕ ਖਿਆਲੀ ਮੰਜ਼ਲ ਵਲ । ਓਹ ਮੰਜ਼ਲ ਮੇਰੇ
 ਪਿਆਰੇ ਤਕ ਹੈ ਤੇ ਓਹ ਪਿਆਰਾ ਕਿਤੇ ਦੂਰ ਮੈਦਾਨਾਂ ਵਿਚ ਰਹਿੰਦਾ ਹੈ ।
 ਮਿਲਾਪ ਲਈ ਅੱਗੇ ਅੱਗੇ ਵੱਧ ਰਿਹਾ ਦਿਲ ਉਤਸ਼ਾਹ ਦੀ ਇਕ
 ਝਲਕ ਵਰਸ਼ਾਂਦਾ ਹੈ ।

ਪਹਿਲੇ ਬੰਦ ਵਿਚ ਗੱਡੀ ਦੀ ਰਫਤਾਰ ਹੌਲੀ ਹੈ ਤੇ ਏਸੇ ਲਈ
 ਨੀਲੇ ਦੇ ਥੱਲੇ
 ਸਹਿਜ ਸਹਿਜ
 ਜਾ ਰਿਹਾ
 ਮੇਰਾ ਵਜੂਦ

ਦੂਜੇ ਬੰਦ ਵਿੱਚ ਗੱਡੀ ਤੇਜ਼ ਹੁੰਦੀ ਜਾ ਰਹੀ ਹੈ। ਪਹਾੜੀਆਂ
 ਦੂਰ ਹੁੰਦੀਆਂ ਜਾ ਰਹੀਆਂ ਹਨ ਤੇ ਬੰਦਲ ਵੀ ਗੰਮਦੇ ਜਾ ਰਹੇ ਹਨ।
 ਹਾਂ ਸੂਟਜ਼ ਦੀਆਂ ਕਿਟਨਾਂ ਸਾਥੀ ਹਨ ਤੇ ਮੇਰੇ ਨਾਲ ਨਾਲ ਚੱਲ
 ਰਹੀਆਂ ਹਨ। ਰਾਹ ਦੇ ਦ੍ਰਿਸ਼ ਮੇਰੀ ਮਿਲਾਪ ਦੀ ਚਾਹ ਦੇ ਪ੍ਰਤਿ-ਬਿੰਬ
 ਹਨ—ਪਾਣੀਆਂ ਦੇ ਰੋੜ੍ਹ ਨਾਲ ਤੇਜ਼ ਤੇਜ਼; ਪੰਛੀਆਂ ਦੀ ਉਡਾਰੀ, ਹਵਾ
 ਦੀ ਚਾਲ, ਸਭ ਮੇਰਾ ਉਤਾਵਲਾਪਨ ਜ਼ਾਹਰ ਕਰਦੇ ਹਨ। ਮਹਿਰਮ ਦਾ
 ਪਿਆਰ ਖਿੱਚਾਂ ਪਾ ਰਿਹਾ ਹੈ। ਮਿਲਾਪ ਦੀਆਂ ਤਾਂਘਾਂ ਅਟਕਾਇਆਂ
 ਨਹੀਂ ਅਟਕਦੀਆਂ ਪਰ ਹਾਲੇ ਵੀ ਇਕ ਚੱਕਰ ਹੈ। ਰਸਤੇ ਵਿਚ ਇਕ
 ਥਾਂ ਹੋਰ ਰੁਕਨਾਂ ਹੈ ਤੇ ਓਥੇ, ਪਤਾ ਨਹੀਂ, ਕਿੰਨੇ ਦਿਨ ਹੋਰ ਲੱਗ
 ਜਾਣ।

ਅਖੀਰਲਾ ਬੰਦ ਬੇਵਸੀ ਦੀ ਤਸਵੀਰ ਖਿੱਚਦਾ ਹੈ। ਹਸਰਤ
 ਭੁਲੁ ਭੁਲੁ ਪੈਂਦੀ ਹੈ। ਵਿਛੋੜੇ ਦਾ ਕਾਂਡ ਹਾਲੀ ਮੁੱਕਾ ਨਹੀਂ—ਸਬਰ
 ਕਿਉਂ ?

ਪੈਰਾਂ ਵਿੱਚ

ਪੈਰਾਂ ਵਿੱਚ ਗੰਡੋਏ
ਪਾਣੀਆਂ ਮਾਰੇ,
ਧਰਤੀਓਂ ਆਏ ਬਾਹਰ ;
ਲੱਖਾਂ ਮਰ ਗਏ
ਕੱਟ ਗਏ ਸੁਹਦੇ ।
ਏਵੇਂ ਮਹਾਂ-ਭਿਆਨਕ ਯੁੱਧ ਵਿੱਚ,
ਛੇ ਸਾਲਾਂ ਦੇ ਅੰਦਰ ਕਿੰਨੇ,
ਲੱਖਾਂ ਮਰ ਗਏ,
ਕੱਟ ਗਏ ਸੁਹਦੇ ।
ਕੀ ਹਸਤੀ ?
ਕਿਨ ਜਾਣੇ ਬੁੱਝੇ ?
ਪਾਣੀ-ਬੁਲਬੁਲੇ
ਉੱਭਰੇ, ਮਿਟ ਗਏ;
ਹਾ ਹਾ ਕਾਰ ਜਗਤ ਦੇ ਅੰਦਰ
ਹੰਝੂ ਬੇਮੁਹਾਰੇ
ਕਸਕਾਂ ਸੀਨੇ
ਪੀੜਤ ਹਿਰਦੇ
ਕਿਸੇ ਕਿਸੇ ਦੇ ਤਰਲੇ ਮਿੰਨਤਾਂ
ਨਿਤ ਅਰਜੋਈਆਂ,
ਮੁੜ ਘਰ ਆਵੇ ਰਮਤਾ ਸਿਪਾਹੀ ॥

ਮੁੱਕੀ ਲੜਾਈ
ਤੇ ਮੁੱਕੀਆਂ ਰੀਝਾਂ,
ਐਣ ਵਾਲਾ ਘਰ ਆਇਆ ਨਾਂ ।
ਪਰਦੇਸੀ ਮੀਤ—
ਟੁਰ ਗਿਆ ਐਸੇ ਦੇਸ
ਜਿੱਥੋਂ ਮੁੜ ਨਾ ਆਵੇ ਕੋਈ ।

ਦੋ ਦਿਨ
ਦੁਖ ਦਰਦ ਦੇ ਕਿੱਸੇ ;
ਫੇਰ ਓਹ
ਖਾਨਾ ਤੇ ਪੀਣਾ ।
ਹਾਸੇ ਠੱਠੇ
ਰੰਗ ਤਮਾਸ਼ੇ ;
ਹੱਸਨਾਂ
ਮਨ ਪਰਚਾਨਾ, ਜੀਣਾ ।
ਕਦੇ ਕਦਾਈਂ
ਵਰ੍ਹੇ ਛਿਮਾਹੀਂ
ਉਗਮ ਪਵੇ
ਕਿਤੇ ਦਿਲ ਦੇ ਅੰਦਰ,
ਭੁੱਲੀ ਭਟਕੀ ਯਾਦ ।
ਐਓਂ ਜਿਵੇਂ
ਕਾਲੇ ਬੱਦਲਾਂ ਵਿੱਚ
ਚਮਕ ਜਾਵੇ
ਬਿਜਲੀ ਦੀ ਤਾਰ ।

ਬਸ ਏਨਾਂ ਹੀ
 ਬਾਕੀ ਰਿਹਾ ਨਿਸ਼ਾਨ;
 ਉਨ੍ਹਾਂ ਲੱਖਾਂ ਕਰੋੜਾਂ ਦਾ
 ਰੁੱਲ ਗਏ ਜੋ
 ਪੈਰਾਂ ਵਿੱਚ
 ਗੰਡੋਇਆਂ ਵਾਂਗ ਨਕਾਰੇ ।
 ਕਈਆਂ ਅੱਖਾਂ ਦੇ ਤਾਰੇ ।

ਪਤਾ ਨਹੀਂ ਕਿਸ ਖ਼ਿਆਲ ਦੇ ਮਾਰੇ,
 ਦੇਸ਼ ਤੋਂ ਨਿਕਲੇ ਬਾਹਰ;
 ਤਿਆਗ ਕੇ ਸਭ ਕੁੱਛ,
 ਰੱਨ ਵਿੱਚ ਨਿੱਤਰੇ—
 ਉਹ ਧਰਤੀ ਕਰ ਗਏ ਲਾਲ ।
 ਖ਼ੂਨ ਦੀ ਹੌਲੀ ਨਾਲ ।

ਇਕ ਵਾਰੀ ਬਾਰਸ਼ ਹੋਈ। ਸਾਰੇ ਜੱਲ ਥੱਲ ਹੋ ਗਿਆ।
 ਵਿਚਾਰੇ ਗੰਡੋਏ, ਜਿਹੜੇ ਧਰਤੀ ਦੇ ਉੱਪਰ ਨਹੀਂ, ਥੱਲੇ ਰਹਿੰਦੇ ਹਨ,
 ਪਾਣੀਆਂ ਮਾਰੇ ਬਾਹਰ ਨਿਕਲ ਆਏ। ਬਾਹਰ ਜੂ ਆਏ ਤੇ ਉਨ੍ਹਾਂ ਦੀ
 ਮੌਤ ਵੀ ਨਾਲ ਨਾਲ ਆਈ। ਪੈਰਾਂ ਵਿੱਚ ਆਏ, ਮਿੱਧੇ ਗਏ ਤੇ ਕਿੰਨੇ
 ਹੀ ਕਟ ਗਏ। ਏਸ ਦ੍ਰਿਸ਼ ਨੇ ਮੇਰੇ ਸਾਮ੍ਹਣੇ ਇਕ ਖ਼ਿਆਲ ਲੈ ਆਂਦਾ
 ਤੇ ਮੈਂ ਸੋਚਿਆ ਕਿ ਸਾਡੇ ਉਹ ਵੀਰ ਜਿਹੜੇ ਇਕ ਬਦੇਸ਼ੀ ਕੌਮ ਦੀ
 ਖ਼ਾਤਰ ਘਰਾਂ ਨੂੰ ਛੱਡ ਛੱਡ ਕੇ ਨਿਕਲੇ ਤੇ ਬਾਹਰ ਦੂਰ ਦੇਸ਼ਾਂ ਵਿੱਚ ਉਨ੍ਹਾਂ
 ਦੇ ਦੁਸ਼ਮਣਾਂ ਨਾਲ ਲੜਨ ਚਲੇ ਗਏ, ਉਨ੍ਹਾਂ ਸ਼ਹੀਦਾਂ ਦੀ ਹਸਤੀ ਇਨ੍ਹਾਂ

ਗੰਡਇਆਂ ਨਾਲੋਂ ਕਿੱਨੀ ਕੂ ਵੱਖਰੀ ਸੀ। ਉਨ੍ਹਾਂ ਦਾ ਜੀਵਨ, ਪਾਣੀ ਦੇ ਬੁਲਬੁਲੇ ਵਾਂਗ ਉੱਭਾਰਿਆ ਤੇ ਮਿੱਟ ਗਿਆ ਤੇ ਏਸ ਤੋਂ ਬਾਅਦ ਕੀ? ਕੁਛ ਨਹੀਂ। ਵੱਧ ਤੋਂ ਵੱਧ ਅਸੀਂ ਅਵਸੋਸ ਕੀਤਾ—ਦੋ ਦਿਨ। ਰੋਏ ਪਿੱਟੇ, ਅੱਥਰੂ ਕੋਰੇ—ਕੁਛ ਦੇਰ, ਪਰ ਫੇਰ, ਸਹਿਜੇ ਸਹਿਜੇ, ਜ਼ਿੰਦਗੀ ਦੇ ਰੰਗ ਤਮਾਸ਼ੇ ਸਾਨੂੰ ਭਰਮਾਣ ਵਿੱਚ ਬਾਜ਼ੀ ਲੈ ਗਏ ਤੇ ਅਸੀਂ ਮੁੜ 'ਓਹੋ ਚਾਲ ਬੇਫ਼ਰੀ' ਤੇ ਤੁਰ ਪਏ। ਹੋਰ ਤੇ ਹੋਰ, ਇਕ ਪੱਤਨੀ ਵੀ ਆਪਣੇ ਪਤੀ ਨੂੰ ਗੁਆ ਕੇ, ਸਬਰ ਦਾ ਘੁੱਟ ਪੀ ਲੈਂਦੀ ਹੈ। ਜੀਉਂਦੀ ਹੈ ਤੇ ਜੀਉਂਦਿਆਂ, ਕਦੀ ਕਦੀ ਹੱਸਨਾ ਵੀ ਪੈ ਜਾਂਦਾ ਹੈ। ਸਮੇਂ ਦੀ ਮਲੂਮ ਦੁੱਖ ਨੂੰ ਦਿਨੋ ਦਿਨ ਘਟਾਈ ਜਾਂਦੀ ਹੈ। ਜ਼ਖ਼ਮ ਮਿਲਦਾ ਜਾਂਦਾ ਹੈ ਤੇ ਸਾਂਈਂ ਭੁੱਲਦਾ ਜਾਂਦਾ ਹੈ। ਉਹ ਕਿਹਾ ਕਰਦੀ ਸੀ ਜੀਓ! ਮੈਂ ਤੁਹਾਡੇ ਬਿਨਾਂ ਜੀਅ ਨਾ ਸੱਕਾਂਗੀ ਪਰ ਨਹੀਂ ਮੋਇਆਂ ਨਾਲ ਕਦੇ ਕੋਈ ਮਰਿਆ ਨਹੀਂ। ਹਾਂ, ਔਂਦੀ ਹੈ ਕਦੀ ਕਦੀ, ਕੋਈ ਭੁੱਲੀ ਭਟਕੀ ਯਾਦ ਏਤੂੰ ਜਿਵੇਂ ਕਾਲੇ ਕਾਲੇ ਬੱਦਲਾਂ ਵਿਚ ਬਿਜਲੀ ਦੀ ਵਿੰਗੀ ਟੋਡੀ ਤਾਰ, ਮਿੱਟ ਦੀ ਮਿੱਟ ਚਮਕਦੀ ਹੈ। ਬਸ ਏਨਾਂ ਹੀ ਰਹਿ ਜਾਂਦਾ ਹੈ—ਕੇਵਲ ਏਨਾਂ—ਨਿਸ਼ਾਨ, ਉਨ੍ਹਾਂ ਲੱਖਾਂ ਕਰੋੜਾਂ ਦਾ ਜੋ ਕਦੇ ਰੁੱਲ ਗਏ, ਗੰਡਇਆਂ ਵਾਂਗ ਨਕਾਰੇ ਸੁਹਦੇ, ਪੈਰਾਂ ਵਿੱਚ।

ਪਿਆਰ ਕਿ ਪਾਪ

ਕਿਸੇ ਕਰਨੀ ਦਾ ਸ੍ਰਾਪ ।
ਖੁੰਝੇ ਵੇਲਿਆਂ ਦਾ ਪਾਪ ।
ਮੇਰੇ ਸਦਾ ਸਦਾ ਨਾਲ ।
ਮੇਰਾ ਕਾਲ ! ਮੇਰਾ ਕਾਲ !

ਇਕ ਯਾਦ ਕਿਸੇ ਵੀ—
ਮੇਰੇ ਹੱਥਾਂ ਦੀ ਕੜੀ ।
ਸੌਣ ਮਾਂਹ ਦੀ ਝੜੀ ।
ਇਕ ਪਿਆਰ ਕਿਸੇ ਦਾ—
ਮੇਰੀ ਜ਼ਿੰਦਗੀ ਸੀ ਆਪ ।
ਭਾਵੇਂ ਦੁਨੀਆਂ ਲਈ ਪਾਪ ।
ਖੋਰ ਖੋਰ ਖਾ ਗਿਆ ਏ—
ਏਹੋ ਪਾਪ ਦਾ ਖਿਆਲ ।
ਮੇਰੇ ਸਦਾ ਸਦਾ ਨਾਲ ।

ਮੇਰਾ ਸ੍ਰਾਸ ਸ੍ਰਾਸ ਜਾਪ
ਬਿਲਕੁਲ ਐਵੇਂ ਅਜਾਈ ।
ਜੇਕਰ ਸਭ ਕੁਛ ਅਟੱਲ

'ਅਨਹੋਣੀ' ਦੀ ਨਿਆਈਂ ।
 ਇਨ੍ਹਾਂ ਪੱਤਿਆਂ ਤੇ ਵੀ ਪ੍ਰਬੱਲ
 ਜੇ ਕੋਈ ਹੁਕਮ ਉੱਤੋਂ ਵਾਲਾ ।
 ਕੋਈ ਰੇਖ ਨਹੀਂ,
 ਮੇਖ ਨਹੀਂ,
 ਤੇ ਨਾਂ ਹੀ ਉਪਰਾਲਾ ।
 ਫੇਰ ਕੀ ਸਵਾਰੇ ?
 ਮੇਰਾ ਦਿਲ ਨਾਲ ਹਾੜਾ
 ਜਾਂ ਬੇਦਿਲਾ ਪਸਚਾਤਾਪ ।
 ਮੇਰਾ ਪਿਆਰ ਰਹੇ ਪਾਪ ।

ਧੁੱਪ ਛਾਂ ਵਾਂਗ ਇਕ ਵਿਸ਼ ਦੇ ਦੋ ਰੂਪ । ਇਕ 'ਪਿਆਰ'
 ਜਿਹੜਾ ਸਮੇਂ ਦੇ ਫੇਰ ਬਦਲ ਨਾਲ ਸ਼ਾਇਦ 'ਪਾਪ' ਸਮਝਿਆ ਜਾਣ
 ਲੱਗਾ । ਆਖਦੇ ਹਨ ਸਮਾਂ ਬਦਲਨ ਨਾਲ ਕੌਣ ਨਹੀਂ ਬਦਲਦਾ ?
 ਬਦਲਨਾਂ ਕੁਦਰਤ ਦਾ ਨਿਯਮ ਹੈ । ਕੋਈ ਚੀਜ਼ ਸਥਿਰ ਨਹੀਂ ।
 ਚੰਗਾ ਹੁੰਦਾ ਜੇਕਰ ਮੇਰੇ ਖਿਆਲ ਵੀ ਸਮੇਂ ਦੇ ਨਾਲ ਨਾਲ ਬਦਲ
 ਜਾਂਦੇ । ਪਰ ਪਿਆਰ, ਨਿਵਾਣ ਵੱਲ ਰੁੜ੍ਹਦੇ ਪਾਣੀ ਵਾਂਗ, ਜਜ਼ਬੇ ਦੀ
 ਰੋ ਨਾਲ ਵਹਿੰਦਾ ਤੁਰਿਆ ਜਾਂਦਾ ਹੈ, ਅਪਨੇ ਆਲੇ ਦੁਆਲੇ ਤੋਂ ਬੇਅਸਰ
 ਤੇ ਦੁਨੀਆਂ ਦੀ ਘੁੱਰ ਘੁੱਰ ਤੋਂ ਬੇਖਬਰ । ਏਹੋ ਹਾਲ ਸ਼ਾਇਦ ਮੇਰਾ ਸੀ ।

ਇਹ ਨਜ਼ਮ ਕੁਛ ਇਨ੍ਹਾਂ ਜੱਕੋ ਤੱਕਿਆਂ ਵਿੱਚ ਹੀ ਲਿਖੀ ਗਈ
 ਹੈ । ਪਿੱਛੇ ਹੋ ਚੁੱਕੀਆਂ ਗੱਲਾਂ ਨੂੰ ਸੋਚਨ ਤੇ ਕਦੀ ਏਹੋ ਪਿਆਰ 'ਪਾਪ'
 ਦਾ ਭਿਆਨਕ ਰੂਪ ਧਾਰਨ ਕਰ ਲੈਂਦਾ ਹੈ ਤੇ ਏਓਂ ਪ੍ਰਤੀਤ ਹੁੰਦਾ ਹੈ

ਜਿਵੇਂ ਕੋਈ ਕਿਸੇ ਵਲੋਂ ਦਿੱਤਾ ਗਿਆ ਸ਼ਾਪ ਸ਼ਾਇਦ ਮੇਰੇ ਅੱਗੇ
ਆਇਆ ਹੈ। ਨਾਲ ਨਾਲ ਏਸੇ ਪਾਪ ਦਾ ਖ਼ਿਆਲ ਮੈਨੂੰ ਕਾਲ ਵਾਂਗ
ਗੁੱਸ ਰਿਹਾ ਜਾਪਦਾ ਹੈ ਤੇ ਅੱਜ ਵੀ ਪੈਰੋ ਪੈਰ ਪਿੱਛਾ ਕਰ ਰਿਹਾ ਹੈ
ਪਰਛਾਵੇਂ ਵਾਂਗ।

ਦੂਜੇ ਬੰਦ ਵਿੱਚ ਇਹ ਅਵਸਥਾ ਬਦਲ ਗਈ ਹੈ। ਤਸਵੀਰ
ਦਾ ਦੂਜਾ ਪਾਸਾ ਸਾਮ੍ਹਣੇ ਆਂਦਾ ਹੈ। ਪਿਆਰ ਦੀਆਂ ਬੀਤੀਆਂ ਘੜੀਆਂ
ਇਕ ਨਵੇਂ ਵਹਿਣ ਵਿੱਚ ਰੋੜ੍ਹ ਦੇਂਦੀਆਂ ਹਨ। ਹੱਥ ਜੁੜ ਜਾਂਦੇ ਹਨ।
ਅੱਖਾਂ ਵੱਸ ਪੈਂਦੀਆਂ ਹਨ, ਜ਼ਾਰੋ ਜ਼ਾਰ, ਸੌਣ ਮਾਂਹ ਦੀ ਝੜੀ ਵਾਂਗ।

ਤੀਜੇ ਬੰਦ ਵਿਚ ਖ਼ਿਆਲ ਦਾ ਘੋਲੂ ਫੇਰ ਜ਼ੋਰਾਂ ਤੇ ਹੈ। ਪਸਚਾਤਾਪ
ਦਾ ਪਾਸਾ ਕੁਛ ਚਿਰ ਲਈ ਭਾਰਾ ਜਾਪਦਾ ਹੈ। ਸੋਚਦਾ ਹਾਂ ਸ਼ਾਸ ਸ਼ਾਸ
ਜਾਪ ਕਰਾਂ ਪਰ ਕੀ ਲਾਭ? ਕਹਿੰਦੇ ਹਨ 'ਹੋਣੀ' ਜ਼ਰੂਰ ਹੋ ਕੇ ਰਹਿੰਦੀ
ਹੈ ਤੇ ਨਾਂ ਹੋਣ ਵਾਲੀ ਗੱਲ, 'ਅਣਹੋਣੀ' ਕਦੀ ਨਹੀਂ ਹੁੰਦੀ, ਭਾਵੇਂ
ਕੁਝ ਵੀ ਹੋਵੇ। ਖ਼ਿਆਲ ਕੀਤਾ ਜਾਂਦਾ ਹੈ ਕਿ ਸਭ ਕੁਛ ਅਟੱਲ ਹੈ।
ਪੱਤੇ ਵੀ ਕੁਦਰਤ ਦੇ ਹੁਕਮ ਤੋਂ ਬਿਨਾਂ ਹਿਲ ਨਹੀਂ ਸਕਦੇ ਤੇ 'ਕਰਨੀ
ਭਰਨੀ' ਭੀ ਅਮੋਟ ਹੈ। ਕੋਈ ਰੇਖ ਵਿੱਚ ਮੇਖ ਵੱਜਨੀ ਅਸੰਭਵ ਹੈ।
ਕੋਈ ਉਪਰਾਲਾ ਕੀਤੇ ਕਾਰਿਆਂ ਉੱਪਰ ਪਾਣੀ ਨਹੀਂ ਫੇਰ ਸਕਦਾ।

ਜੇਕਰ ਨਿਯਮ ਏਹੋ ਹੀ ਹੈ ਤਾਂ ਮੇਰਾ ਪਸਚਾਤਾਪ ਕਿਸ ਕੰਮ?
ਮੇਰੇ ਦਿਲ ਦਾ ਭਾਰ ਹੋਲਾ ਨਹੀਂ ਹੋ ਸਕਦਾ। ਮੇਰੇ ਮਨ ਨੂੰ ਲੱਗੀ ਜੋਕ
ਹੱਟ ਨਹੀਂ ਸਕਦੀ। ਮੇਰਾ ਪਿਆਰ, ਜੇਕਰ ਇਹ ਪਾਪ ਸੀ, ਤਾਂ ਪਾਪ
ਹੀ ਰਹੇ ਪਰ ਕੀ ਇਹ ਪਾਪ ਸੀ? ਸ਼ਾਇਦ ਨਹੀਂ।

ਰੱਬੀ ਹੋਂਦ

ਭਰ ਦੁਨੀਆਂ ਦੇ ਰੰਗ ਤਮਾਸ਼ੇ,
ਬਿਰਥੇ ਨੇ, ਸਭ ਬਿਰਥੇ।
ਮਨ-ਬਿਰਤੀ ਮ੍ਰਿਗ-ਤ੍ਰਿਸ਼ਨਾ ਵਾਂਗਰ,
ਰਾਸ ਨਾਂ ਆਵੇ ਇੱਥੇ।

ਸ਼ਾਂਤ-ਨਗਰ ਤੇ ਅਸਾਂ ਵਿਚਾਲੇ,
ਬੇਸਮਝੀ ਦਾ ਪਰਦਾ।
ਅਨ-ਡਿੱਠੀ ਜਾਂ ਅਪ੍ਰਾਪਤ ਵਸਤੂ,
ਭ੍ਰਮ ਹੈ ਕੇਵਲ ਮਨ ਦਾ।

ਸਦੀਆਂ-ਬੱਧੀ ਪੁੱਛ ਚਿਰੋਕੀ,
ਖੇੜਾ ਕੀ ਏ ? ਕਿਉਂਕਰ ਲੱਭੇ।
ਆਸਾਂ ਰੱਖੀਆਂ ਮਨ ਵਿਚ ਕੀ ਕੀ ?
ਵੇਖੀਏ ਸੱਜੇ ਖੱਬੇ।

ਨਵੇਂ ਜੁੱਗ ਦੀਆਂ ਨਵੀਆਂ ਗੱਲਾਂ,
ਅਕਲ ਬਹਿਸ ਦਾ ਚੱਕਰ।

ਸਾਇੰਸ, ਧੌਰਮ, ਫਲਸਫਾ ਪੜ੍ਹ ਪੜ੍ਹ,
ਮਗਜ਼ ਮਾਰਦੇ ਟੱਕਰ ।

ਸੁਝ ਅਸਾਡੀ ਅੱਖਾਂ-ਮੀਟੀ,
ਅਸਲੀ ਗੱਲ ਨਾਂ ਜਾਣੇ ।
ਜਿਓਂ ਮੇਲੇ ਵਿੱਚ ਬਾਲ ਗੁਆਚਾ,
ਭੁੱਲਾ ਮੌਜਾਂ ਮਾਣੇ ।

ਕੁਦਰਤ ਦੇ ਹਰ ਜ਼ਰਰੇ ਅੰਦਰ,
ਅੱਖ ਦੇ ਹਰ ਪਲਕਾਰੇ ।
ਰੱਬੀ ਹੋਂਦ ਇਉਂ ਅਨੁਭਵ ਹੋਵੇ,
ਜਿਓਂ ਦਿਨ-ਦੀਵੀਂ ਤਾਰੇ ।

ਕੁਝ ਉੱਚੀਆਂ ਉਡਾਰੀਆਂ ਲੱਗੀਆਂ ਹਨ ਏਸ ਕਵਿਤਾ ਵਿਚ ।
 ਚਿਆ ਗਿਆ ਹੈ ਕਿ ਰੰਗ ਤਮਾਸ਼ਿਆਂ ਦਾ ਕੋਈ ਅੰਤ ਹੈ ਜਾਂ ਨਹੀਂ ।
 ਇਨ੍ਹਾਂ ਨੂੰ ਮਾਣਨਾਂ ਜੀਵਨ ਨੂੰ ਪ੍ਰਫੁੱਲਤ ਕਰਦਾ ਹੈ ਜਾਂ ਇਨ੍ਹਾਂ ਤੋਂ
 ਦੂਰ ਰਹਿਨਾਂ ਸਿੱਧੇ ਸਾਢੇ ਜੀਵਨ ਲਈ ਠੀਕ ਹੈ ਤੇ ਵਕਤ ਘਾ ਕੇ
 ਏਸ ਨਾਲ ਮਨ ਵਿਚ ਸੰਤੁਸ਼ਟਤਾ ਆ ਜਾਂਦੀ ਹੈ । ਰੱਬ ਨੂੰ ਪਾਣਾ
 ਔਖਾ ਹੈ ਜਾਂ ਸੌਖਾ । ਉਸ ਸ਼ਾਂਤ-ਨਗਰ ਤੇ ਸਾਡੇ ਵਿਚਾਲੇ
 ਕਿਹੜੀਆਂ ਦੀਵਾਰਾਂ ਹਨ । ਅਸੀਂ ਖੇੜਾ ਲੱਭਦੇ ਹਾਂ । ਜਣੇ ਜਣੇ ਤੋਂ
 ਆਸ ਰਖਦੇ ਹਾਂ ! ਸੁੱਖ, ਸ਼ਾਨਤੀ, ਧਨ, ਇੱਜ਼ਤ, ਮਸ਼ਹੂਰੀ-ਅਸੀਂ
 ਕੀ ਕੀ ਉਮੈਦ ਕਰਦੇ ਹਾਂ ਦੁਨੀਆਂ ਪਾਸੋਂ ।

ਨਵਾਂ ਜੁੱਗ ਤਰੱਕੀ ਦਾ ਜੁੱਗ ਹੈ । ਅਸੀਂ ਕਈ ਅਸੰਭਵ ਚੀਜ਼ਾਂ
 ਨੂੰ ਸੰਭਵ ਬਣਾ ਲਿਆ ਹੈ । ਕੀ ਸਾਨੂੰ 'ਵਧੇਰੇ ਚਾਨਣ' ਯਕੀਨ ਦੇ
 ਦਰ ਤਕ ਲਿਆ ਸਕਿਆ ਹੈ ਜਾਂ ਨਹੀਂ ?

ਕੀ ਸਾਡੀ ਸੂਝ ਅੱਖਾਂ-ਮੀਟੀ ਨਹੀਂ ? ਅਸੀਂ ਅਸਲੀਅਤ
 ਤਾਈਂ ਨਹੀਂ ਵੇਖ ਸਕਦੇ । ਏਸ ਦੁਨੀਆਂ ਵਿੱਚ ਏਓਂ ਗੁਆਚੇ
 ਹੋਏ ਹਾਂ ਜਿਵੇਂ ਬਾਲ ਮੇਲੇ ਅੰਦਰ; ਖੇਡਾਂ ਦੇਖ ਦੇਖ ਪ੍ਰਸੰਨ ਹੁੰਦੇ
 ਹਾਂ ਪਰ ਖਿਡਾਰੀ ਤਕ ਅੱਖ ਨਹੀਂ ਪਹੁੰਚਦੀ ।

ਰੱਬੀ ਹੋਂਦ ਕਿਸ ਚੀਜ਼ ਤੋਂ ਪਰਗਟ ਨਹੀਂ ? ਇਹ ਸਾਰੀਆਂ
 ਸੋਚਾਂ ਏਸ ਨਜ਼ਮ ਦੇ 'ਪਰਦੇ ਪਿੱਛੇ' ਹਨ ।

ਇਹ ਸਤਰਾਂ.....

ਇਹ ਅੱਖਰ.....

ਇਹ ਸਤਰਾਂ ਇਕ ਸ਼ੀਸ਼ੇ ਵਾਂਗੂ,
ਆਪ-ਬੀਤੀ ਦੇ ਕਿੱਸੇ ।
ਚੇਤਨਤਾ ਦੇ ਤੀਬਰ ਭਾਲੇ,
ਪ੍ਰੀਤ-ਮੂਲ ਦੇ ਹਿੱਸੇ ।

ਇਹ ਅੱਖਰ ਨੇ ਪ੍ਰੀਤ-ਸੁਨੇਹੇ,
ਛੱਲੇ ਹੋਏ ਅਰਮਾਨ ।
ਬੀਤ ਗਏ ਕੁਝ ਸੁੰਦਰ ਸੁਪਨੇ,
ਵਲਵਲਿਆਂ ਦੀ ਖਾਣ ।

ਯਾਦ ਕਰੋ ਕੋਈ ਕਿਵੇਂ ਹੁਣ ?
ਬੀਤੀ ਤੋਂ ਮਜ਼ਬੂਰ ।
ਅੱਖੋਂ ਕਰਕੇ ਉਹਲੇ ਸਾਨੂੰ,
ਦਿਲ ਤੋਂ ਸੱਟਿਆ ਦੂਰ ।

ਸ਼ੌਂਕ ! ਇਹ ਉੱਚੀ ਸਾਗਰ-ਕਾਂਗ,
ਛਾਵੇਂ ਚੰਨ ਤੋਂ ਉੱਠੇ ।

ਨਿਓਂ ਨਿਓਂ ਡਿੱਗੀ, ਪਾਵੇ ਤਰਲੇ-
ਦਿਲ ਨਾਂ ਉਸਦਾ ਮੁੱਠੇ।

ਦਰਦ-ਭਰੀ ਇਹ ਮੂਰਤ ਹੈ ਵੇ,
ਰੰਗ ਰੂਪ ਤੋਂ ਖਾਲੀ।
ਹੱਡੀਆਂ ਦੀ ਇਕ ਮੁੱਠ ਰਹਿ ਗਈ,
ਨਾਂ ਵਿੱਚ ਮਾਸ ਨ ਲਾਲੀ।

ਭਰ ਭੱਜੀ ਮੁਸਕਾਣ ਅਸਾਡੀ
ਬਿਰਹੋਂ ਰਹਿ ਗਈ ਵਾਂਦੀ।
ਰੋਮ ਰੋਮ ਵਿੱਚ ਪੀੜਾ ਜਾਏ
ਅੰਗ ਅੰਗ ਫਰਯਾਦੀ।

ਵਾਂਦੀ-ਆਦਤ।

ਇਹ ਸਤਰਾਂ ਕੀ ਹਨ ? ਇਕ ਸੀਸੇ ਵਾਂਗੂ—ਜਿਸ ਵਿਚੋਂ ਮੇਰੀ ਪ੍ਰੀਤ-ਕਹਾਣੀ ਸਾਫ ਨਜ਼ਰ ਆਂਦੀ ਹੈ। ਪਿਆਰ ਦੇ ਸਰਮਾਏ ਵਿੱਚੋਂ ਇਕ ਅੱਧ ਟੁਕੜਾ ਸਾਡੇ ਹੱਥ ਆਇਆ ਹੋਇਆ ਤੇ ਨੁਮਾਇਸ਼ ਵਿੱਚ ਰੱਖਿਆ ਹੋਇਆ ਇਸ ਕਵਿਤਾ ਅੰਦਰ।

ਇਹ ਅੱਖਰ ਕੀ ਹਨ ? ਪ੍ਰੀਤ-ਸੁਨੇਹੇ । ਟੁੱਟੇ ਦੁਖੀ ਦਿਲ ਦੀਆਂ ਹਵਾੜਾਂ—ਕਿਸੇ ਨੂੰ ਝੂਠ ਕੇ ਚੇਤਨ ਕਰਨ ਲਈ ਤੇਜ਼ ਨੇੜੇ । ਕਾਸ਼ ਇਹ ਕਿਸੇ ਨੂੰ ਕੁਛ ਯਾਦ ਕਰਵਾ ਸੱਕਨ । ਅਰਮਾਨਾਂ ਨਾਲ ਧੋਖਾ, ਬੀਤ ਗਏ ਸੁੰਦਰ ਸੁਪਨੇ ਤੇ ਜਜ਼ਬੇ ਦੀ ਅਥਾਹ ਡੂੰਘਾਈ—ਇਹ ਸਭ ਕੁਝ ਭਰਿਆ ਪਿਆ ਹੈ—ਮੇਰੇ ਇਨ੍ਹਾਂ ਅੱਖਰਾਂ ਵਿਚ । ਪਰ ਕਿਸ ਕੰਮ ? ਜੇਕਰ ਖਿਆਲਾਂ ਦਾ ਕਾਂਟਾ ਬਦਲ ਜਾਏ ਤਾਂ ਫੇਰ ਪੁਰਾਨੀ ਯਾਦ ਕਿਸਤਰਾਂ ਆ ਸਕਦੀ ਹੈ ?

ਇਹ ਖਿਆਲ ਇਕ ਪਿਆਰ ਦੀ ਬਾਕੀ ਹੈ ਕੁਦਰਤ ਵਿੱਚੋਂ । ਚੰਨ ਤੇ ਲਹਿਰ ਪਿਆਰ ਕਰਦੇ ਹਨ । ਚੰਨ ਲਹਿਰ ਨੂੰ ਛੇੜਦਾ ਹੈ । ਗਰੀਬ ਸੁੱਤੀ ਹੋਈ ਨੂੰ ਜਗਾਂਦਾ ਹੈ ਤੇ ਪਿਆਰ ਦੀ ਸੋਝੀ ਕਰਾਂਦਾ ਹੈ । ਇਕ ਵੇਰੀ ਦੀ ਪਿਆਰ-ਕੁੱਠੀ ਲਹਿਰ ਵਿਆਕੁਲ ਹੋ ਹੋ ਕੇ ਤਰਲੇ ਪਾਂਦੀ ਹੈ ਪਰ ਚੰਨ ਬੇਦਰਦ ਤੇ ਕੋਈ ਅਸਰ ਨਹੀਂ । ਉਹ ਭੁੱਲ ਜਾਂਦਾ ਹੈ ਕਿ ਖਿੱਚ ਉਸ ਦੀ ਅਪਨੀ ਹੈ, ਲਹਿਰ ਮੋਈ ਦਾ ਕੋਈ ਦੋਸ਼ ਨਹੀਂ ।

ਪਿਆਰ ਦੀ ਘਾਤ ਤੋਂ ਬਾਅਦ ਕੀ ਹਾਲਤ ਹੁੰਦੀ ਹੈ ਪ੍ਰੇਮੀ ਦੀ ? ਹੱਡੀਆਂ ਦੀ ਇਕ ਮੁੱਠ, ਕਮਜ਼ੋਰ ਦਰਦ ਭਰੀ ਸੂਰਤ । ਮੁਸ-ਕਾਹਟਾਂ ਛੱਡ ਗਈਆਂ ਹਨ । ਕਿਸੇ ਵਿਛੋੜੇ ਦੇ ਅਸਰ ਅਪਨੀ ਤਬੀਅਤ ਬਨ ਗਏ ਹਨ । ਰੋਮ ਰੋਮ ਦੁੱਖਦਾ ਹੈ । ਜਿਸਮ ਦਾ ਅੰਗ ਅੰਗ ਫਰਯਾਦ ਕਰਦਾ ਹੈ—ਠੁਕਰਾਏ ਹੋਏ ਪਿਆਰ ਨੂੰ ਯਾਦ ਕਰ ਕੇ ।

੭੨

8139

ਗਰੀਬਾਂ ਨੂੰ

[ਇਹ ਨਜ਼ਮ ਮਾਰਚ ੧੯੪੭ ਵਿਚ ਲਿਖੀ ਗਈ ਸੀ ਜਦ ਕਿ ਅੰਗਰੇਜ਼ੀ ਸਰਕਾਰ ਹਾਲੀ ਏਥੇ ਸੀ। ਮੇਰੇ ਖਿਆਲ ਮੇਰੀ ਉਦੋਂ ਦੀ ਅਵਸਥਾ ਦੱਸਦੇ ਹਨ। ਹੋਰ ਮੁਲਕ ਨਾਲ ਪਿਆਰ ਰੱਖਨ ਵਾਲੇ ਸੱਜਣਾਂ ਵਾਂਗ, ਮੇਰੀ ਵੀ ਇਹ ਖਾਹਸ਼ ਸੀ ਕਿ ਦੇਸ਼ ਛੇਤੀ ਆਜ਼ਾਦ ਹੋਵੇ ਤੇ ਬਿਗਾਨਿਆਂ ਦੀਆਂ ਫਿਰਕੂ ਚਾਲਾਂ ਕਟਕੇ ਨਿਖੇੜੀਆਂ ਹੋਈਆਂ ਕੌਮਾਂ ਅਪਣਾ ਫਰਜ਼ ਪਛਾਣਦੀਆਂ ਹੋਈਆਂ, ਦੂਜਿਆਂ ਦੇ ਹੱਥ ਵਿੱਚ ਅਪਣੇ ਦੇਸ਼ ਦੇ ਖ਼ਿਲਾਫ਼ ਹਥਿਆਰ ਨਾ ਬਣਨ। ਗਰੀਬਾਂ ਲਈ ਅਮੀਰਾਂ ਦੀ ਆਮ ਬੇਰੁਖ਼ੀ, ਪੈਸੇ ਦੀ ਖ਼ੁਮਾਰੀ ਵਿੱਚ ਦਿਮਾਗ਼ ਦੀ ਗ਼ਲਤ ਵਰਤੋਂ, ਬਦੇਸ਼ੀ ਸਰਕਾਰ ਦੇ ਇਸ਼ਾਰਿਆਂ ਤੇ ਚੱਲਦੇ ਹੋਏ ਦੇਸ਼ ਦੀ ਭਲਿਆਈ ਵਿਰੁਧ ਚਾਲਾਂ, ਗ਼ਰੀਬਾਂ ਨਾਲ ਕੋਝਾ ਵਰਤਾਵਾ ਤੇ ਉਨ੍ਹਾਂ ਵਿਚਾਰਿਆਂ ਦੇ ਚੰਗੇ ਜੀਵਨ ਦੀ ਮੰਗ ਉੱਪਰ ਤਰ੍ਹਾਂ ਤਰ੍ਹਾਂ ਦੀਆਂ ਸਖ਼ਤੀਆਂ—ਇਹ ਚੀਜ਼ਾਂ ਮੇਰੇ ਦਿਲ ਵਿੱਚ ਬਲ ਰਹੇ ਭਾਂਬੜ ਤੇ ਤੇਲ ਦਾ ਕੰਮ ਕਰ ਰਹੀਆਂ ਸਨ ਤੇ ਇਹ ਸਤਰਾਂ ਬਦੇਸ਼ੀ ਸਰਕਾਰ ਤੇ ਉਨ੍ਹਾਂ ਦੇ ਕੁਝ ਅਮੀਰ ਸਾਥੀਆਂ ਨੂੰ ਧਿਆਨ ਵਿਚ ਰੱਖ ਕੇ, ਦੇਸ਼ ਦੇ ਗ਼ਰੀਬਾਂ ਨੂੰ ਸੰਬੋਧਨ ਕੀਤੀਆਂ ਗਈਆਂ ਸਨ।]

ਜ਼ਿੰਦਗੀ ਪਰੇਸ਼ਾਨ ਦੇ—

ਦੇਰ ਤੋਂ,

ਅੱਜ ਤੋਂ ਨਹੀਂ,

ਪਰੇਸ਼ਾਨ ਰਹੇ ।

ਇਕ ਖ਼ਤਮ ਹੁੰਦੀ ਨਹੀਂ

ਕਿ ਦੂਜੀ ਆ ਜਾਂਦੀ ਏ ਹੋਰ ;

ਮੁਸ਼ਕਲਾਂ ਦੇ ਚੱਕਰ ਅੰਦਰ,

ਕਿਹੜੀ ਹੁੰਦੀ ਏ ਅਖੀਰ ?

ਕੀ ਪਤਾ ? ਕੌਣ ਜਾਣੇ

ਏਸ ਵਾਵਰੋਲੇ ਦੀ ਤੋਰ ?

ਕੋਈ ਨਹੀਂ,

ਜੋ ਬੀਤੀਆਂ,

ਬੀਤ ਗਈਆਂ,

ਤੇ ਜੋ ਆਈਆਂ,

ਆਈਆਂ ਰਹਿਨ;

ਇੱਕੋ ਇਕ ਦਿਲ ਏ ਗ਼ਰੀਬ,

ਕੀ ਅਨੁਮਾਨ ਰਹੇ ।

ਉਪਦੇਸ਼ ਮਹਾਤਮਾਂ ਗੌਤਮ ਦੇ,

ਦਿੱਤੇ ਜੋ ਉਸ ਨੇ ਦੁਨੀਆਂ ਨੂੰ,

ਸਦੀਆਂ ਪਹਿਲੇ,

ਲਾਟਾਂ ਦੇ ਹਿਟਵਿਆਂ ਤੇ ਨੇ ਅੱਜ ।

ਉਹ ਤਿਆਗੀ!

ਜੋ ਟੁਰ ਗਿਆ

ਲੱਤ ਮਾਰ ਕੇ ਦੁਨੀਆਂ-ਨੂੰ,
 ਕੀ ਕਰਾਂ ? ਰੋਕਾਂ ਕਿਵੇਂ ?
 ਠੋਕਰ ਦੇ ਵਲਵਲੇ ਜੋ ਨੇ ਅੱਜ ।
 ਨਹੀਂ ਪਰ ਮੈਂ ਛੱਡ ਕੇ
 ਦੁਨੀਆਂ ਨੂੰ ਨਹੀਂ ਜਾਵਾਂਗਾ
 ਗੱਲ ਸਮੇਂ ਸਮੇਂ ਦੀ ਹੈ,
 ਉਹ ਸਮਾਂ ਹੋਰ ਸੀ,
 ਮਹਾਤਮਾਂ ਪਾਤਰ ਬਨੇ ;
 ਇਹ ਸਮਾਂ ਹੋਰ ਹੈ—
 ਇਹ ਕਥਨੀਆਂ ਦਾ ਨਹੀਂ ।
 ਚੁੱਪ-ਸਮਾਧੀਆਂ ਦਾ ਨਹੀਂ ।
 ਇਹ ਸਮਾਂ 'ਕਰਨ ਮਰਨ' ਦਾ ਹੈ
 ਸ਼ਖ਼ਤੀਆਂ ਨੂੰ ਭਟਨ ਦਾ ਹੈ ।
 ਸਾਬੀਓ ! ਹੋਰ ਸਬਰ ਨਹੀਂ
 ਮੈਂ ਧੁੱਖ ਰਿਹਾਂ ਹੁਣ ਉਸ ਦਿਨ ਦੇ ਲਈ
 ਤੇ ਉਸ ਤੋਂ ਬਾਅਦ
 ਉਹ ਸਾਰਾ ਕਲਪਤ ਨਾਟਕ;
 ਜਦ ਤੁਹਾਡੇ ਸਾਮਣੇ
 ਮੈਂ ਪਾਤਰ ਬਨ ਕੇ ਆਵਾਂਗਾ ।

ਪਤਾ ਨਹੀਂ ਕੀ ਅੰਤ ਹੁੰਦਾ ਹੈ
 ਏਸ ਨਾਟਕ ਦਾ ?
 ਕੁਛ ਵੀ ਹੋਵੇ
 ਖੇਲਾਂਗਾ, ਜ਼ਰੂਰ ਖੇਲਾਂਗਾ ।

ਇਕ ਦਿਨ,
ਦੋਖ ਤੇ ਸਹੀ,
ਮੇਲਾਂਗਾ,
ਜ਼ਮੀਨ ਆਸਮਾਨ ਮੇਲਾਂਗਾ ।

ਕੀ ਗੱਲ ਏ ?
ਕੀ ਸਮਝਦੇ ਨੇ ਇਹ ਪੈਸੇ ਵਾਲੇ ?
ਦਿਮਾਗ ਇਨ੍ਹਾਂ ਦਾ
ਵਿਗੜਿਆ ਕਿਉਂ ਰਹਿੰਦਾ ਏ ਸਦਾ ;
ਗੁੱਟ ਏਉਂ ਨੇ ਜਿਵੇਂ
ਪੀ ਪੀ ਕੇ ਹੋਏ,
ਸ਼ਰਾਬੀ ਮਤਵਾਲੇ ।

ਜ਼ਿੰਦਗੀ—
ਜ਼ਿੰਦਗੀ ਦੀ ਕੀਮਤ ਪੈਸਾ ।
ਬਨ ਗਈ ਏ ਕਿਸਤਰਾਂ ਏਦਾਂ ?
ਬਦਲਾਨੀ ਪਵੇਗੀ
ਸਾਨੂੰ ਗ਼ਰੀਬਾਂ ਨੂੰ ।
ਇਤਹਾਸ ਫਰਾਂਸ ਦਾ
ਵੰਗਾਰ ਰਿਹਾ ਏ
ਬਗ਼ਾਵਤ ਨੂੰ ;
ਹੇਠਲੀ ਉੱਤੇ ਦੀ ਵਾਰੀ
ਲਿਆਨੀ ਪਵੇਗੀ
ਸਾਨੂੰ ਗ਼ਰੀਬਾਂ ਨੂੰ ।

ਪਰੋਸ਼ਾਨੀ ਦੀ ਇਕ ਤਸਵੀਰ। ਇਕ ਪਾਸੇ ਮੁਸ਼ਕਲਾਂ ਹਨ,
ਅਨਗਿਣਤ ਮੁਸ਼ਕਲਾਂ—ਦੂਜੇ ਪਾਸੇ ਦਿਲ ਹੈ, ਗ਼ਰੀਬ ਇਕੋ ਇਕ।
ਜ਼ਿੰਦਗੀ ਇਕ ਤੇ ਦੁੱਖੜੇ ਹਜ਼ਾਰ, ਮੁਸ਼ਕਲਾਂ ਦੇ ਚੱਕਰ ਅੰਦਰ ਜਾਨ
ਫਸੀ ਹੋਈ ਹੈ ਤੇ ਏਨਾਂ ਪਤਾ ਨਹੀਂ ਕਿ ਇਹ ਖ਼ਤਮ ਕਦ ਹੋਣਗੀਆਂ।
ਆਈ ਤੇ ਪਈ, ਪਈ ਤੇ ਸਹੀ—ਔਂਦੀਆਂ ਜਾਂਦੀਆਂ ਹਨ, ਇਕ
ਬਾਅਦ ਦੂਜੀ ਤੇ ਕਦੀ ਕਦੀ ਕਈ ਕੱਠੀਆਂ ਰੱਲ ਕੇ, ਏਸਤਰਾਂ ਕਿ
ਮਨ ਗ਼ਰੀਬ ਨੂੰ ਪਤਾ ਹੀ ਨਹੀਂ ਰਹਿੰਦਾ। ਹਾਂ ਇਕ ਗੱਲ ਜ਼ਰੂਰ ਹੈ
ਤੇ ਓਹ ਹੈ ਮਨ ਦੀ ਅਡੋਲਤਾ। ਕਿੰਨੀ ਸਰਸਰੀ ਨਜ਼ਰ ਹੈ ਮੁਸ਼ਕਲਾਂ ਤੇ

ਕੋਈ ਨਹੀਂ,
ਜੋ ਬੀਤੀਆਂ,
ਬੀਤ ਗਈਆਂ ;
ਤੇ ਜੋ ਆਈਆਂ,
ਆਈਆਂ ਰਹਿਨ ;

.....

ਵਰਕੇ ਬੁੱਲੇ ਜਾਂਦੇ ਹਨ ਤੇ ਇਕ ਹੋਰ ਤਸਵੀਰ ਅੱਖਾਂ ਸਾਮ੍ਹਣੇ
ਔਂਦੀ ਹੈ। ਗੌਤਮ ਬੁੱਧ ਦਾ ਜੀਵਨ ਤੇ ਉਸਦੀ ਕਰਮ ਫਲਾਸਫੀ। ਉਸ
ਮਹਾਂ ਪੁਰਸ਼ ਨੇ ਆਖਿਆ ਸੀ : ਬਈ ! ਝੂਠ ਨਾਂ ਬੋਲੋ, ਚੋਰੀ ਨਾਂ ਕਰੋ,
ਕਿਸੇ ਨੂੰ ਦੁੱਖ ਨਾਂ ਦੇਵੋ—ਏਸਤਰਾਂ ਦੇ ਹੋਰ ਕਈ ਸੁਨਿਹਰੀ ਅਸੂਲ ਸਨ
ਪਰ ਕੀ ਦੁਨੀਆਂ ਨੇ ਏਨ੍ਹਾਂ ਅਸੂਲਾਂ ਉੱਤੇ ਅਮਲ ਕੀਤਾ ? ਥਾਂ ਥਾਂ ਝੂਠ
ਹੈ, ਫਰੋਬ ਹੈ, ਧੋਖਾ ਹੈ। ਵੱਡੇ ਛੋਟਿਆਂ ਨੂੰ ਖਾ ਰਹੇ ਹਨ, ਛੋਟੇ ਉਸ
ਤੋਂ ਛੋਟਿਆਂ ਨੂੰ ਚੱਟ ਕਰ ਰਹੇ ਹਨ। ਕੀ ਹੈ ਕੀ, ਖ਼ੁਦਗਰਸ਼ੀ ਦੇ ਸਿਵਾ,
ਦੁਨੀਆਂ ਵਿੱਚ ? ਓਏ ਅਫਸੋਸ ਅਸ਼ੋਕ ਦੀਆਂ ਲਾਟਾਂ ਨੇ ਇਹ ਅਸੂਲ
ਗ੍ਰਹਿਣ ਕੀਤੇ, ਪੱਥਰਾਂ ਤਕ ਨੇ ਇਨ੍ਹਾਂ ਨੂੰ ਅਪਨੇ ਦਿਲਾਂ ਵਿਚ ਥਾਂ ਵਿੱਤੀ
ਪਰ ਬੰਦਾ—ਬੰਦਾ ਅਪਨੇ ਰਾਹੇ ਹੀ ਟੁਰਦਾ ਗਿਆ। ਦਿਲ ਨੂੰ ਦੁੱਖ

ਹੋਇਆ । ਸੋਚਿਆ ਏਹੋ ਜਹੀ ਦੁਨੀਆਂ ਵਿੱਚ ਪਿਆ ਹੀ ਕੀ ਹੈ, ਚੱਲ
ਮਨਾਂ ! ਅਰਾਮ ਨਾਲ ਕਿਸੇ ਜੰਗਲ ਵਿੱਚ ਫੂੜੀ ਲੈ ਜਾਈਏ ਪਰ ਫੇਰ
ਖਿਆਲ ਆਇਆ ਕਿ ਏਸਤਰਾਂ ਕਟਨ ਨਾਲ ਕੀ ਫਾਇਦਾ ? ਦੁਨੀਆਂ
ਤੇ ਨਹੀਂ ਬਦਲ ਜਾਣੀ ਏਸਤਰਾਂ ? ਕਿਸੇ ਨੂੰ ਕੀ ਫਰਕ ਪਵੇਗਾ ?
ਚਾਹੀਦਾ ਇਹ ਹੈ ਕਿ ਦੁਨੀਆਂ ਵਿੱਚ ਰਿਹਾ ਜਾਏ ਤੇ ਗ਼ਰੀਬਾਂ ਨੂੰ ਹੱਲਾ
ਸ਼ੇਰੀ ਦਿੱਤੀ ਜਾਏ । ਕਿਉਂ ਨਾਂ ਉਹ ਹੋਈਆਂ ਸਖ਼ਤੀਆਂ ਨੂੰ ਭਟਨ ਤੇ
ਜਵਾਬ ਮੰਗਨ । ਅਪਨੇ ਰਸਤੇ ਵਿੱਚ ਦਿਸਦੀਆਂ ਟੁਕਾਵਟਾਂ ਨੂੰ ਇਕ
ਪਾਸੇ ਕਰਨ ਤੇ ਅਪਨੇ ਹੱਕਾਂ ਵਾਸਤੇ ਆਵਾਜ਼ ਉੱਚੀ ਕਰਨ ।

ਇਹ ਕਲਪਤ ਨਾਟਕ ਮੇਰੇ ਮਨ ਵਿੱਚ ਆਇਆ ਤੇ ਮੇਰੇ
ਖਿਆਲ ਏਓਂ ਬਦਲੇ ਕਿ

ਨਹੀਂ—ਮੈਂ ਛੱਡ ਕੇ
ਦੁਨੀਆਂ ਨੂੰ ਨਹੀਂ ਜਾਵਾਂਗਾ ।

ਅੰਤ ਭਾਵੇਂ ਕੁਛ ਭੀ ਹੋਵੇ, ਪਰਵਾਹ ਨਹੀਂ । ਮੈਂ ‘ਉੱਚੇ ਨੀਵੇਂ’
‘ਅਮੀਰ ਗ਼ਰੀਬ’ ਇਕ ਕਰ ਕੇ ਹੀ ਦੱਸਾਂਗਾ । ਉਨ੍ਹਾਂ ਦਾ ਜੀਵਨ
ਇਕੋ ਤਰਾਂ ਤੇ ਇਕੋ ਦਰਜੇ ਦਾ ਹੋਵੇਗਾ । ਉਨ੍ਹਾਂ ਨੂੰ ਇਕੋ ਜਹੀਆਂ
ਸਹੂਲਤਾਂ ਹੋਣਗੀਆਂ । ਗ਼ਰੀਬ ਏਸ ਵਾਸਤੇ ਗ਼ਰੀਬ ਨਹੀਂ ਰਹਿਨਗੇ
ਕਿ ਉਹ ਸਿੱਧੇ ਸਾਢੇ ਹਨ ।

ਪੈਸੇ ਵਾਲੇ, ਬਦਦਿਮਾਗ਼ ਪੈਸੇ ਵਾਲਿਆਂ ਤੋਂ ਮੈਂ ਦੁਖੀ ਹਾਂ ।
ਮੈਨੂੰ ਸਮਝ ਨਹੀਂ ਆਂਦੀ ਕਿ ਪੈਸੇ ਦੀ ਖ਼ੁਮਾਰੀ ਕਿਉਂ ਇਨ੍ਹਾਂ ਨੂੰ
ਇਨਸਾਨ ਤੋਂ ਕੁਛ ਹੋਰ ਬਣਾ ਦੇਂਦੀ ਹੈ । ਜਿੱਥੇ ਵੇਖੋ ਪੈਸਾ ਪਰਧਾਨ
ਹੈ । ਪੈਸੇ ਦੀ ਜੈ ਹੈ, ਕੋਈ ਜਗਾ ਹੋਵੇ, ਏਥੋਂ ਤਕ ਕਿ ਅੱਜ ਕਲ
ਮਜ਼੍ਹਬ ਦੀ ਠੋਕੇਦਾਰੀ ਵੀ ਪੈਸੇ ਨਾਲ ਖਰੀਦੀ ਜਾ ਸਕਦੀ ਹੈ । ਤੁਹਾਡੇ
ਪਾਸ ਮੋਟਰ ਹੈ, ਹੋਰ ਮੋਟਰ ਰੱਖਨ ਵਾਲਿਆਂ ਨਾਲ ਤੁਹਾਡਾ ਮੇਲ ਜੋਲ

ਹੋ ਸਕਦਾ ਹੈ। ਤੁਸੀਂ ਰੰਗਦਾਰ ਪਾਣੀ ਪੀ ਕੇ ਬਦਮਸਤ ਹੋ ਸਕਦੇ ਹੋ, ਤੁਹਾਨੂੰ ਏਸ ਟਿਕਟ ਤੇ ਵੱਡੀ ਤੋਂ ਵੱਡੀ ਅਤੇ ਉੱਘੀ ਤੋਂ ਉੱਘੀ ਸੋਸਾਇਟੀ ਵਿੱਚ 'ਜੀ ਆਇਆਂ ਨੂੰ' ਆਖਿਆ ਜਾ ਸਕਦਾ ਹੈ। ਤੁਸੀਂ ਇਹ ਕੁਝ ਨਹੀਂ ਕਰਦੇ, ਪੈਸੇ ਵਾਲਿਆਂ ਦੀ ਦੁਨੀਆਂ ਵਿੱਚ ਤੁਹਾਡੀ ਕੋਈ ਥਾਂ ਨਹੀਂ। ਆਮ ਕਹਿੰਦੇ ਹਨ ਜੀ ਕੋਈ ਸੇਵਾ ਦੱਸੋ। ਤੁਸੀਂ ਨਾਂ ਦਸੋ ਤਾਂ ਝੱਟ ਨਾਰਾਜ਼ਗੀ ਵੱਟ ਤੇ ਪਈ ਹੈ। ਆਖਨਗੇ ਜੀ ਤੁਸੀਂ ਕੋਈ ਸੇਵਾ ਦਾ ਅਵਸਰ ਨਹੀਂ ਦੇਂਦੇ। ਜੇ ਕਿਤੇ ਭੁੱਲ ਭੁਲੇਖੇ ਕਦੀ ਕੋਈ ਕੰਮ ਆਖ ਦਿਓ ਤਾਂ ਕੰਨੀ ਕਤਰਾਈ ਜਾਂਦੀ ਹੈ। ਕਹਿੰਦੇ ਹਨ ਵੇਖੋ ਜੀ ਫਲਾਨਾ, ਆਪਨੇ ਸਾਰੇ ਕੰਮ ਸਾਨੂੰ ਐਓਂ ਦੱਸਦਾ ਹੈ ਜਿਵੇਂ ਸਾਨੂੰ ਅਪਨਾ ਕੋਈ ਕੰਮ ਹੀ ਨਹੀਂ। ਹਾਥੀ ਦੇ ਦੰਦਾਂ ਵਾਂਗ, ਖਾਨ ਦੇ ਹੋਰ ਤੇ ਦਿਖਾਨ ਦੇ ਹੋਰ—ਏਸੇ ਤਰ੍ਹਾਂ ਸਾਡੀ ਦੁਨੀਆਂ ਵੀ ਉੱਤੋਂ ਕੁਝ ਤੇ ਵਿੱਚੋਂ ਕੁਝ ਹੈ। ਮੈਂ ਪੁੱਛਦਾ ਹਾਂ ਜ਼ਿੰਦਗੀ ਦੀ ਹਰ ਉੱਚੀ ਖ਼ਾਸੀਅਤ ਦੀ ਥਾਂ ਪੈਸੇ ਨੇ ਕਿਓਂ ਮੱਲ ਲਈ ਹੈ। ਪੈਸੇ ਦੀ ਏਸ ਜ਼ਮਾਨੇ ਵਿੱਚ ਓਹ ਪਦਵੀ ਹੈ ਜੋ ਸ਼ਾਇਦ ਰੱਬ ਦੀ ਵੀ ਨਹੀਂ। ਲੋਕ ਸਮਝਦੇ ਹਨ ਕਿ ਰੱਬ ਵੀ ਪੈਸੇ ਨਾਲ ਠੱਗਿਆ ਜਾ ਸਕਦਾ ਹੈ। ਜ਼ਿੰਦਗੀ ਵਿੱਚ, ਘੱਟੋ ਘੱਟ ਹਰ ਇਕ ਚੀਜ਼ ਮਿਲ ਸਕਦੀ ਹੈ—ਪੈਸੇ ਨਾਲ। ਜ਼ਿੰਦਗੀ ਦੇ ਬਹੁਤ ਸਾਰੇ ਦੁੱਖ ਸੁੱਖਾਂ ਵਿੱਚ ਬਦਲੇ ਜਾ ਸਕਦੇ ਹਨ; ਪੈਸੇ ਦਾ ਸਵਿਚ ਦਬਾਓ, ਮਿੰਟ ਦੇਰ ਨਹੀਂ ਲਗਦੀ।

ਮੇਰਾ ਵਲਵਲਾ, ਮੇਰੇ ਅੰਦਰ ਦੀ ਚਿਣਘ ਮੈਨੂੰ ਜਲਾਂਦੀ ਹੈ। ਮੈਂ ਯਾਦ ਕਰਦਾ ਹਾਂ ਫਰਾਂਸ ਦਾ ਇਤਹਾਸ। ਏਸੇ ਤਰ੍ਹਾਂ ਇਕ ਸਦੀ ਪਹਿਲੇ ਪੈਸੇ ਵਾਲਿਆਂ ਓਥੇ ਵੀ ਔਤਿ ਚੁੱਕੀ ਸੀ। ਗ਼ਰੀਬ ਮੱਖੀਆਂ ਵਾਂਗ ਮਾਰ ਦਿੱਤੇ ਜਾਂਦੇ ਸਨ। ਅਮੀਰ, ਐਸ਼ ਇਸ਼ਰਤ ਵਿੱਚ ਮਸਤ, ਗ਼ਰੀਬਾਂ ਨੂੰ ਕੀੜਿਆਂ ਮਕੋੜਿਆਂ ਤੋਂ ਵੱਧ ਨਹੀਂ ਸਨ ਸਮਝਦੇ। ਆਖਰ ਹਦ ਹੋ ਗਈ ਤੇ ਹੇਠਲੀ ਉੱਤੇ ਦੀ ਵਾਰੀ ਆਈ। ਨਜ਼ਾਮ

ਬਦਲਿਆ ਤੇ ਗ਼ਰੀਬ ਅਮੀਰ ਬਣੇ ਅਰ ਅਮੀਰ ਗ਼ਰੀਬ । ਜੇਲਾਂ ਦੇ ਦਰਵਾਜ਼ੇ ਟੁੱਟੇ । ਉਨ੍ਹਾਂ ਵਿਚ ਤਾੜੇ ਹੋਏ ਗ਼ਰੀਬ ਬਗ਼ਾਵਤ ਲਈ ਮਜ਼ਬੂਰ ਹੋ ਗਏ । ਇਕ ਵੱਡਾ ਜਹਾਜ਼ ਹੋਇਆ । ਅਮੀਰ, ਜ਼ੁਲਮ ਕਰ ਰਹੇ ਅਮੀਰ, ਇਨਸਾਨਾਂ ਤੋਂ ਦਰੀਂ-ਦੇ ਬਣ ਚੁੱਕੇ ਅਮੀਰ, ਸੂਲੀਆਂ ਤੇ ਚੜ੍ਹੇ । ਗ਼ਰੀਬ ਗੱਡੀਬਾਨਾਂ ਤੇ ਢਾਬਿਆ ਵਾਲਿਆਂ ਨੇ ਜੱਜੀਆਂ ਸੰਭਾਲੀਆਂ ਤੇ ਆਪਣੇ ਹਾਕਮਾਂ ਦੀ ਕਿਸਮਤ ਦਾ ਫੈਸਲਾ ਕੀਤਾ ।

ਹਿੰਦੁਸਤਾਨ ਵਿੱਚ ਅੱਜ ਵੀ ਗ਼ਰੀਬ ਦੱਬੇ ਹੋਏ ਹਨ ਪਰ ਉਨ੍ਹਾਂ ਵਿੱਚ ਜਾਗ੍ਰਤ ਆ ਰਹੀ ਹੈ । ਅਸੀਂ ਆਜ਼ਾਦ ਹੋ ਕੇ ਰਹਵਾਂਗੇ ਤਾਂ ਜੋ ਦੂਜੀਆਂ ਆਜ਼ਾਦ ਕੌਮਾਂ ਵਾਂਗ ਅਸੀਂ ਵੀ ਖੁਸ਼ਹਾਲ ਹੋ ਸਕੀਏ ਤੇ ਇਸ ਲਈ ਸਾਨੂੰ ਗ਼ਰੀਬਾਂ ਨੂੰ ਕਮਰ ਕੱਸਾ ਕਰਨਾ ਪਵੇਗਾ—ਇਕ ਦਿਨ ।

ਕੀ ਇਹ ਸੁਪਨਾ ਸੀ ?

ਤੇਰੀ ਖੁਸ਼ੀ ।
ਮੇਰੀ ਖੁਸ਼ੀ ।
ਤੇਰਾ ਰੋਣਾ ।
ਮੇਰਾ ਰੋਣਾ—
ਸਾਲ ਸਾਲ ।
ਏਦਾਂ ਨਿਭੇਗਾ,
ਨਾਲ ਨਾਲ ।

ਮੈਂ ਵੀ ਸਮਝਾਂ
ਥੋੜਾ ਥੋੜਾ ।
ਤੇਰਾ ਦਿਲ—
ਦੁੱਖਾਂ ਦਾ ਬਲਿਆ—
ਹੋਇਆ ਫੋੜਾ ।
ਸਬਰ-ਪਿਆਲੇ ਭਰੇ ਹੋਏ ।
ਕਈ ਦੁਖਾਂਵੇਂ ਅੱਖਰ ਸੁਹਦੇ,
ਸਮੇਂ ਸਮੇਂ ਜਰੇ ਹੋਏ ।

ਮੇਰਾ ਦਿਲ ਵੀ ਤੇਰਾ ਦਿਲ ਵਾਂਗ ਹੋਇਆ ਫੋੜਾ

“ਕਿਸੇ ਦਿਨ ਨਿਕਲ ਜਾਵਾਂਗਾ
ਤੇਰੀ ਜ਼ਿੰਦਗੀ ਵਿੱਚੋਂ ;
ਓ ਜੇਕਰ ਫੁੱਲ ਨਹੀਂ ਰਿਹਾ
ਤੇ ਕੰਡਾ ਵੀ ਕਿਓਂ ਰਹਾਂ ?”

.....
ਮੇਰੀਆਂ ਇਹ ਚਾਰ ਸਤਰਾਂ
ਲੈ ਆਈਆਂ ਹੜ੍ਹ
ਅੱਖਾਂ ਵਿਚਾਲੇ;
ਤੇ ਬਰਸਾਤ ਲੱਗੀ,
ਲੰਮੀ ਝੜੀ ।
ਓਸੇ ਘੜੀ ।

ਰਾਤ
ਸਾਰੀ ਰਾਤ
ਉਹਦੇ ਅੱਥਰੂ
ਵਗਦੇ ਰਹੇ ।
ਰਾਤ
ਸਾਰੀ ਰਾਤ
ਉਹੋ
ਤੀਰ ਵਾਂਗ
ਲਗਦੇ ਰਹੇ ।
ਉਹੋ ਕਿਸੇ ਦੀਆਂ ਸਿਸਕੀਆਂ ।
ਬਨੀਆਂ ਮੇਰੀਆਂ ਲੋਰੀਆਂ ।
ਮੈਂ ਸੌਂ ਗਿਆ

ਕੁਛ ਕੱਚੀ ਨੀਂਦਰ ;
ਦੁੱਖ ਕਿਸੇ ਦਾ
ਲਾ ਕਲੇਜੇ ।
ਸੁਲਾਂ ਵੀ ਸੇਜੇ ।

ਨੀਂਦ
ਮੇਰੀ ਨੀਂਦ ਵਿੱਚ
ਸੁਪਨੇ ਉਸੇ ਦੁਖਿਯਾਰ ਦੇ ।
ਉਸ ਦੇ ਹੋਕੇ ਲੁੱਛਦੇ ਸਨ
ਭੁੱਖੇ ਕਿਸੇ ਦੇ ਪਿਆਰ ਦੇ ।
ਉਸਦੇ ਹੱਥ,
ਪੈਰ ਮੇਰੇ
ਛੋਹਦੇ ਰਹੇ ।
ਉਸਦੇ ਹੰਝੂ,
ਦਿਲ ਮੇਰਾ
ਧੋਂਦੇ ਰਹੇ ।
ਰਾਤ
ਸਾਰੀ ਰਾਤ ਹੰਝੂ ।
ਨੀਂਦ
ਮੇਰੀ ਨੀਂਦ ਵਿੱਚ ।

ਉਹ ਹੰਝੂ ਕੇਦੁੱਖ-ਭਰੇ
ਸਵੇਰੇ ਤੜਕੇ
ਭਿੰਗੇ ਮੇਰੀ ਗੱਲ ਉਤੇ
ਏਉਂ ਜਿਵੇਂ

ਏਉਂ ਜਿਵੇਂ
ਕੋਈ ਤੋਲ-ਤੁਪਕੇ
ਔਂਦੇ ਨੇ
ਭੁੱਲ ਉੱਤੇ ।

ਅੱਖ ਮੋਰੀ ਖੁੱਲ ਗਈ ।
ਖੁਲ੍ਹਦੇ ਸਾਰ
ਉਹ ਕਹਾਣੀ
ਰਾਤ ਵਾਲੀ,
ਪਹਿਲੇ ਕੁਝ ਕੁਝ
ਯਾਦ ਆਈ
ਫੇਰ ਕੁਝ ਕੁਝ
ਭੁੱਲ ਗਈ ।

ਕੀ ਇਹ ਸੁਪਨਾ ਸੀ ?
ਜਾਂ ਹੱਡ-ਬੀਤੀ,
ਸੱਚੀ ਕਹਾਣੀ ।
ਇਕ ਘਟਨਾਂ ਜੀਵਨ ਅੰਦਰ
ਸਦਾਂ ਨਵੀਂ,
ਚਾਹੇ ਪੁਰਾਣੀ ।

ਜੀਵਨ ਦੀ ਇਕ ਐਸੀ ਘਟਨਾਂ ਜਿਸਨੂੰ ਮੈਂ ਕਦੀ ਭੁੱਲ
ਨਹੀਂ ਸਕਦਾ । ਇਹ ਨਜ਼ਮ ਲਿਖਦਿਆਂ ਮੈਂ ਕੁਝ ਸ਼ਕ ਵਿੱਚ ਹੀ
ਸਾਂ ਕਿ ਅਪਣੇ ਏਸ ਤਜਰਬੇ ਨੂੰ ਕਿਹੜਾ ਨਾਂ ਦਿੱਤਾ ਜਾਵੇ ।

ਫੈਸਲਾ ਹੁੰਦਾ ਨਹੀਂ ਦਿਸਦਾ ਸੀ ਕਿ ਆਇਆ ਇਹ ਸੁਪਨਾ ਸੀ
ਜਾਂ ਹੱਡ-ਬੀਤੀ ?

ਪਿਆਰ ਭਾਵੇਂ ਕਿੰਨਾ ਮੁਹਤਾਤ ਹੋਵੇ, ਗ਼ਲਤ-ਫ਼ਹਿਮੀਆਂ
ਜ਼ਰੂਰ ਆ ਧਸਦੀਆਂ ਨੇ ਕਦੀ ਕਦੀ । ਮੈਂ ਸੋਚਿਆ ਕਿ ਕਿਧਰੇ ਕੋਈ
ਗ਼ਲਤ-ਫ਼ਹਿਮੀ ਜੀਵਨ ਵਿਚ ਤਲਖੀ ਨਾਂ ਲੈ ਆਵੇ ਤੇ ਏਸੇ ਵਾਸਤੇ
ਏਸ ਨਜ਼ਮ ਦਾ ਆਦਿ ਏਥੋਂ ਹੁੰਦਾ ਹੈ ।

ਤੇਰੀ ਖ਼ੁਸ਼ੀ

ਮੇਰੀ ਖ਼ੁਸ਼ੀ

... ..

ਕਿਸੇ ਵੇਲੇ ਦੇ ਜਜ਼ਬਾਤੀ ਅੱਖਰ ਸ਼ਾਇਦ ਬਰਦਾਸ਼ਤ ਤੋਂ
ਬਾਹਰ ਹੁੰਦੇ ਹਨ । ਦਿਲ ਦੱਖਾਂ ਨਾਲ ਭਰਿਆ ਫੋੜੇ ਵਾਂਗ ਰਿਸ
ਰਿਸ ਕਰਦਾ ਹੈ । ਜ਼ਰਾ ਚੋਭ ਲੱਗੇ, ਝੱਟ ਫੁੱਟ ਪੈਂਦਾ ਹੈ । ਅੱਖਾਂ
ਬੜੀ ਲਾ ਦੇਂਦੀਆਂ ਹਨ—ਬਰਸਾਤ ਵਾਂਗ ਲੰਮੀ ਬੜੀ ।

ਸਿਸਕੀਆਂ ਦਾ ਕਿਸੇ ਵੇਲੇ ਲੋਰੀਆਂ ਬਨ ਜਾਣਾ ਇਕ
ਵੱਖਰਾ ਤਜਰਬਾ ਸੀ । ਦੁੱਖ ਵੀ ਨੀਂਦਰ ਤੋਂ ਹਾਰ ਜਾਂਦਾ ਹੈ ਕਦੀ
ਕਦੀ ਤੇ ਮੇਰੇ ਨਾਲ ਵੀ ਏਸੇ ਤਰਾਂ ਹੋਇਆ :

ਮੈਂ ਸੌਂ ਗਿਆ

ਕੁੱਛ ਕੱਚੀ ਨੀਂਦਰ;

ਦੁੱਖ ਕਿਸੇ ਦਾ ਲਾ ਕਲੇਜੇ ।

ਸੁਲਾਂ ਦੀ ਸੇਜੇ ।

ਰਾਤ—ਸਾਰੀ ਰਾਤ ਹੰਝੂਆਂ ਦੀ ਬਰਖਾ ਹੁੰਦੀ ਰਹੀ । ਅਖੀਰ
ਸਵੇਰ ਹੋਈ ਤੇ ਇਨ੍ਹਾਂ ਹੀ ਹੰਝੂਆਂ ਨੇ ਮੇਰੀ ਅੱਖ ਖੋਲ੍ਹੀ ਤੇ ਮੈਂ
ਅੱਖਾਂ ਮਲਦੇ ਮਲਦੇ ਸੋਚਨ ਲਗ ਪਿਆ । ਸੋਚਾਂ ਦੇ ਗੁੰਝਲ ਖੋਲ੍ਹਦਿਆਂ
ਖੋਲ੍ਹਦਿਆਂ ਸਿਰ ਲੇਖ ਇਹ ਬਨਿਆ—ਕੀ ਇਹ ਸੁਪਨਾ ਸੀ ?

ਕਵਿਤਾ

ਸ਼ੌਂਕ ਮੇਰੇ ਖਿੱਚ ਖਿੱਚ ਲੈ ਜਾਂਦੇ
ਪਰੇ ਪਰੇ ਇਸ ਹਸਤੀਓਂ ਦੂਰ ।
ਵੱਧ ਵੱਧ ਜੋਸ਼ ਉਮਲਦੇ ਉਛਲਨ
ਉਚੜਨ ਵੱਖਰੇ ਮਸਤੀਓਂ ਦੂਰ ।
ਸੁਰਤ-ਉਡਾਰੀ ਧੂ ਲੈ ਜਾਵੇ
ਦੂਰ ਦੁਰੇਡੇ ਪਸਤੀਓਂ ਦੂਰ ।
ਸ਼ਾਲਾ ! ਦਿਨ ਓਹ ਵੀ ਕੁਈ ਆਵੇ
ਅੱਕ ਨਿਕਲਾਂ ਜਦ ਬਸਤੀਓਂ ਦੂਰ ।

ਠ ਕਿਤੇ ਪਬੈਣੀ ਦੇ ਕੰਡੇ
ਜੰਗਲ ਜੂਹਾਂ ਦੇ ਵਿਚਕਾਰ ।
ਜੀਵਨ-ਸਾਜ਼ ਪਕੜ ਕੇ ਸਹਿਜੇ
ਛੇੜ ਦਿਆਂ ਕੋਈ ਟੁੱਟਾ ਤਾਰ ।
ਤਾਰ ਛਿੜੇ ਤਨ ਥਰ ਥਰ ਕੰਬੇ
ਨਿਕਲ ਟੁਰੇ ਖਿਆਲਾਂ ਦਾ ਭਾਰ ।
ਐਸਾ ਸੋਮਾਂ ਉਮਲ ਪਵੇ ਜੋ
ਕਵਿਤਾ ਆਵੇ ਫੁੱਟ ਫੁੱਟ ਬਾਹਰ ।

ਕਿਹਾ ਜਾਂਦਾ ਹੈ ਕਿ ਕਵਿਤਾ ਜੀਵਨ ਤੋਂ ਉਥੇਰੇ ਨਹੀਂ
ਜਾ ਸਕਦੀ । ਕੁਦਰਤੀ ਹੈ ਕਿ ਇਨਸਾਨ ਅਪਨੇ ਤਜਰਬੇ ਦੁਆਰਾ

ਤੇ ਅਪਨਾ, ਨਿਰੋਲ ਅਪਨਾ, ਦੁਖ ਰੋਵੇ। ਇਕ ਪ੍ਰੇਮੀ, ਪ੍ਰੀਤ ਵਿਛੋੜਾ
 ਤੇ ਮਿਲਾਪ ਦੇ ਕਿੱਸਿਆਂ ਵਿਚ ਹੀ ਜੀਵਨ ਘੋਲੀ ਜਾਵੇਗਾ;
 ਓਸ ਨੂੰ ਹੋਰ ਕਿਸੇ ਗੱਲ ਦੀ ਖ਼ਬਰ ਹੀ ਨਹੀਂ। ਕੋਈ ਗ਼ਰੀਬ ਹੈ,
 ਓਹ ਗ਼ਰੀਬੀ ਤੋਂ ਵਾਪਰੀਆਂ ਪੀੜਾਂ ਅਤੇ ਕਦਮ ਕਦਮ ਤੇ ਮਹਿਸੂਸ-
 ਦੀਆਂ ਬੁੜਾਂ ਨਾਲ ਦੁਖੀ ਹੋਇਆ ਹੋਇਆ ਕੁੜ੍ਹਦਾ ਤੇ ਕ੍ਰਿੜਦਾ
 ਰਹਿੰਦਾ ਹੈ ਅਤੇ ਅਮੀਰਾਂ ਨੂੰ ਜ਼ੁਲਮ, ਅਨਿਆਂ ਤੇ ਬਦਦਿਮਾਗੀ
 ਦਾ ਮੁਜ਼ਸਮਾ ਸਮਝਦਾ ਹੈ। ਉਹਦੇ ਖ਼ਿਆਲ ਜ਼ਰੂਰ ਹੀ ਗ਼ਰੀਬੀ
 ਅਮੀਰੀ ਦੇ ਵਖੋਂ-ਵੇ ਦੱਸਨਗੇ। ਏਸਤਰ੍ਹਾਂ ਇਕ ਮਜ਼ਦੂਰ ਕਿਸਾਨ
 ਉੱਚੇ ਉੱਠਨ ਤੇ ਬਰਾਬਰੀ ਦਾ ਜੀਵਨ ਗੁਜ਼ਾਰਨ ਲਈ ਅਪਨੀਆਂ
 ਮਜ਼ਬੂਰੀਆਂ ਰੱਟੇਗਾ, ਅਪਨੀਆਂ ਮੰਗਾਂ ਸਾਡੇ ਸਾਮ੍ਹਣੇ ਲਿਆਵੇਗਾ
 ਤੇ ਓਨ੍ਹਾਂ ਦੇ ਨਾ ਪੂਰਾ ਹੋਣ ਉੱਪਰ ਉੱਚਾ ਨੀਵਾਂ ਹੋਵੇਗਾ।

ਜੀਵਨ ਵਿੱਚ ਆਈਆਂ ਤੇ ਪਈਆਂ ਮੁਸ਼ੀਬਤਾਂ ਨੂੰ ਕਈ ਤਰ੍ਹਾਂ
 ਰੋਇਆ ਜਾਂਦਾ ਹੈ ਤੇ ਰੋਣ ਵਾਲਿਆਂ ਵਿੱਚੋਂ ਕੁਝ ਅਹਿਸਾਸ ਤੇ ਹੱਦੋਂ
 ਬਾਹਰੇ ਵਲਵਲੇ ਨਾਲ ਭਰੇ ਦਿਲ ਏਸ ਅੰਦਾਜ਼ ਨਾਲ ਰੋਂਦੇ ਹਨ
 ਕਿ ਉਨ੍ਹਾਂ ਦੀ ਚੀਜ਼ ਕਵਿਤਾ ਬਨ ਜਾਂਦੀ ਹੈ।

ਮੇਰਾ ਮਨ ਵੀ ਉਬਲਦਾ ਹੈ। ਝਾਟ ਕਲਾਵੇ ਲੈਂਦਾ ਹਾਂ ਕਿ
 ਕੁਛ ਲਿੱਖਾਂ, ਪਰ ਦੁਨੀਆਂ ਤੋਂ ਦੂਰ ਹੋ ਕੇ, ਜਿੱਥੇ ਕੁਦਰਤ ਦੀ
 ਇਕ-ਸਾਰਤਾ ਮਨ ਨੂੰ ਜੋੜੇ। ਉੱਚੇ ਉੱਚੇ ਪਹਾੜ ਹੋਣ; ਵਗਦੇ
 ਪਾਣੀ, ਬ੍ਰਿਛ ਬੂਟੇ, ਪਸ਼ੂ ਪੰਛੀ, ਝਰਨੇ ਤੇ ਚਸ਼ਮੇ ਮੇਰੀ ਕਵਿਤਾ
 ਦੇ 'ਪਰਦੇ ਪਿੱਛੇ' ਸਾਜ਼ ਬਨਣ। ਮੈਂ ਪਾਣੀ ਦੇ ਕੰਡੇ ਕਿਤੇ
 ਬੈਠ ਜਾਵਾਂ ਤੇ ਕੋਈ ਪੁਰਾਨੀ ਯਾਦ ਨਾਲ ਬੇਕਰਾਰ ਹੋ ਕੇ
 ਲਿਖਦਾ ਜਾਵਾਂ। ਖ਼ਿਆਲ ਆਈ ਜਾਣ, ਮਨ ਅੰਦਰੋਂ, ਐਉਂ ਜਿਵੇਂ
 ਪਾਣੀ ਸੋਮੇਂ ਵਿੱਚੋਂ ਫੁੱਟ ਫੁੱਟ ਕੇ ਬਾਹਰ ਆਂਦਾ ਹੈ ਤੇ ਏਸਤਰ੍ਹਾਂ
 ਕਵਿਤਾ ਬਣੇ—ਐਸੀ ਕਵਿਤਾ ਜੋ ਕੁਦਰਤ ਵਾਂਗ ਕੁਦਰਤੀ ਹੈ।

ਅੱਜ ਕਾਸ਼ ਕਿ ਤੂੰ.....

ਉੱਤੇ ਓਹ ਤਾਰੇ ਨੇ ।
ਬੱਲੇ ਪਹਾੜੀਆਂ ਤੇ
ਬਿਲਮਿਲ ਦੀ ਦੁਨੀਆਂ ਏ ;
ਦੋਵੇਂ ਦੁਨੀਆਂ—
ਜਗਮਗ, ਜਗਮਗ ;
ਪਰ ਮੇਰੀ ਦੁਨੀਆਂ ਹਨੇਰੀ,
ਏਸ ਵਿੱਚ ਕੋਈ ਨਹੀਂ ।
ਬੇਅਸਰ ਹੋਕੇ ਐਵੇਂ
ਹੰਝੂ ਵੀ ਅਰਜੋਈ ਨਹੀਂ ।

ਕਿਸੇ ਲਈ ਰਾਤ ਏ—
ਮਿਲਨ-ਵਧਾਈ ।
ਕਿਸੇ ਲਈ ਰਾਤ ਏ—
ਪੀੜ-ਜੁਦਾਈ ।
ਏਸੇ ਤਰ੍ਹਾਂ ਕੱਟ ਜਾਣਗੇ
ਮੇਰੇ ਸੁੱਤੇ ਦਿਨ
ਤੇ ਇਕੱਲੀਆਂ ਰਾਤਾਂ ।
ਏਸੇ ਤਰ੍ਹਾਂ ਸੱਲ ਅੰਦਰ
ਹੁੰਦੀਆਂ ਰਹਿਸਨ
ਇਕੱਲ ਨਾਲ ਬਾਤਾਂ ।

ਯਾਦ ਔਂਦੇ ਨੇ
ਰਰਿ ਰਹਿ ਕੇ;
ਕਦੀ ਓਹ ਦਿਨ
ਤੇ ਕਦੀ ਓਹ ਰਾਤ ।
ਜਦ ਇਕ ਔਣ ਵੇਲੇ
ਤੇ ਫੇਰ ਇਕ ਜਾਣ ਵੇਲੇ,
ਅੱਖਾਂ ਵਿੱਚ ਅੱਖਾਂ ਨੇ
ਪਾਈ ਸੀ ਝਾਤ ।

ਓਏ ਅੱਜ ਤੂੰ ਕਿੱਥੇ ਗਿਉਂ ?
ਸਤ ਸਮੁੰਦਰੋਂ ਪਾਰ ।
ਜਿੱਥੇ ਮੇਰੇ ਹਾਲ ਵੀ
ਤੈਨੂੰ ਨਹੀਂ ਸਾਰ ।
ਅੜਿਆ !
ਆ ਦੂਰ ਕਰ ਦੇ
ਇਸ ਇਕੱਲ ਨੂੰ ।
ਮੇਰੀ ਦੁਨੀਆ ਅੰਦਰ
ਅੱਜ ਕਾਸ਼ ਕਿ ਤੂੰ.....

ਡੈਰਾਊਨ ਤੋਂ ਰਾਤੀ ਮਸੂਰੀ ਦੀਆਂ ਬੱਤੀਆਂ ਵੇਖ ਕੇ ਲਿਖੀ
 ਹੋਈ ਇਕ ਚੀਜ਼ । ਉੱਤੇ ਤਾਰਿਆਂ ਦੀ ਦੁਨੀਆਂ — ਚਾਨਣ । ਥੱਲੇ
 ਪਹਾੜ ਦੀਆਂ ਬੱਤੀਆਂ — ਉੱਥੇ ਵੀ ਚਾਨਣ । ਇਹ ਦੋਵੇਂ ਦੁਨੀਆਂ
 ਰੋਸ਼ਨੀ ਨਾਲ ਨੂਰੋ ਨੂਰ ਉਜਾਲੀਆਂ ਤੇ ਇਨ੍ਹਾਂ ਦੇ ਮੁਕਾਬਲੇ ਤੇ ਮੇਰੀ
 ਦੁਨੀਆਂ — ਹਨੇਰੀ ਤੇ ਬੇਨੂਰ — ਮੇਰੇ ਚਾਨਣ ਤੋਂ ਬਿਨਾ । ਕਿੱਨੀ ਰੁਆ
 ਦੇਨ ਵਾਲੀ ਟੱਕਰ ਹੈ । ਵਿਛੜੇ ਦੇ ਹੰਝੂ ਹਨ ਕਿ ਸਫਿਆਂ ਤੇ ਡਿੱਗ
 ਕੇ ਅੱਖਰ ਬਣ ਗਏ ਹਨ। ਯਾਦਾਂ ਦੀ ਦੁਨੀਆਂ ਵਿੱਚੋਂ ਉੱਘੜ ਉੱਘੜ
 ਦਿਸ ਰਹੀਆਂ ਦੋ ਚੀਜ਼ਾਂ — ਇਕ ਝਾਤ ਓਹ ਜਦ ਕੋਈ ਮਿਲਿਆ ਸੀ —
 ਇਹ ਝਾਤ ਸੀ ਚਾਹ-ਭਰੀ, ਖੁਸ਼ੀ ਦੀ । ਦੂਜੀ ਝਾਤ ਓਹ ਜਦ ਕੋਈ
 ਮਿਲ ਕੇ ਫੇਰ ਵਿਛੁੜ ਚੱਲਿਆ ਸੀ — ਇਹ ਝਾਤ ਮਜ਼ਬੂਰੀ ਦੀ ਸੀ,
 ਹਸਰਤ-ਭਰੀ, ਜੁਦਾਈ ਦੇ ਅਸਰ ਹੇਠ ਦੁਖਾਵੀਂ । ਇਨ੍ਹਾਂ 'ਦੋ ਨੋਣਾਂ'
 ਵੀ ਝਾਕੀ ਤੋਂ ਬਾਅਦ ਇਕ ਹੋਰ ਸਮੱਸਿਆ ਹਰਾਨ ਕਰਦੀ ਹੈ —
 ਚਾਹਤ ਦੋਪਾਸੇ ਹੁੰਦਿਆਂ ਦੂਰੀ ਦਾ ਕੀ ਸਵਾਲ ? ਮੇਰੇ ਹਾਲ ਦੀ ਸਾਰ
 ਕਿਓਂ ਨਹੀਂ ਕਿਸੇ ਨੂੰ, ਭਾਵੇਂ ਕੋਈ ਕਿਧਰੇ ਸਤ ਸਮੁੰਦਰੋਂ ਪਾਰ ਹੀ
 ਕਿਓਂ ਨਾ ਹੋਵੇ ? ਏਹ ਸੋਚਦਾ ਹੈ ਮਨ — ਬੇਕਰਾਰ ਮਨ, ਤੇ ਤਰਲੇ
 ਪਾਂਦਾ ਹੈ ਕਿ ਕਾਸ਼ ਮੇਰੀ ਦੁਨੀਆਂ ਅੰਦਰ ਅੱਜ ਤੂੰ ਹੋਵੇਂ ।

✽

ਜਾਗ੍ਰਤ

ਅਣਖੀ ਕੌਮ ਹੈ ਸਿੱਖ, ਅਣਖ ਨਾ ਛਡਦੀ ਜਾਵੇ ।
ਬੀਰ ਬਹਾਦਰ ਬਨੇ, ਨਿੱਤਰੇ-ਰਣ ਵਿੱਚ ਆਵੇ ।
ਬਦੀ ਨੂੰ ਦੂਰ ਕਰੇ, ਨੇਕੀ ਦੀ ਲੋ ਜਗਾਵੇ ।
ਉਪਦੇਸ਼ ਆਪ ਸੁਣੇ, ਭੁੱਲਿਆਂ ਨੂੰ ਰਾਹ ਪਾਵੇ ।
ਉੱਠੇ ਫੇਰ ਕੋਈ ਤੇ ਇਕ ਬਨਾਵੇ ਸਾਨੂੰ ।
ਬੰਦੇ ਬਹਾਦਰ ਵਾਂਗ, ਮਰਨਾ ਜਣਾਵੇ ਸਾਨੂੰ ।

ਸਾਡੇ ਹੀ ਵਿੱਚੋਂ ਸਨ ਉਹ ਖੱਲਾਂ ਲੁਹਾਣ ਵਾਲੇ ।
ਤਲੀ ਤੇ ਸੀਸ ਧਰ ਕੇ ਵੀ, ਕੌਲ ਕਮਾਣ ਵਾਲੇ ।
ਹੁਕਮ ਦੇ ਬੰਦੇ ਪੱਕੇ, ਬੰਦ ਬੰਦ ਕਟਾਣ ਵਾਲੇ ।
ਧਰਮ ਦੀ ਆਣ ਖ਼ਾਤਰ, ਜਾਨਾਂ ਗਵਾਣ ਵਾਲੇ ।
ਡਰਨ ਨਾ ਰਾਜਿਆਂ ਤੋਂ, ਫੂਲਾ ਸਿੰਘ ਦਲੇਰ ਵਰਗੇ ।
ਧਰਮੀ ਤੇ ਬੱਲ ਵਾਲੇ, ਜਿਓਂ ਹਰੀ ਸਿੰਘ ਸ਼ੇਰ ਵਰਗੇ ।

ਆਓ ਕੁਰਬਾਨੀ ਕਰੋ, ਆਪਾ ਵਿਖਾਓ ਨਾਂਹ ।
ਏਧਰ ਜਾਂ ਓਧਰ ਹੋ ਕੇ, ਫੁੱਟ ਹੋਰ ਪਾਓ ਨਾਂਹ ।
ਰੱਲ ਬਿਠਾਓ ਸਗੋਂ, ਰੋਕ ਕੋਈ ਪਾਓ ਨਾਂਹ ।
ਕਿਸੇ ਨੂੰ ਵੇਖ ਰਾਸ਼ੀ, ਖਿੱਚੜੀ ਪਕਾਓ ਨਾਂਹ ।
ਫਰਕ ਮਿਟਾ ਕੇ ਸਾਰੇ, ਫੁੱਟ ਦਾ ਰੋਗ ਲੁਓ ।
ਆਓ, ਕੁਝ ਸਿਆਣੇ ਬਣੋ, ਬੀਤੀ ਤੇ ਭੋਗ ਪਾਓ ।

ਸੈਚ ਜੈ ਆਵੈ ਕਦੀ ਤੇ ਮਨ ਦੀ ਸਫਾਈ ਕਰੀਏ ।
ਮਨ ਵਿੱਚ ਰੋਗ ਲੱਗੈ, ਮਨ ਦੀ ਦਵਾਈ ਕਰੀਏ ।
ਜਿੱਥੋਂ ਤਕ ਵਾਹ ਚੱਲੇ, ਜੱਗ ਵਿਚ ਭਲਾਈ ਕਰੀਏ ।
ਚਾਰ ਦਿਨ ਜ਼ਿੰਦਗੀ ਦੇ ਅਸੀ ਨੇਕ ਕਮਾਈ ਕਰੀਏ ।

ਅਪਨਾ ਜੋ ਮਨ ਠੀਕ ਹੋਵੇ, ਸਭ ਵਿਚ ਚੰਗਿਆਈ ਦਿੱਸੇ ।
ਦੂਈ ਜੋ ਮਿੱਟ ਜਾਏ ਕਿਤੇ, ਵੈਰੀ ਵੀ ਭਾਈ ਦਿੱਸੇ ।

ਆਓ ਫੇਰ ਕੱਠੇ ਹੋਵੋ, ਫਰਜ਼ਾਂ ਨੂੰ ਜਾਣਨ ਖ਼ਾਤਰ ।
ਬੀਤਿਆ ਸਭ ਕੁਝ ਭੁਲਾ, 'ਹੁਣ' ਨੂੰ ਸੁਧਾਰਨ ਖ਼ਾਤਰ ।
ਬਰਸੀਆਂ ਐਵੇਂ ਨੇ ਸਭ, ਕੇਵਲ ਮਨਾਵਨ ਖ਼ਾਤਰ ।
ਸਮਝਨਾਂ ਅਸੀ ਨਹੀਂ ਜੋ, ਅਪਨੀ ਚਲਾਵਨ ਖ਼ਾਤਰ ।

ਹਾਲੀ ਵੀ ਵਕਤ ਹੈ, ਉੱਠੋ ਸੰਭਾਲੋ ਵੀਰੋ !
ਗੱਲਾਂ ਵਿਚ ਐਵੇਂ ਸਮਾਂ, ਹੋਰ ਨਾਂ ਫਾਲੋ, ਵੀਰੋ !

ਸਿਖ ਕੌਮ ਅਣਖ ਵਾਲੀ ਕੌਮ ਹੈ। ਇਹ ਬੀਰਾਂ ਤੇ ਬਹਾਦਰਾਂ ਦੀ ਪੰਚਾਇਤ ਨੀਵੇਂ ਨੀਵੇਂ ਕਿਉਂ ਜਾ ਰਹੀ ਹੈ? ਕਿਉਂ ਨਹੀਂ ਕੋਈ ਉੱਚਾ ਤੇ ਸੁੱਚਾ ਫੇਰ ਸਾਨੂੰ ਇਕ ਬਨਾਂਦਾ ਤੇ ਸਾਡੇ ਵਿੱਚੋਂ ਛੁੱਟ ਦਾ ਰੋਗ ਦੂਰ ਕਰਦਾ? ਇਹ ਖਿਆਲ ਇਕ ਵੇਰ ਅਕਾਲੀ ਫੂਲਾ ਸਿੰਘ ਜੀ ਦੀ ਸਮਾਧ ਤੇ ਅੰਮ੍ਰਤਸਰ ਸ਼ਹਿਰ ਵਿਚ ਭੇਟਾ ਕੀਤੇ ਗਏ। ਅਕਾਲੀ ਜੀ ਦੀ ਬਰਸੀ ਸੀ ਤੇ ਸਮਾਧ ਅਸਥਾਨ ਤੇ ਹੋਏ ਕਵੀ ਦਰਬਾਰ ਵਿੱਚ ਮੇਰਾ ਮਨ ਏਸਤਰੂਹਾਂ, ਇਨ੍ਹਾਂ ਸਤਰਾਂ ਵਿਚ, ਸਿੱਖ ਇਤਹਾਸ ਦੇ ਕਾਰਨਾਮੇ ਯਾਦ ਕਰਨ ਲੱਗਾ। ਮੇਰੇ ਜਜ਼ਬੇ ਨੂੰ ਸੱਟ ਲੱਗੀ ਤੇ ਮੈਂ ਵੰਗਾਰਨਾ ਚਾਹਿਆ ਅਪਨੀ ਸੁੱਤੀ ਹੋਈ ਕੌਮ ਨੂੰ—ਜਾਗ੍ਰਤ ਲਈ।

ਅੱਗ ਤੇ ਪਾਣੀ

ਕਣੀਆਂ ਆਈਆਂ—
ਛੱਮ ਛੱਮ ਆਈਆਂ,
ਨੱਚ ਨੱਚ ਕਰਨ ਅਲਾਪ ।
ਸੜਕਾਂ ਤਪੀਆਂ—
ਸੜ ਸੜ ਤਪੀਆਂ,
ਸੀਨਿਓਂ ਉੱਠੀ ਭਾਪ ।
ਵੇਖੋ ਤਮਾਸ਼ਾ !
ਅੱਗ ਤੇ ਪਾਣੀ
ਕਠੇ ਦੋਵੇਂ
ਰੋਕ ਖਲੋਤੇ
ਰਸਤਾ ਮੇਰਾ ।
ਪਰ ਮੇਰੀ ਨੀਬ—
ਕਿਤੇ ਦੂਰ ਦੂਰ,
ਇਕ ਉੱਜੜੇ ; ਜੰਗਲ ਵਿਚ ਕਿਧਰੇ
ਇਕ ਪਿੱਪਲ ਤੇ ਉਸਦੀ ਛਾਵੇਂ
ਇਕ ਕੁਟੀਯਾ ਤੇ ਉਸ ਦੇ ਅੰਦਰ
ਜਗ ਰਹੀ ਦੋਵੀ ਜੋਤ ਕੋਈ ।

ਰਾਹ ਵਿਚ ਨਦੀਆਂ—
 ਆਸਾਂ ਨਾਲ ਭਰਪੂਰ,
 ਤੇਜ਼ ਰੁੜ੍ਹਦੀਆਂ ਜਾਣ ।
 ਰਾਹ ਵਿਚ ਪੰਛੀ—
 ਚਾਵਾਂ ਭਰੇ ਖਲੋਰਨ ਖੰਭ,
 ਗਾਂਦੇ ਮਿੱਠੇ ਗੀਤ ।
 ਰਾਹ ਵਿਚ ਬ੍ਰਿਛ—
 ਪਾਣੀਆਂ ਧੋਤੇ, ਹਰੇ ਭਰੇ
 ਗੁੱਟ, ਮਸਤੀ ਵਿਚ ਝੁਮਨ ।
 ਰਾਹ ਵਿਚ ਬਦਲੀਆਂ—
 ਧੂਆਂ ਬਨ ਬਨ
 ਉੱਡਦੀਆਂ ਜਾਣ
 ਮਾਹੀ ਅਪਨੇ ਦੇ ਦੇਸ ।
 ਦਿਲ ਵਿਚ ਆਸਾਂ
 ਦਿਲ ਵਿਚ ਗੀਤ
 ਦਿਲ ਵਿਚ ਮਸਤੀ
 ਦਿਲ ਵਿਚ ਉਡਾਰੀ
 ਸਾਰੇ ਤਾਰ ਛਿੜੇ ਹੋਏ ਦਿਲ ਵ
 ਇਹ ਕਿਵੇਂ ਰੋਕ ਲਾਂ
 ਤੇ ਰੁਕ ਜਾਂ ਆਪ ?
 ਕੀ ਮੁਕ ਜਾਂ ਆਪ ?

ਬਰਸਾਤ ਦੀ ਇਕ ਹੋਰ ਝਾਕੀ । ਦੁਪਹਿਰ ਵਾ ਸਮਾਂ ਜਵ
ਬਲਾ ਦੀ ਗਰਮੀ ਸੀ ਤੇ ਸੜਕਾਂ ਤੱਪ ਰਹੀਆਂ ਸਨ । ਕੁਛ ਦੇਰ ਬਾਅਦ
ਕਣੀਆਂ ਆਈਆਂ, ਛੱਮ ਛੱਮ ਆਈਆਂ, ਨੱਚਦੀਆਂ ਅਲਾਪ
ਕਰਦੀਆਂ । ਕਣ ਮਣ ਦੀ ਆਵਾਜ਼ ਕਿਸੇ ਸੁਰੀਲੇ ਗਲੇ ਦੇ ਅਲਾਪ
ਵਾਂਗ ਮਧੁਰ ਮਧੁਰ ਲੱਗੀ । ਸੜਕਾਂ ਤੇ ਪੈਂਦਿਆਂ ਹੀ ਭੜਾਸ ਨਿਕਲਣ
ਲਗ ਪਈ ਮਾਣੇ ਧੂਏਂ ਉੱਡਨੇ ਸ਼ੁਰੂ ਹੋ ਗਏ ; ਐਓਂ ਪ੍ਰਤੀਤ ਹੋਵੇ ਜਿਵੇਂ
ਕਿਸੇ ਦੇ ਦੁੱਖ ਉਸ ਦੇ ਸੀਨੇ ਵਿਚੋਂ ਭਾਪ ਦੀ ਸ਼ਕਲ ਵਿੱਚ ਬਾਹਰ
ਆ ਰਹੇ ਹਨ ।

ਅੱਗ ਤੇ ਪਾਣੀ ਦਾ ਕੋਈ ਮੇਲ ਨਹੀਂ ਪਰ ਕਿਸੇ ਪ੍ਰੇਮੀ ਦੇ
ਰਸਤੇ ਵਿੱਚ ਔਕੜ ਬਣਨ ਲਈ ਬਿਲਕੁਲ ਅਜੋੜ ਚੀਜ਼ਾਂ ਵੀ ਕੱਠੀਆਂ
ਹੋ ਸਕਦੀਆਂ ਹਨ । ਮੇਰੀ ਮਿਲਾਪ-ਚਾਹ ਨੂੰ ਏਸਤਰ੍ਹਾਂ ਭਾਸਿਆ ਜਿਵੇਂ
ਅੱਗ ਤੇ ਪਾਣੀ ਦੋਵੇਂ ਮੇਰਾ ਰਸਤਾ ਰੋਕ ਖਲੋਤੇ ਹਨ ਅਤੇ ਮੈਨੂੰ ਅੱਗੋਂ
ਵਧਨ ਤੋਂ ਰੋਕਦੇ ਹਨ । ਪਰ ਮੇਰੀ ਨੀਝ ਕਿਤੇ ਦੂਰ ਸੀ ਤੇ ਮੇਰੀਆਂ
ਅੱਖਾਂ ਮੰਜ਼ਲ ਦੇ ਗਿਰਦ ਗਿਰਦ ਘੁੰਮਦੀਆਂ ਫਿਰਦੀਆਂ ਸਨ ।

ਰਸਤੇ ਦੇ ਨਜ਼ਾਰੇ ਇਕ ਪਾਸੇ, ਪ੍ਰੀਯ-ਮਿਲਣ ਦੀ ਤਾਂਘ-ਭਰੇ
ਅਤੇ ਰਸਤੇ ਦੀਆਂ ਔਕੜਾਂ ਦੂਜੇ ਪਾਸੇ, ਜਬਰ ਕਰਦੀਆਂ, ਵਿਛੋੜਾ
ਪਾਂਦੀਆਂ— ਅਜੀਬ ਮੁਸੀਬਤ ਸੀ । ਮੇਰੇ ਦਿਲ ਦੇ ਤਾਰ ਸਾਰੇ ਛਿੜੇ
ਹੋਏ ਤੇ ਉਨ੍ਹਾਂ ਵਿੱਚ ਆਸਾਂ, ਗੀਤ, ਮਸਤੀ ਤੇ ਉਡਾਰੀ । ਬਾਰਸ਼
ਯਤਨ ਕਰੇ ਕਿ ਮੈਨੂੰ ਰੋਕ ਲਵੇ ਪਰ ਮੈਂ ਕਿਵੇਂ ਰੁਕਾਂ ? ਕਿਵੇਂ ?

*

ਮਾਨੁਖਤਾ ਕਿਓਂ ਪੀੜ ਪੀੜ ਏ ?

ਕੋਈ ਮੱਥੇ ਦੇ ਲੇਖ,
ਗੁਪਤ ਜਹੇ ;
ਕੋਈ ਹੱਥ ਦੀ ਲਕੀਰ,
ਅਦਿਸ ਜਹੀ ;
ਕਿਓਂ ਜ਼ਿੰਦਗੀ ਦੇ ਸਾਜ਼ ਨੂੰ
ਮੀਟ ਰੱਖੇ ਮੁੱਠ ਵਿੱਚ ।
ਤਾਰ ਕੋਈ ਤੜਪੇ ਸਹੀ ;
ਆਵਾਜ਼ ਦਾ ਗਲਾ ਘੁੱਟ ਕੇ,
ਲੇਖਾਂ ਦਾ ਚੱਕਰ ਸੁੱਟ ਦੇਵੇ,
ਤੋੜ ਕੇ—
ਕਿਸੇ ਗੁੱਠ ਵਿੱਚ ।
ਕਿਉਂ ?

ਇਕ ਖਿਆਲ ਇਹ—
ਮੱਥੇ ਦੇ ਲੇਖ ਅੱਟਲ ।
ਕੋਸ਼ਾਂ ਬੇਲਾਭ ਨੇ
ਹੋਣੀ ਸਵਾ ਪ੍ਰਬੱਲ ।

ਦੂਜਾ ਖ਼ਿਆਲ ਇਹ—

ਕਰਮ ਪ੍ਰਤਿਕਰਮ

ਕਿਸੇ ਨਿਯਮ ਅਨੁਸਾਰ ।

ਕੋਸ਼ਸ਼ਾਂ ਦੇ ਅੱਗੇ

ਹੋਣੀ ਵੀ ਲਾਜ਼ਰ ।

ਦੋਂਵੇਂ ਖ਼ਿਆਲ ਮੁੱਖ ਨੇ ।

ਸੋਚਾਂ ਨੇ ਦਰਦ ਬਣ ਗਈਆਂ

ਮਾਨੁਖਤਾ ਕਿਉਂ ਪੀੜ ਪੀੜ ਏ ?

ਘਰ ਨਹੀਂ

ਰੋਟੀ ਨਹੀਂ

ਕਪੜਾ ਨਹੀਂ

ਸੁੱਖਾਂ ਦੀ ਆਸ ਕਰਦਿਆਂ,

ਦੁੱਖਾਂ ਦੇ ਸਿਰ ਦੁੱਖ ਨੇ ।

ਕਿਉਂ ?

ਪਤਾ ਨਹੀਂ ਇਹ ਲੇਖ—

ਕਰਮਾਂ ਦੇ ਪ੍ਰਤਿ ਕਰਮ ।

ਪਤਾ ਨਹੀਂ ਲਕੀਰਾਂ—

ਹੋਣੀ ਵੀਆਂ ਤ੍ਰੇੜਾਂ ।

ਮੱਥੇ ਦੇ ਲੇਖ ਨੇ, ਦਿਸਦੇ ਨਹੀਂ—ਪਤਾ ਨਹੀਂ ਇਨ੍ਹਾਂ ਵਿੱਚ
 ਕੀ ਹੈ ? ਜਿਵੇਂ ਅਸੀਂ ਉਤਰਾਈ ਤੇ, ਬਿਨਾਂ ਮਦਦ ਤੋਂ, ਸੌਖੇ ਹੀ
 ਰਿੜ ਪੈਂਦੇ ਹਾਂ ਜਿਵੇਂ ਲੇਖ ਵੀ ਸ਼ਾਇਦ ਆਪ ਤੋਂ ਆਪ ਇਨਸਾਨਾਂ ਨੂੰ
 ਨੀਯਤ ਰਾਹਾਂ ਤੇ ਟੋਰੀ ਜਾਂਦੇ ਹਨ । ਫੇਰ ਏਸੇ ਤਰ੍ਹਾਂ ਹੱਥ ਦੀਆਂ
 ਲਕੀਰਾਂ ਨੇ । ਕੋਈ ਦਿਲ ਦੀ ਲਕੀਰ ਹੈ, ਕੋਈ ਦਿਮਾਗ ਦੀ,
 ਕੋਈ ਜ਼ਿੰਦਗੀ ਦੀ ਤੇ ਕੋਈ ਸ਼ਾਇਦ ਕਿਸਮਤ ਦੀ । ਪਤਾ ਨਹੀਂ,
 ਜੀਵਨ ਕਿੰਨਾ ਕੁ ਇਨ੍ਹਾਂ ਦੇ ਵੱਸ ਵਿੱਚ ਹੈ ? ਜੀਵਨ ਬਣਦਿਆਂ ਤੇ
 ਮੈਲਦਿਆਂ ਇਹ ਲਕੀਰਾਂ ਉੱਪੜਦੀਆਂ ਔਂਦੀਆਂ ਹਨ ਜਾਂ ਇਨ੍ਹਾਂ
 ਲਕੀਰਾਂ ਉੱਤੇ, ਪੱਕੀਆਂ ਪਗਡੰਡੀਆਂ ਵਾਂਗ, ਇਨਸਾਨੀ ਜੀਵਨ
 ਚਲਦਾ ਰਹਿੰਦਾ ਹੈ ? ਇਹ ਸਵਾਲ ਬਹਿਸ ਤਲਬ ਹਨ । ਹਾਂ ਇਕ
 ਗੱਲ ਜ਼ਰੂਰ ਵੇਖਣ ਵਿੱਚ ਆਉਂਦੀ ਹੈ ਤੇ ਉਹ ਇਹ ਕਿ ਜ਼ਰਾ ਕੋਈ
 ਇਨਸਾਨ ਉਤਾਂਹ ਉੱਠਨ ਲੱਗੇ, ਕਈ ਔਕੜਾਂ ਤੇ ਬੰਦਸ਼ਾਂ ਉਸਨੂੰ
 ਰੋਕ ਪਾਂਦੀਆਂ ਹਨ ਅੱਗੇ ਵਧਣ ਤੋਂ । ਇਹ ਕਿਉਂ ? ਕੀ ਹੋਣੀ
 ਕੋਸ਼ਸ਼ਾਂ ਤੇ ਹਾਵੀ ਹੈ ਜਾਂ ਕੋਸ਼ਸ਼ਾਂ ਹੋਣੀ ਤੇ ? ਇਨ੍ਹਾਂ ਸੋਚਾਂ ਦਾ
 ਕੋਈ ਸਿੱਟਾਂ ਨਹੀਂ ਨਿਕਲਦਾ । ਹਰ ਕੋਈ ਸੁਖ ਚਾਹੁੰਦਾ ਹੈ ਤੇ ਚੰਗੇ
 ਦੀ ਆਸ ਕਰਦਾ ਹੈ ਪਰ ਉਸ ਹਰ ਕਿਸੇ ਨੂੰ ਦੁਖ ਮਿਲਦਾ ਹੈ
 ਕਿਸੇ ਨਾਂ ਕਿਸੇ ਸ਼ਕਲ ਵਿੱਚ । ਦੁਨੀਆਂ ਵਿੱਚ ਹਰ ਥਾਂ ਭੁਖ ਨੰਗ ਹੈ;
 ਆਪਣੇ ਮੁਲਕ ਦਾ ਤਾਂ ਖੈਰ ਕਹਿਣਾ ਹੀ ਕੀ ; ਜ਼ਰੂਰਤਾਂ, ਨਿਰੋਲ
 ਜ਼ਰੂਰਤਾਂ, ਤੇ ਵੀ ਲੱਤਾਂ ਵਜਦੀਆਂ ਹਨ । ਅਸੀਂ ਇਨਸਾਨ ਹਾਂ ਤੇ
 ਇਨਸਾਨ ਬਣ ਕੇ ਜੀਉਣਾ ਚਾਹੁੰਦੇ ਹਾਂ ਪਰ ਜੀਵਨ ਹੋਵਾਨਾਂ ਤੋਂ ਵੀ
 ਬੁਰਾ ਹੈ । ਮੈਂ ਪੁਛਦਾਂ ਹਾਂ—ਕਿਉਂ ? ਏਸਤਰ੍ਹਾਂ ਕਿਉਂ ਹੈ ?

*

ਜ਼ਿੰਦਗੀ ਪਰਦੇਸ ਦੀ

ਬੇਵਸੇ

ਖਿਆਲਾਂ ਦਾ ਜ਼ੋਰ ।

ਬੇਵਸੇ

ਸਤਰਾਂ ਦੀ ਤੋਰ ।

ਬੇਵਸੇ

ਜਜ਼ਬੇ ਦੀ ਲਹਿਰ

ਕਿੱਧਰ ਤੋਂ ਕਿੱਧਰ ਲੈ ਗਈ ।

ਬੇਵਸੇ

ਪਿਆਰ ਦੇ ਕਿੱਸੇ ਨੂੰ

ਕਿਓਂ ਓਹ ਕਹਿ ਗਈ ।

ਬੇਵਸੇ

ਮੇਰੇ ਸਾਮ੍ਹਣੇ

ਦਿੱਸਿਆ ਕੋਈ ਸਾਇਆ ਕਿਓਂ ?

ਬੇਵਸੇ

ਮੇਰੇ ਬੁੱਲ੍ਹਾਂ ਤੇ

ਨਾਂ ਓਸੇ ਦਾ ਆਇਆ ਕਿਓਂ ?

ਮੈਂ ਵਿਛੋੜਾ ਜਰਦਾ ਜਰਦਾ ।

ਅਪਨੇ ਹਾਲ ਵਿਚ,

ਜੀਉਂਦਾ ਮਰਦਾ ।

ਕਿਓਂ ਨਾ ਹੁਣ ਵੀ ਸਹਿ ਗਿਆ ?
 ਲੁਕਾਂਦਾ ਲੁਕਾਂਦਾ
 ਦਰਦ ਅਪਨਾ,
 ਦਿਲ ਨੂੰ ਫੜ ਕੇ ਰਹਿ ਗਿਆ ।
 ਇਕ ਹੂਕ ਨਿਕਲੀ—
 ਸੋਚਿਆ !
 ਕੀ ਜ਼ਿੰਦਗੀ ਪਰਦੇਸ਼ ਵੀ ?
 ਵੇਖਿਆ—
 ਓਹ ਦੂਰ ਬੱਦਲ,
 ਯਾਦ ਆਈ ਓਸ ਵੀ ।
 ਆਖਿਆ
 ਏਓਂ ਹੌਲੀ ਹੌਲੀ,
 ਸਚਮੁਚ ਦਿਨਾਂ ਦੇ ਫੇਰ ਨੇ;
 ਏਹੋ ਬੱਦਲ
 ਰੱਲ ਕੇ ਤੱਕੇ ਸਨ ਕਈ ।
 ਪਰ ਓਵੇਂ ਇਹ ਕਿੰਗਰੇ ।
 ਏਵਾਂ ਨਹੀਂ ਸਨ ਵੱਖਰੇ ।
 ਅੱਜ ਇਹ ਦੂਰ ਦੂਰ ਨੇ ।
 ਨੀਲੇ ਨੀਲੇ ਕਿਵੇਂ ਅੱਜ
 ਰੋਣ ਤੇ ਮਜ਼ਬੂਰ ਨੇ ।
 ਦਿਲ ਤੇ ਕਰਦੇ
 ਉੱਡ ਜਾਂ.....ਉੱਡ ਜਾਂ
 ਬੱਦਲਾਂ ਦੇ ਨਾਲ ।
 ਪਲ ਦੇ ਅੰਦਰ

ਖਤਮ ਹੋਣ
ਵਿਛੋੜੇ ਦੇ ਸਾਲ ।
ਪਰ ਜਦੋਂ ਤਕ
ਏਓਂ ਹੁੰਦਾ ਨਹੀਂ ।
ਦਿਲ ਦੀ ਦਿਲ
ਸੁਣਦਾ ਨਹੀਂ ।
ਓਦੋਂ ਤਕ
ਓ ਦਿਲਾ !
ਪਰਦੇਸੀਆ !
ਸਮੇਂ ਦੇ ਹੱਥੋਂ
ਰੁਲਦਾ ਜਾ ।
ਬੱਦਲਾਂ ਦੇ ਨਾਲ ਨਾਲ
ਆਸਾਂ ਦੇ ਕਿਲੇ ਬਨਾ ;
ਬੱਦਲਾਂ ਦੇ ਨਾਲ ਤੋੜ,
ਨਿਰਾਸ਼ਾ ਦੇ ਅੰਦਰ
ਘੁਲਦਾ ਜਾ ।

ਨਜ਼ਰ ਫੇਰੀ
ਇੰਝ ਬੇਆਸੇ ।
ਪਹਾੜ ਤੱਕੇ
ਚੌਹੀਂ ਪਾਸੇ ।
ਮਨ ਨੂੰ ਕਿਹਾ
ਕੁਛ ਸਬਰ ਕਰੋ ।

ਓਹ ਤੱਕ
 ਪਹਾੜੀਆਂ ਦੇ ਸਿਖਰ ।
 ਵਿਚਾਰੇ
 ਕਿੰਨੀ ਦੇਰ ਤੋਂ
 ਬਰਫ ਦੀ ਆਸ ਕਰ ਰਹੇ ।
 ਇਹ ਵੀ ਤਾਂ ਦੁੱਖ ਜਰ ਰਹੇ ।
 ਓਹ ਗੋਰੀ ਗੋਰੀ,
 ਪਿਆਰੀ ਪਿਆਰੀ !
 ਐਸੇ ਵਾਰ ਆਈ ਨਹੀਂ ।
 ਕੋਲ ਦੇ ਕੇ
 ਓਸ ਹਾਲੀ
 ਆਸ-ਉਡੀਕ ਲੁਾਈ ਨਹੀਂ ।
 ਓਹ ਤੱਕ ਖਾਂ
 ਧੁੰਦ ਖਿੱਲਰੀ ਹੋਈ ।
 ਸੂਰਜ ਦੀਆਂ ਕਿਰਨਾਂ ਨਹੀਂ ;
 ਸ਼ਾਮ ਦੀ ਲਾਲੀ ਵਿਚਾਰੀ
 ਜਾਂਦੀ ਜਾਂਦੀ
 ਐਓਂ ਜਿਵੇਂ
 ਗੁਆਚੀ ਹੋਈ,
 ਖੋਈ ਖੋਈ ।
 ਏਸੇਤਰਾਂ
 ਮੇਰਾ ਵੀ 'ਓਹ'
 ਦੂਰ ਕਿਤੇ ਖੋਇਆ ਹੋਇਆ ।
 ਓਸੇ ਦੀ ਯਾਦ ਦਾ ਅਸਾਂ

ਏਥੇ ਹੈ ਗੀਤ ਛੋਇਆ ਹੋਇਆ ।

ਕੀ ਕਰੇ

ਅਧੂਰਾ ਪਿਆਰ ?

ਪੂਰਨਤਾ ਦੀ ਆਸ,

ਬਸ ਆਸ ।

ਜ਼ਿੰਦਗੀ ਕਿਵੇਂ ਖਿੱਚੀ ਜਾਏ ?

ਕਿਸੇ ਦੀ ਯਾਦ ਵਿੱਚ ;

ਸੁਾਸ ਸੁਾਸ ।

ਚਾਰੇ ਪਾਸੇ ਪਹਾੜੀਆਂ ਨਾਲ ਘਿਰੀ ਹੋਈ ਡੇਰਾਦੂਨ ਦੀ ਸੁੰਦਰ
ਵਾਦੀ, ਬੱਦਲਾਂ ਦੇ ਵੱਖ ਵੱਖ ਕਿੰਗਰੇ, ਸਾਮੁਣੇ ਪਹਾੜ ਦੀਆਂ ਟੀਸੀਆਂ,
ਬਰਫਾਂ ਤੋਂ ਵਾਂਝੀਆਂ — ਇਹ ਤੜਪਾਊ ਦ੍ਰਿਸ਼ ਤੇ ਫੇਰ ਪਰਦੇਸ,
ਆਪਨਿਆਂ ਤੋਂ ਦੂਰ । ਇਨ੍ਹਾਂ ਹਾਲਤਾਂ ਵਿਚ ਜੇ ਕਦੀ ਕਿਸੇ ਦੇ
ਖਿਆਲ ਬੇਵੱਸ ਹੋ ਜਾਣ ਤਾਂ ਏਸ ਵਿਚ ਓਸ ਦਾ ਕੀ ਕਸੂਰ ? ਇਕ
ਏਹੋ ਜਹੇ ਜਲੋਂ ਨੂੰ ਵੇਖ ਕੇ ਜਜ਼ਬੇ ਦੀ ਲਹਿਰ ਮੈਨੂੰ ਕਿੱਧਰ ਤੋਂ ਕਿੱਧਰ
ਲੈ ਗਈ ਤੇ ਮੇਰਾ ਘੱਟਿਆ ਦਬਿਆ ਬਿਰਹਾ ਕਿਓਂ ਤੇ ਕਿਵੇਂ
ਫੁੱਟ ਪਿਆ — ਇਹ ਮੇਰੀ ਨਜ਼ਮ ਪਰਦੇਸ ਦੀ ਜ਼ਿੰਦਗੀ ਦਾ ਤੱਤ ਹੈ ।

ਮਨ ਦੀ ਹਾਲਤ ਬਾਹਰ ਦੀ ਦਿਸਦੀ ਦੁਨੀਆ ਤੇ ਲਿਸਕਾਰਾ
ਪਾਂਦੀ ਹੈ । ਕਿਸੇ ਤੋਂ ਵਿਛੁੜ ਕੇ ਬੱਦਲਾਂ ਦੇ ਕਿੰਗਰੇ ਵੀ ਵੱਖ ਵੱਖ,
ਦੂਰ ਦਰ ਤੇ ਨਿੱਖੜੇ ਨਿੱਖੜੇ ਲਗਦੇ ਹਨ । ਕਦੇ ਕੋਈ ਕੋਲ ਸੀ ਤਾਂ
ਇਹ ਮਿਲੇ ਮਿਲੇ, ਕੋਲ ਕੋਲ ਤੇ ਨੇੜੇ ਨੇੜੇ ਮਲੂਮ ਹੁੰਦੇ ਸਨ । ਬੱਦਲਾਂ
ਨੂੰ ਉੱਡਦਿਆ ਵੇਖ ਕੇ ਦਿਲ ਵੀ ਉੱਡਦਾ ਹੈ । ਜੀ ਕਟਦਾ ਹੈ ਇਕੋ
ਉਡਾਰੀ ਵਿਚ 'ਪਿਆਰੇ' ਦੇ ਪਾਸ ਪੁੱਜ ਜਾਂ ਤੇ ਪਲ ਦੇ ਅੰਦਰ ਵਿਛੋੜੇ
ਦੀਆਂ ਘੜੀਆਂ, ਸਲ ਸਾਲ ਬਨ ਕੇ ਬੀਤਦੀਆਂ ਘੜੀਆਂ, ਬਟ
ਖ਼ਤਮ ਹੋ ਜਾਣ ਪਰ ਜਦੋਂ ਤਕ ਏਸਤਰਾਂ ਨਾਂ ਹੋਵੇ ਓਦੋਂ ਤਕ.....

ਬੱਦਲਾਂ ਤੋਂ ਹੇਠਾਂ ਉਤਰੋ ! ਏਧਰ ਓਧਰ ਚਾਰੇ ਪਾਸੇ ਨਜ਼ਰ
ਫੇਰਦਿਆਂ ਕੀ ਤੋਂ ਕਿਆ ? ਪਹਾੜੀਆਂ ਤੇ ਉਨ੍ਹਾਂ ਦੇ ਸਿਖਰ, ਬਟਫ ਦੀ
ਆਸ ਕਟਦੇ ਤੇ ਦੁੱਖ-ਵਿਛੋੜਾ ਜਟਦੇ । ਅਸੀਂ ਵੀ-ਮਨ ਨੂੰ ਸਮਝਾਇਆ,
ਭਈ ! ਕੁਛ ਸਬਰ ਕਰ — ਬੇਕਰਾਰੀ ਜੀਵਨ ਨਹੀਂ ।

ਖਿੱਲਰੀ ਖਿੱਲਰੀ ਪੁੰਦ ਵੇਖੀ ! ਗੁਆਚੀਆਂ ਗੁਆਚੀਆਂ ਭੁਬਢੇ
ਸੂਰਜ ਦੀਆਂ ਕਿਟਨਾਂ ਤੱਕੀਆਂ ਤੇ ਸ਼ਾਨੀ ਵੀ ਯਾਦ ਆ ਗਿਆ ਕੋਈ
ਬੀਤਿਆ ਸਮਾਂ ਜਦ ਕੋਈ ਮਿਲਿਆ ਤੇ ਫਿਰ ਵਿਛੁੜ ਗਿਆ ਸੀ ।
ਮਨ ਫੇਰ ਭੁਲੂ ਪਿਆ ਤੇ ਹੰਝੂਆਂ ਨਾਲ ਭਿੰਜੀਆਂ ਸਤਰਾਂ ਬੇਵਸੀਆਂ
ਹੋ ਕੇ ਪੁਛੋਨ ਲਗੀਆਂਕੀ — ਕਰੇ ਅਧੁਰਾ ਪਿਆਰ ?

ਦੁਹਾਈ

ਅਜ਼ਾਦੀ ਦੀ ਕੀਮਤ—

ਪਾਕਿਸਤਾਨ ।

ਦੋ ਟੁਕੜੇ,

ਅਭਾਗ

ਹਿੰਦੁਸਤਾਨ ।

ਆਗੂਆਂ ਦਾ ਦੋਸ਼ ।

ਮੁਲਕ ਦੀ ਕਿਸਮਤ ਦਾ

ਫੈਸਲਾ ਕਰ ਕੇ—

ਫੇਰ ਆਈ ਏ ਹੋਸ਼ ।

ਦੱਸਨ

ਜਵਾਬ ਦੇਨ—

ਕਿਓਂ ?

ਅਜ਼ਾਦੀ ਦੀ ਵੇਵੀ ਅੱਗੇ

ਵਿੱਤੀ ਕੁਰਬਾਨੀ

ਪੰਜਾਬ ਦੀ ।

ਬੰਗਾਲ ਦੀ ।

ਕਿੱਥੇ ਗਈ ਸਿਆਸਤ
 ਨੇਤਾਵਾਂ ਦੀ ਅੱਜ ।
 ਕਿਸਨੇ ਏਓਂ ਡੋਬੀ ਏ,
 ਜਾਣ ਬੁੱਝ ਕੇ ਖੂਨ ਵਿੱਚ,
 ਮਾਨੁਖਤਾ ਦੀ ਲੱਜ ।
 ਸਾਡੇ ਨੇਤਾ ਤੇ ਰਾਸ਼ਟਰ-ਪਤੀ
 ਕਿਓਂ ਨਾਂ ਇਹ ਸਮਝੇ
 'ਲੀਗੀਆਂ' ਦੀ ਚਾਲ ?
 ਦੱਸਨ
 ਜਵਾਬ ਦੇਨ—
 ਅੱਜ ਮੁਲਕ
 ਰੋ ਰੋ ਕੇ
 ਕਰਦਾ ਏ ਸਵਾਲ ।
 ਇਕ ਪਾਸੇ ਓਧਰ
 'ਦੋ ਕੌਮਾਂ' ਦਾ ਨਾਅਰਾ ਸੀ ;
 ਦੂਜੇ ਪਾਸੇ
 ਕਹਿੰਦੇ ਸਨ ਇਹ—
 ਅਸੀਂ ਸਾਰੇ ਭਾਈ ਭਾਈ ।
 ਓ ਕਦੋਂ ਅਸੀਂ ਸਮਝਾਂਗੇ ?
 ਜੇ ਸਮਝੇ ਨਾਂ ਵੇਲੇ ਸਿਰ,
 ਪੁਛੋਂਦੀ ਏ ਜੰਨਤਾ
 ਦੋਂਵੀ ਏ ਦੁਹਾਈ ।

ਇਕ ਐਸੀ ਸਰਬ-ਵਿਆਪਕ ਘਟਨਾ ਜਿਸ ਦੇ ਪਰਦੇ ਪਿੱਛੇ
ਜਾਣ ਦੀ ਲੋੜ ਨਹੀਂ। ਹਿੰਦੁਸਤਾਨ ਨੂੰ ਅਜ਼ਾਦੀ ਮਿਲੀ ਪਰ ਉਸ ਦੇ
ਟੁਕੜੇ ਟੁਕੜੇ ਕਰ ਕੇ। ਪੰਜਾਬ ਤੇ ਬੰਗਾਲ ਅਜ਼ਾਦੀ ਦੀ ਭੇਟ ਕਰ
ਦਿੱਤੇ ਗਏ। ਪੰਜਾਬ ਦਾ ਪੂਰਬੀ ਟੁਕੜਾ ਤੇ ਬੰਗਾਲ ਦਾ ਪੱਛਮੀ ਪਾਸਾ
ਸਾਨੂੰ ਮਿਲਿਆ ਤੇ ਬਾਕੀ ਪਾਕਿਸਤਾਨ ਦੇ ਹਵਾਲੇ ਕਰ ਦਿੱਤਾ ਗਿਆ।
ਅਜ਼ਾਦੀ ਦਾ ਮੰਦਰ ਉਸੇ ਰਾਤ ਪਲ ਲੱਖਾਂ ਖੋਪਰੀਆਂ ਉੱਤੇ।

ਇਹ ਖ਼ਿਆਲ ਮੇਰੇ ਉਦੋਂ ਸਨ ਜਦ ਅਜ਼ਾਦੀ ਹਾਲੀ ਕੁਝ ਦਿਨਾਂ
ਦਾ ਬੱਚਾ ਹੀ ਸੀ। ਖ਼ਿਆਲ ਰਿੱਝਦੇ ਰਹੇ ਅੰਦਰੇ ਅੰਦਰ ਪਰ ਖਿੱਚੜੀ
ਤਿਆਰ ਹੋਇਆਂ ਹਾਲੀ ਕੋਈ ਜ਼ਿਆਦਾ ਵਕਤ ਨਹੀਂ ਹੋਇਆ।

ਅੱਜ ਕਈਆਂ ਦਿਲਾਂ ਦੇ ਸਾਂਝੇ ਖ਼ਿਆਲ ਮੇਰੀ 'ਦੁਹਾਈ' ਨੂੰ
ਅਪਨੇ ਅਪਨੇ ਦੁੱਖਾਂ ਅਨੁਸਾਰ ਅਪਨੀ ਅਪਨੀ ਹੋਕ ਵਿੱਚ ਦੁਹਰਾ
ਰਹੇ ਹਨ।

ਅਸੀਂ ਅਪਨੇ ਆਗੂਆਂ ਨੂੰ ਸਤਕਾਰਦੇ ਹਾਂ। ਸਾਨੂੰ ਉਨ੍ਹਾਂ ਦੀਆਂ
ਕੁਰਬਾਨੀਆਂ ਤੇ ਮਾਣ ਹੈ। ਉਹ ਸਾਡੇ ਅਪਨੇ ਹਨ ਤੇ ਅਸੀਂ ਉਨ੍ਹਾਂ ਨੂੰ
ਪੁੱਛ ਸਕਦੇ ਹਾਂ ਜਨਤਾ ਦੀ ਦੁਖ-ਭਰੀ ਆਵਾਜ਼ ਵਿੱਚ ਕਿ ਬਸਤਰਾਂ
ਕਿਉਂ ਹੋਇਆ?

*

ਆਵੇ.....

ਦਿਨ ਹੋਵੇ, ਰਾਤ ਹੋਵੇ ।
ਸਾਮ, ਪਰਭਾਤ ਹੋਵੇ ।
ਹਰਦਮ ਨੇ ਖਿਆਲ ਤੇਰੇ ।
ਆਵੇ ਮਹੀਵਾਲ' ਮੇਰੇ ।

ਬਿਰਹੋਂ ਹੈ ਦੁੱਖ ਭਾਰਾ ।

ਦਿੱਸੋ ਨ ਕੋਈ ਚਾਰਾ ।

ਤੱਕਨੇ ਆਂ ਚਾਰ ਚੁਫੇਰੇ ।

ਆਵੇ.....

ਸੋਚਾਂ-ਹੇ ਮੇਰੇ ਨੌਥੀ ।

ਜੀਵਨ ਦੇ ਬਨ ਕੇ ਸੌਥੀ ।

ਲਾਏ ਕਿਓਂ ਵੱਖਰੇ ਡੇਰੇ ।

ਆਵੇ.....

ਰੁੱਸਿਓ ! ਮਨਾਵਨੇ ਆਂ ।

ਤਰਲੇ ਪਏ ਪਾਵਨੇ ਆਂ ।

ਪਾਵੇ ਕਦੀ ਤਾਂ ਫੇਰੇ ।

ਆਵੇ.....

ਪਿਆਰਾਂ ਦੇ ਛੰਦ ਗਾ ਕੇ ।

ਵੱਟ ਵੱਟ ਕੇ ਛੰਦ ਪਾ ਕੇ ।

ਕੀਤੀ ਨੇ ਕਿੱਦਾਂ ਜੇਰੇ ।

ਆਵੇ.....

ਪਿਆਰ ਨੂੰ ਪਿਆਰ ਕੁਦਰਤੀ ਹੈ । ਵਿੱਛੜ ਕੇ ਜੇ ਇਕ ਦੇ
 ਦਿਲ ਨੂੰ ਕੁਛ ਕੁਛ ਹੁੰਦਾ ਹੈ ਤਾਂ ਦੂਸਰੇ ਨੂੰ ਵੀ ਅਵਸ਼ ਐਓਂ
 ਪ੍ਰਤੀਤ ਹੁੰਦਾ ਹੈ ਜਿਵੇਂ ਕੋਈ ਚੀਜ਼ ਗੁਆਚੀ ਗੁਆਚੀ ਹੈ । ਸਮਾਂ
 ਬੀਤਦਾ ਹੈ ਪਰ ਯਾਦ ਪਿੱਛਾ ਨਹੀਂ ਛੱਡਦੀ । ਦਿਨ ਹੋਵੇ ਜਾਂ ਰਾਤ 'ਹਰ
 ਦਮ ਨੇ ਖਿਆਲ ਤੋਰੇ' । ਚਾਰ ਚੁਫੇਰੋਂ ਨਜ਼ਰ ਦੌੜਦੀ ਹੈ, ਏਦਰ ਓਧਰ
 ਤੱਕੀਦਾ ਹੈ ਕਿ 'ਕੋਈ' ਆਵੇ । ਜੀਵਨ ਦਾ ਸਾਥ ਮਿਲਿਆ ਵੀ ਪਰ
 ਫਰਜ਼ ਫਰਜ਼ ਰਹੇ ਤੇ ਦੀਵਾਰ ਬਨ ਕੇ ਵਿੱਚ ਆ ਖਲੋਤੇ । ਇਕ ਪਾਸੇ
 'ਇਕ' ਚਲਾ ਗਿਆ ਤੇ ਦੂਜੇ ਪਾਸੇ 'ਦੂਜਾ'—ਵੱਖਰੇ ਵੱਖਰੇ ਡੇਰੇ ਲਗ
 ਗਏ । ਹਾਂ ਪਰ ਦਿਲ ਕੱਠੇ ਸਨ, ਕੱਠੇ ਰਹੇ ਤੇ ਵਿਰਲਾਪ ਕਰਦੇ
 ਰਹੇ । ਪਿਆਰ ਦੇ ਛੰਦ ਗਾਏ ਤੇ ਸੁਣਾਏ ਯਾਦ ਆ ਰਹੇ ਸਨ । ਪ੍ਰੀਤ
 ਵੀਆਂ ਗੰਢਾਂ ਵੱਟ ਵੱਟ ਕੇ, ਘੁੱਟ ਘੁੱਟ ਕੇ ਪੱਕੀਆਂ ਕੀਤੀਆਂ ਗਈਆਂ
 ਸਨ ਤੇ ਫੇਰ ਵਿਛੋੜਾ ਕਿਉਂ ?—ਏਸ ਭੈੜੇ ਦਾ ਕੀ ਕੰਮ ? ਕਿਸੇ
 ਵਿਜੇਗਨ ਦੇ ਕੁੱਠੇ ਦਿਲ ਵਿੱਚੋਂ ਇਹ ਸਦਾਅ ਨਿਕਲਦੀ ਰਹਿੰਦੀ ਸੀ,
 ਮਹੀਂਵਾਲ ਜੀ ! ਆਵੋ.....ਆਵੋ.....ਆਵੋ.....

*

ਸ੍ਰੀ ਗੁਰੂ ਰਾਮ ਦਾਸ

ਆ ਗਿਆ ਓਹ ਦਿਨ ਸੁਭਾਗ,
ਜਾਗੇ ਨੇ ਅਜ ਮੇਰੇ ਭਾਗ,
ਖੁਸ਼ੀਆਂ ਦਾ ਇਕ ਮਿੱਠਾ ਰਾਗ,
ਗੋਨਾਂ ਹਾਂ ਮੈਂ ਵਿਚ ਸਰੂਰ ।

ਰਾਮਦਾਸ ਗੁਰੂ ! ਧਨ ਤੇਰੀ ਸੇਵਾ,
ਧਨ 'ਅਮਰ' ਹੈ ਮਿਲਿਆ ਮੇਵਾ;
ਆਪ ਪੁਜਾਰੀ ਆਪੇ ਦੇਵਾ,
ਨੇੜੇ ਵੀ ਹੈਂ, ਆਪੇ ਦੂਰ ।

ਵਾਹਵਾ ਹੈ ! ਹਰੀ ਮੰਦਰ ਤੇਰਾ,
ਦੁਖ ਰੋਗ ਦਾ ਭੰਨੇ ਡੇਰਾ,
ਮਨ ਵਿਚ ਉਪਜੇ ਪ੍ਰੇਮ ਵਧੇਰਾ,
ਤਕ ਰਸੀਏ, ਰੰਗ-ਰੱਤੇ ਚੂਰ ।

ਵੇਖ ਭਾਲ ਕੇ ਦੇਸ ਬਦੇਸ,
ਲੱਭਾ ਏਂ ਇਕ ਤੂੰ ਦਰਵੇਸ,
ਕੀ ਆਖਾਂ ਕੀ ਤੇਰਾ ਵੇਸ,
ਖਾਲਸਾ ਏਂ ਤੂੰ ਰੱਬੀ ਨੂਰ ।

ਸਹਿਨਸਾਹ ! ਅਰਸ਼ਾਂ ਦੇ ਵਾਲੀ,
ਮੇਰੇ ਨਾ ਸਾਨੂੰ ਮਿਵੇਂ ਖਾਲੀ,
ਦਰ ਤੇਰੇ ਦੇ ਹਾਂ ਸ਼ਾਲੀ,
ਚਰਨਾਂ ਦੇ ਵਿਚ ਕਰ ਮਨਬੂਰ ।

ਸਾਡੀ ਚੌਥੀ ਪਾਤਸ਼ਾਹੀ, ਸ੍ਰੀ ਗੁਰੂ ਰਾਮ ਦਾਸ ਜੀ, ਆਪਣੇ ਲਾਹੌਰ ਦੀ ਬੋਲੀ ਵਿਚ ਆਖਣ ਵਾਲੇ 'ਹਮ ਕੀਰੇ ਕਿਰਮ ਸਤਗੁਰ ਸਟਨਾਈ, ਕਰ ਦਇਆ ਨਾਮ ਪਰਗਾਸ' — ਨਿਮ੍ਰਤਾ ਦੀ ਮੂੰਹੋਂ-ਬੋਲਦੀ ਤਸਵੀਰ । ੧੬੩੮ ਵਿਚ ਗੁਰਪੁਰਬ ਦੇ ਸਮੇਂ ਲਾਹੌਰ ਰੇਡੀਓ ਸਟੇਸ਼ਨ ਤੋਂ ਮੰਗ ਆਈ ਛੋਟੇ ਜਹੇ ਅੱਧੇ ਪੌਣੇ ਘੰਟੇ ਦੇ ਪਰੋਗਰਾਮ ਦੀ । ਸਾਡਾ ਹਿੱਸਾ ਪਰੋਗਰਾਮਾਂ ਵਿਚ ਏਸੇ ਤਰ੍ਹਾਂ ਨਿਸਬਤ ਤਨਾਸਬ ਨਾਲ ਹੀ ਹੋਇਆ ਕਰਦਾ ਸੀ ਤੇ ਏਸ ਲਈ ਸਾਨੂੰ ਇਹ ਦਯਾਲਤਾ ਕੋਈ ਨਵੀਂ ਨਾ ਜਾਪੀ । ਖੈਰ, ਕੁਛ ਅਸੀਂ ਗਰਮ ਹੋਏ ਤੇ ਕੁਛ ਸਟੇਸ਼ਨ ਵਰੈਕਟਰ ਸਾਹਿਬ ਨਰਮ ਹੋ ਗਏ ਤੇ ਇਸ ਤਰ੍ਹਾਂ ਕਰ ਕੇ ਅਖੀਰ ਪਰੋਗਰਾਮ ਖਿੱਚ ਖਿਚ ਕੇ ਛੇਡੂ ਘੰਟੇ ਦਾ ਹੋ ਗਿਆ । ਉਸ ਸਾਲ, ਉਸ ਸੁਭਾਗੀ ਦਿਨ ਤੇ, ਉਸ ਰੱਬੀ ਨੂਰ ਦੀ ਸਿਫਤ ਜਾਂਦਿਆਂ, ਮੈਂ ਆਪਣੇ ਖਿਆਲ ਸ਼ਹਿਨਸ਼ਾਹ, ਅਰਸ਼ਾਂ ਵੇ ਵਾਲੀ ਅਗੇ ਰਖੇ — ਆਵਾਜ਼ ਦੀ ਦੁਨੀਆ ਵਿਚ, ਅਤੇ ਸਨਿਮੂ ਬੇਨਤੀ ਕੀਤੀ ਕਿ 'ਓਹ' ਏਸ ਸਵਾਲੀ ਨੂੰ ਆਪਣੇ ਚਰਨਾਂ ਵਿਚ ਥਾਂ ਦੇਵੇ ।

ਕਿਵੇਂ ਮੌਲਦੀ ਹਸਤੀ ਮੇਰੀ ?

ਵੇਚਿਆ ਮੈਂ ਦਿਲ

ਇਕ ਦਿਲ ਦੇ ਬਦਲੇ ।

ਮੰਗਿਆ ਸਿਟਫ ਪਿਆਰ

ਪਿਆਰ ਦੇ ਬਦਲੇ ।

ਵੇਚਿਆ ਮੈਂ ਜਿਸਮ

ਇਕ ਓਪਰੀ ਥਾਵੇਂ ।

ਬੇਦਿਲ ਆਦਮੀ ਕੀ ਏ ?

ਜੀਵੇ ਹੀ ਭਾਵੇਂ ।

ਵੇਚਿਆ ਮੈਂ ਦਿਮਾਗ

ਦੋ ਰੋਟੀਆਂ ਕਾਰਨ ।

ਸੋਚਿਆ ਮਤ ਸ਼ੌਂਕ

ਭੁੱਖਾ ਹੀ ਮਾਰਨ ।

ਵੇਚ ਵਾਰ ਕੇ ਸਾਰੀ ਪੁੰਝੀ,

ਬਾਕੀ ਏ

ਹੁਣ ਲੋਥ ਅਜਾਣ ।

ਕਿਵੇਂ ਮੌਲਦੀ ਹਸਤੀ ਮੇਰੀ ?

ਸਮਝਦੇ ਜੇ 'ਨਦਾਨ' ।

ਪੰਨਾ ੧੫੫

ਮੇਰੀ ਇਕ ਸਖਤ ਨਜ਼ਮ ਜਿਸ ਦੇ ਲਿਖਨ ਤੋਂ ਬਾਅਦ ਮੈਨੂੰ
ਖਤਰਾ ਹੈ ਕਈਆਂ ਮਹਾਜ਼ਾਂ ਤੋਂ । ਸੱਚਾਈ ਦਾ ਵਰਨਨ ਸ਼ਾਇਦ
ਮੈਨੂੰ ਹੋਰ ਬਦਨਾਮ ਕਰ ਦੇਵੇ ਤੇ ਮੈਂ ਅੰਦਰ ਖਾਨੇ ਘੁਰਘੁਰਾਂ ਦਾ
ਨਿਸ਼ਾਨਾ ਬਣ ਜਾਵਾਂ ਜਾਂ ਖਬਰੇ ਏਸ ਤੋਂ ਵੀ ਵੱਧ ਕਿਤੇ ਕਿਤੇ
ਉਂਗਲੀਆਂ ਵੀ ਉਠ ਜਾਣ ਮੇਰੇ ਵਲ । ਖੈਰ ਕੋਈ ਡਰ ਨਹੀਂ
ਮੈਂ ਮਜ਼ਬੂਰ ਸਾਂ ਸਾਫ ਸਾਫ ਲਿਖਨ ਤੋਂ । ਦੋ ਹੀ ਸੂਰਤਾਂ ਸਨ—
ਜਾਂ ਤੇ ਮੈਂ ਅਪਨੇ ਆਪ ਨੂੰ ਧੋਖਾ ਦੇਂਦਾ ਤੇ ਜਾਂ ਦੁਨੀਆ ਦੀ
ਨਾਰਾਜ਼ਗੀ ਦੀ ਪਰਵਾਹ ਕਰਦਾ । ਮੈਂ ਇਨ੍ਹਾਂ ਵਿਚੋਂ ਸੱਚਾਈ ਨੂੰ
ਪਹਿਲੀ ਥਾਂ ਦਿੱਤੀ ਹੈ ਤੇ ਸੱਚਾਈ ਇਹ ਹੈ ਕਿ ਮੈਂ ਕਈ ਚੀਜ਼ਾਂ ਵੇਚੀਆਂ
ਹਨ ਜ਼ਿੰਦਗੀ ਵਿਚ ਤੇ ਹੁਣ ਬਾਕੀ ਕੀ ਰਹਿ ਗਿਆ ਹੈ—ਇਕ
ਲੋਥ ਅਜਾਣ । ਖਰੀਦਾਰ—ਨਦਾਨ ਖਰੀਦਾਰ ਜਿਨ੍ਹਾਂ ਦਿਲ, ਦਿਮਾਗ
ਤੇ ਜਿਸਮ ਖਰੀਦਨ ਦੀ ਖੋਚਲ ਕੀਤੀ ਓਹ ਸਾਰੇ ਮੈਨੂੰ ਸਮਝਨ ਤੋਂ
ਕਾਸਰ ਰਹੇ ਹਨ ਤੇ ਏਸੇ ਲਈ ਮੇਰੀ ਹਸਤੀ ਨਾਕਾਰੀ ਰਹਿ ਗਈ
ਹੈ ਪਰ ਖਿਆਲ ਔਂਦਾ ਹੈ ਕਿ ਇਹ ਕਿਵੇਂ ਮੌਲਦੀ ਜੇ ਖਰੀਦਾਰ ਕੁਝ
ਸਮਝ ਰਖਦੇ ਤੇ ਇਕ ਅਪਰਫੁੱਲਤ ਚੀਜ਼ ਨੂੰ ਪਰਫੁੱਲਤ ਕਰਦੇ ।

ਗਰੀਬ ਵਿਚਾਰੇ !

ਮੈਂ ਇਹ ਫੱਲ ਨਹੀਂ ਖਾਨੇ ।
ਹਜ਼ਾਰਾਂ, ਲੱਖਾਂ, ਕਰੋੜਾਂ ਤਰਸਨ
ਇਕ ਰੋਟੀ ਦੇ ਟੁਕੜੇ ਨੂੰ,
ਜੀਉਂਦੇ ਮਰਦੇ ਭੁੱਖੇ-ਭਾਣੇ ।
ਮੈਂ ਇਹ ਫੱਲ ਨਹੀਂ ਖਾਨੇ ।

ਅਮੀਰਾਂ ਲਈ
ਕਿੰਨਾ ਕੁਝ ਏ
ਫਾਲਤੂ ਹੀ ।
ਗਰੀਬਾਂ ਲਈ
ਕਿੰਨਾ ਕੁਝ ਨਹੀਂ
ਜ਼ਰੂਰੀ ਵੀ ।
ਗਰੀਬ ਵਿਚਾਰੇ !
ਪੇਟ ਦੀ ਅੱਗ ਬੁਝਾਣ ਕਿਵੇਂ ਉਹ ?
ਅਪਨੇ ਹੱਕ ਜਮਾਂਦਰ ਭਾਵੇਂ,
ਦੁਨੀਆਂ ਨੂੰ ਸੁਝਾਣ ਕਿਵੇਂ ਉਹ ?
ਲੈ ਜਾਓ ਦੁਰ
ਅੰਬ ਤੇ ਕੇਲੇ ।
ਬਥੇਰਾ ਹੁਣ ਤਕ
ਇਹ ਸਾਡੇ ਦਿਲਾਂ ਨਾਲ ਖੇਲੇ ।
ਮੈਨੂੰ ਦਿਉ ਸੁੱਕੀ ਰੋਟੀ ਦੇ ਉਹ ਟੁਕੜੇ,
ਜੋ ਨਹੀਂ ਕਿਸੇ ਹੋਰ ਨੇ ਖਾਨੇ ।
ਮੈਂ ਇਹ ਫੱਲ ਨਹੀਂ ਖਾਨੇ ।

ਇਕ ਵੇਰ ਕੁਝ ਫੱਲ ਮੇਰੇ ਅੱਗੇ ਰੱਖੇ ਗਏ। ਕਿਧਰੇ ਬਾਹਰ ਬਰਾਂਡੇ ਵਿੱਚ ਬੈਠੇ ਹੋਏ ਸਾਂ ਤੇ ਗੱਪਾਂ ਚਲ ਰਹੀਆਂ ਸਨ। ਹਾਲਾਤ ਨੇ ਪ੍ਰੇਰਨਾ ਦੇਨੀ ਸੀ ਸੋ ਏਸਤਰਾਂ ਹੋਇਆ ਕਿ ਬੈਠਿਆਂ ਹਾਲੀ ਕੁਝ ਦੇਰ ਹੀ ਹੋਈ ਸੀ ਕਿ ਇਕ ਮੰਗਤਾ ਆ ਖੜੋਤਾ ਤੇ ਰੋਟੀ ਮੰਗਨ ਲੱਗਾ। ਮੇਰੀ ਨਜ਼ਰ ਪਲੇਟ ਤੋਂ ਹਟ ਕੇ ਮੰਗਣ ਵਾਲੇ ਵੱਲ ਗਈ ਤੇ ਫੇਰ ਉਸ ਤੋਂ ਵੀ ਅੱਗੇ, ਜਾਦੂ-ਲਾਲਟੈਣ ਨਾਲ ਦਿਖਾਈਆਂ ਤਸਵੀਰਾਂ ਵਾਂਗ ਕਈ ਚਲਦੀਆਂ ਫਿਰਦੀਆਂ ਲਾਸ਼ਾਂ ਵਲ। ਮੈਂ ਏਸ ਧਰਤੀ ਦੇ ਲੱਖਾਂ ਕਰੋੜਾਂ ਲਾਲਾਂ ਨੂੰ ਇਕ ਇਕ ਰੋਟੀ ਦੇ ਟੁਕੜੇ ਲਈ ਤਰਸਦਿਆਂ ਵੇਖਿਆ। ਦਿਲ ਵਿਚ ਦਰਦ ਆਇਆ ਤੇ ਮੈਂ ਸੋਚਿਆ ਕਿ ਇਹ ਕਿਧਰ ਦਾ ਨਿਆਂ ਹੈ ਕਿ ਮੈਂ ਤੇ ਫੱਲ ਖਾਵਾਂ ਅਤੇ ਕਈ ਗਰੀਬ ਵਿਚਾਰੇ ਰੋਟੀਓਂ ਵੀ ਆਤਰ ਹੋਣ। ਸੋਚਦਿਆਂ ਸੋਚਦਿਆਂ, ਸ਼ਿਆਲਾਂ ਦੀ ਲੜੀ ਟੁੱਟੀ ਤੇ ਨਜ਼ਰ ਫੇਰ ਅੱਗੇ ਰੱਖੀ ਪਲੇਟ ਵਲ ਗਈ। ਮੈਂ ਸਾਥੀਆਂ ਨੂੰ ਆਖਿਆ, ਉਹੋ ਸਤਰ ਜੋ ਏਸ ਨਜ਼ਮ ਦੀ ਪਹਿਲੀ ਸਤਰ ਹੈ — ਕਿ ਮੈਂ ਇਹ ਫੱਲ ਨਹੀਂ ਖਾਨੇ ਤੇ ਪਲੇਟ ਚੁਕ ਕੇ ਉਸ ਮੰਗਤੇ ਦੀ ਬੋਲੀ ਵਿਚ ਪਾ ਦਿੱਤੀ।

ਚਾਹਨਾਂ

ਇਕ ਚਾਹਣਾਂ ਮੋਰੀ
ਓ ਜਾਣਨ ਵਾਲੇ !

ਇਕ ਪਸੇ 'ਸ਼ੱਲੀ' ।
ਫਿਕਰਾਂ ਤੋਂ ਸ਼ੱਲੀ ।
ਪਿਆ ਗਿੱਧੇ ਮਾਰੇ ।
ਕਰੇ ਦਿਲ ਦੇ ਕਾਰੇ ।
ਸਮਝੇ ਕਿ ਨਹੀਂ ਮੁੜ ਕੇ ।
ਔਣਾ ਫਿਰ ਇਸ ਜਗ ਤੇ ।
ਸੋ ਖਾਉ ਤੇ ਪੀਉ ।
ਖੁਸ਼ੀਆਂ ਵਿਚ ਜੀਉ ।
ਕੀ ਉਸ ਦੇ ਚਾਲੇ ?
ਓ ਜਾਣਨ ਵਾਲੇ !

ਇਕ ਪਸੇ ਹਾਵੇ ।
ਹੱਡਾਂ ਦੇ ਖਾਵੇ ।

ਬਸ ਅੱਥਰੂ ਖਾਰੇ ।
 ਵਗਦੇ ਬੇਮੁਹਾਰੇ ।
 ਬੇਰਸ-ਰਸਾ ਮੇਲਾ ।
 ਜੀਵਨ ਕੀ ਬੁਝੇਲਾ ?
 ਹਰ ਵਕਤ ਉਦਾਸੀ ।
 ਕਦੀ ਹੋਕੇ ਹਾਵੇ,
 ਕਦੀ ਅੱਥਰੂ ਖਾਰੇ,
 ਇਕ ਗੋੜ ਚੁਰਾਸੀ ।
 ਕਹੇ ਫਰਕ ਨਿਰਾਲੇ !
 ਓ ਜਾਣਨ ਵਾਲੇ !

ਕੀ ਕਾਰਨ ਅੜੀਏ !
 ਫਿਕਰਾਂ ਨੇ ਖਾਧੀ,
 ਦੁੱਖਾਂ ਦੀਏ ਸੜੀਏ !
 ਕਿੱਥੇ ਉਹ ਜਵਾਨੀ ?
 ਪਿਆਰ ਦੀ ਦੁਨੀਆਂ 'ਚ
 'ਦੋ ਦਿਲਾਂ' ਦੀ ਕਹਾਣੀ ।
 ਕਿੱਥੇ ਉਹ ਮਸਤੀ ?
 ਯਾਵਾਂ ਵਿਚ ਡੁੱਬੀ
 ਡੁੱਲੀ ਹੋਈ ਹਸਤੀ ।
 ਕਿਉਂ ਬਦਲੀ ਹੈ ਕਾਇਆ ?
 ਦਸ ਖੋਲ੍ਹ ਕੇ ਵਿੱਥਿਆ—
 ਕੀ ਵੇਦਨਾਂ ਤੇਰੀ ?
 ਇਹ ਚਾਹਣਾਂ ਮੇਰੀ ।

ਇਕ ਚਾਹਣਾਂ ਮੇਰੀ
 ਓ ਜਾਣਨ ਵਾਲੇ !
 ਦੇਹ ਐਸੀ ਸਕਤੀ ।
 ਬਨ ਜਾਵਾਂ ਵਿਯਕਤੀ ।
 ਇਕ ਚੁੰਭਕ ਵਾਂਗਰ—
 ਸਾਗਰ ਦੇ ਸੀਨੇ ਵਿੱਚ,
 ਜਿਓਂ ਸੁੱਤੀਆਂ ਛੱਲਾਂ ਨੂੰ
 ਖਿੱਚ ਲਿਆਵੇ ਚੰਦਾ ।
 ਤਿਥੇ ਦੁੱਖੜੇ ਸੁੱਤੇ
 ਕਿਸੇ ਹਿਕੜੀ ਅੰਦਰ,
 ਖਿੱਚ ਸਕੇ ਬੰਦਾ ।
 ਲੈ ਭਾਰੇ ਦੁੱਖਾਂ ਦੇ
 ਮੈਂ ਵਾਪਸ ਫੇਰਾਂ
 ਬ੍ਰਹਿਮੰਡ ਸੁੱਖਾਂ ਦੇ ।
 ਇਕ ਇਕ ਦੇ ਬਦਲੇ ।
 ਓ ਜਾਣਨ ਵਾਲੇ !

ਜਾਂ ਬਾਬਰ ਵਾਂਗ—
 ਵਟਾਂਦਰਾ ਕਰ ਕੇ,
 ਕਰਾਂ ਪੂਰੀ ਤਾਂਘ ।
 ਓਹਦੇ ਗਿਰਦੇ ਗਿਰਦੇ ।
 ਇਕ ਸੱਚੇ ਦਿਲ ਨਾਲ
 ਪਟਕਰਮਾਂ ਕਰ ਕੇ ।
 ਮੈਂ ਆਖਾਂ ਲੈ ਲਏ ।

ਤੇਰੇ ਦਿਲ ਨੂੰ ਖਾਂਦੇ
ਸਭ ਦੁੱਖੜੇ ਲੈ ਲਏ
ਤੇਰੇ ਹੋਕੇ ਮੇਰੇ ।
ਹੁਣ ਅੱਜ ਤੋਂ ਲੈ ਕੇ,
ਮੇਰੇ ਹਾਸੇ ਤੇਰੇ ।
ਇਹ ਕਲਪਨਾ ਮੇਰੀ ।
ਮੁਕ ਜਾਏ ਕਦੀ ਤੇ
ਇਕ ਤੜਫਨਾਂ ਮੇਰੀ ।

ਓ ਜਾਣਨ ਵਾਲੇ
ਇਕ ਚਹਾਨਾਂ ਮੇਰੀ ।

—ਲੰਗਰ ਭਰਾਬ ਮੇਰ
ਜਿਹੜਾ ਚਾਹੀਦਾ
। ਮਾਂਦਰਿਓਂ ਨਿਰ
। ਚਿਠੀਓਂ ਚਿਠੀਓਂ ਚਿਠੀਓਂ
ਲਾਜ ਵਾਲੀ ਚਿਠੀ ਸਾਡੀ
। ਜਿਹੜੀ ਚਿਠੀ ਸਾਡੀ
। ਚਿਠੀ ਸਾਡੀ

ਜ਼ਿੰਦਗੀ ਵਿੱਚ ਕਈ ਏਹੋ ਜਹੇ ਮੌਕੇ ਆ ਜਾਂਦੇ ਹਨ ਜਦ ਦੋ
 ਵੱਖਰੇ ਵੱਖਰੇ ਦਿਲ ਕਿਸੇ ਤੀਸਰੇ ਦਿਲ ਨੂੰ ਅਪਨੀ ਅਪਨੀ ਥਾਂ ਲੋਚਦੇ
 ਹਨ। ਇਕ ਚੀਜ਼ ਇਕ ਵਕਤ ਤੇ ਇਕੋ ਦੀ ਹੋ ਸਕਦੀ ਹੈ ਤੇ ਅਖੀਰ
 ਹੋ ਜਾਂਦੀ ਹੈ। ਦੋ ਦਿਲ ਮਿਲ ਜਾਂਦੇ ਹਨ ਪਰ ਇਕ ਤੀਸਰਾ
 ਟੁਟ ਜਾਂਦਾ ਹੈ। ਟੁੱਟੇ ਹੋਏ ਦਿਲ ਦੀ ਆਵਾਜ਼ ਮਿਲੇ ਹੋਏ ਦਿਲਾਂ ਦੀਆਂ
 ਆਵਾਜ਼ਾਂ ਕੋਲੋਂ ਵੱਖਰੀ ਹੁੰਦੀ ਹੈ। ਕੋਈ ਖੁਸ਼ ਹੁੰਦਾ ਹੈ ਕੁਛ ਲੱਭਕੇ
 ਤੇ ਕੋਈ ਦੁਖਾ ਹੁੰਦੀ ਹੈ ਓਹੋ ਕੁਛ ਗੁਆ ਕੇ। ਕਿਸੇ ਦੇ ਪੱਲੇ
 ਖੁਸ਼ੀਆਂ ਹਨ, ਫਿਕਰਾਂ ਤੋਂ ਖਾਲੀ ਜ਼ਿੰਦਗੀ ਹੈ ਤੇ ਹੋ ਸਿਆ ਦੀ ਗੂੰਜ
 ਹੋਕਿਆਂ ਨੂੰ ਸੁਣਨ ਹੀ ਨਹੀਂ ਦੇਂਦੀ। ਦੂਜੇ ਪਾਸੇ ਕਿਸੇ ਕਲ
 ਕੁਝ ਵੀ ਨਹੀਂ ਤੇ ਜੀਵਨ-ਪੂੰਜੀ ਲੁਟ ਚੁਕੀ ਹੈ। ਕੋਈ ਸੌਥੀ ਨਹੀਂ,
 ਹਾਂ ਕਿਸੇ ਦੀ ਯਾਦ ਜ਼ਰੂਰ ਜੀਵਨ ਦਾ ਸਾਥ ਦੇ ਰਹੀ ਹੈ-ਬਸ।
 'ਬਾਬਰ ਬਾ ਐਸ਼ ਕੋਸ਼ ਕਿ ਆਲਮ ਦੁਬਾਰਾ ਨੇਸਤ' ਦੀ ਨੀਤੀ ਤੇ
 ਟੋਟਿਆ ਹੋਇਆ ਜੀਵਨ ਦਿਲ ਦੇ ਕਾਰੇ ਕਰੀ ਜਾਂਦਾ ਹੈ ਤੇ ਗਿੱਧੇ
 ਮਾਰ ਮਾਰ, ਖੁਸ਼ ਹੋ ਹੋ, ਜੀਵਨ ਲੰਘਾਣੀ ਜਾਂਦਾ ਹੈ ਪਰ ਕਦੀ
 ਅਚਾਨਕ ਕੋਈ ਰੜਕ ਪੈਂਦੀ ਹੈ ਤੇ ਕਿਸੇ ਦੇ ਬੇ-ਮੁਹਾਰੇ ਹੰਝੂ ਸੋਚੀਂ
 ਪਾ ਦੇਂਦੇ ਹਨ ਤੇ ਮੂੰਹੋਂ ਬੇ ਅਖਤਿਆਰ ਨਿਕਲਦਾ ਹੈ

ਕਹੋ ਫਰਕ ਨਿਰਾਲੇ ?

ਓ (ਰੋਬਾ!) ਜਾਣਨ ਵਾਲੇ !

*

ਦਿਲ ਕਰਦਾ ਹੈ, ਆਦਮੀ ਪੁੱਛੇ, ਦੁੱਖ ਦਾ ਕਾਰਨ। ਦਿਲ ਜਾਣਦਾ ਹੈ ਉਸ ਦੁੱਖ ਦਾ ਕਾਰਨ ਪਰ ਅਨਜਾਣ ਬਨ ਕੇ ਲੁਕਾਂਦਾ ਹੈ। ਭੁੱਲਨ ਦੀ ਕੋਸ਼ਿਸ਼ ਕਰਦਾ ਹੈ ਕਿ ਉਸ ਨੇ ਆਪ ਕਿਸੇ ਦੀ ਜ਼ਿੰਦਗੀ ਨੂੰ ਇਹ ਕੁਝ ਬਨਾ ਦਿੱਤਾ। ਉਸ ਦੀ ਬਦਲੀ ਹੋਈ ਹਾਲਤ ਵੇਖੀ ਨਹੀਂ ਜਾਂਦੀ। ਉਸਦੀ ਜਵਾਨੀ ਕਿੱਥੇ ਗਈ? ਕਿਥੇ ਗਈ ਉਸਦੀ ਮਸਤੀ? ਕੌਣ ਲੈ ਗਿਆ ਉਹਦੀ ਪਿਆਰ ਦੀ ਦੁਨੀਆਂ ਖੋਹ ਕੇ? ਕੀ ਵੇਦਨਾਂ ਹੈ ਉਸਦੀ ਦਰਦ-ਭਰੀ? ਇਹ ਸਵਾਲ ਸਵਾਲ ਹੀ ਰਹਿ ਜਾਂਦੇ ਹਨ, ਜਵਾਬ ਨਹੀਂ ਔੜਦਾ।

ਕੋਈ ਪੁਰਾਣਾ ਪਿਆਰ ਕਦੀ ਫੇਰ ਜਾਗਦਾ ਹੈ। ਇਕ ਚਾਹਣਾਂ ਮਨ ਵਿੱਚ ਆਂਦੀ ਹੈ। ਜੀਅ ਕਰਦਾ ਹੈ ਚੰਡਕ ਵਾਂਗਰ ਕਿਸੇ ਦੇ ਦੁੱਖ ਚੁਕ ਲਵਾਂ। ਖਿੱਚ ਲਵਾਂ ਹਿਕੜੀ ਦੇ ਅੰਦਰ ਸੁੱਤੇ ਹੋਏ ਕਿਸੇ ਦੇ ਗਮ, ਐਤ੍ਰੇ ਜਿਵੇਂ ਚੰਦਾ ਖਿੱਚ ਲੈਂਦਾ ਹੈ ਸੁੱਤੀਆਂ ਹੋਈਆਂ ਸਮੁੰਦਰ ਦੀਆਂ ਛੱਲਾਂ ਨੂੰ। ਦੁੱਖ ਲੈ ਲਵਾਂ, ਸੁੱਖ ਦੇ ਦੇਵਾਂ — ਬ੍ਰਹਿਮੰਡ ਸੁੱਖਾਂ ਦੇ, ਸਾਰੇ ਦੁੱਖਾਂ ਦੇ ਭਾਰਿਆਂ ਬਦਲੇ। ਕੀ ਮੇਰੀ ਇਹ ਤਾਂਘ ਪੂਰੀ ਨਹੀਂ ਸਕਦੀ?

ਇਹ ਤਾਂਘ ਕਿੱਦਾਂ ਪੂਰੀ ਹੋਵੇ? ਸ਼ਾਇਦ ਬਾਬਰ ਵਾਂਗ ਵਟਾਂਦਰਾ ਕਰ ਕੇ। ਇਕ ਸੱਚੇ ਦਿਲ ਨਾਲ ਕਿਸੇ ਦੇ ਗਿਰਦੇ ਗਿਰਦੇ ਪਰਕਰਮਾਂ ਕਰਾਂ ਤੇ ਆਖਾਂ ਕਿ ਅੱਜ ਤੋਂ ਲੈ ਕੇ ਉਹਦੇ ਦੁੱਖ ਮੇਰੇ ਹੋ ਜਾਣ ਤੇ ਮੇਰੇ ਹਾਸੇ ਉਹਦੇ। ਮੇਰੀ ਇਹ ਕਲਪਨਾਂ ਸੱਚ ਹੋਵੇ ਤੇ ਮੇਰੀ ਚਿਰਾਂ ਦੀ ਤੜਫਨਾਂ ਮੁੱਕੇ। ਏਹੋ ਮੇਰੀ ਚਾਹਣਾਂ ਹੈ, ਸਭ ਕੁਛ ਜਾਣਨ ਵਾਲੇ ਦੇ ਹਜ਼ੂਰ।

ਭੁਲੇ ਮੁਸਾਫਰ

ਨਾਟਕ ਖੇਲ—
ਦਿਲ-ਪਰਚਾਵੇ ਕਈ ।
ਦੰਗ ਤਮਾਸ਼ੇ
ਤੇ ਹੋਰ ਸਾਮਾਨ ਅਨੇਕ,
ਸਭ ਜੀਵਨ ਦੇ ਲਈ ।
ਜਿਸਮਾਂ ਦੀ ਭੁੱਖ
ਬਦਮਸਤੀ ਦਾ ਖਿਆਲ ।
ਜੂਏ ਤੇ ਦਾਅ,
ਕਈ ਤਰਾਂ ਦੇ ਚਾਅ ;
ਗ਼ਰਜ਼ਕਿ ਪੂਰਾ ਕਰਨਾ ਹੈ
ਕਿਵੇਂ ਨਾਂ ਕਿਵੇਂ
ਅਵੇਗ ਮਨ ਦਾ ਸਵਾਲ ।
ਸੋਚ ਤੇ ਸੋਚ
ਮਾਰੋ ਮਾਰ ।
ਮੰਤਵ ਕੇਵਲ ਇਕ—
ਭਾਵੇਂ ਕੋਈ ਚੀਜ਼,
ਕੋਈ ਕਾਰ ।

ਉਹ ਕੀ ?-
 ਖੁਸ਼ੀ
 ਜ਼ਿੰਦਗੀ ਵਿੱਚ ਖੁਸ਼ੀ
 ਕਿਸੇ ਤਰਾਂ
 ਕਿਸੇ ਕੀਮਤ ਤੇ
 ਖਰੀਦ ਕੇ
 ਜਾਂ ਹੋ ਸਕੇ
 ਤੇ ਖੋਹ ਕੇ ਵੀ।
 ਕੀ ਏਹੋ ਹੈ ਜ਼ਿੰਦਗੀ ?
 ਭੁੱਲੇ ਮੁਸਾਫਰ !

ਭੁੱਲੇ ਮੁਸਾਫਰ !
 ਦਿਸ ਰਹੇ ਨੇ ਸਾਫ
 ਤੇਰੇ ਮੱਥੇ ਤੇ
 ਤੁਲੀਆਂ ਦੇ ਨਿਸ਼ਾਨ ;
 ਏਸੇ ਘਬਰਾਹਟ ਵਿੱਚ-
 ਬਿੱਟ ਬਿੱਟ ਤੱਕ ਰਹੇ ਤੇਰੇ ਨੇਣ
 ਬਿੜਕ ਬਿੜਕ ਰਹੇ ਤੇਰੇ ਪੈਰ
 ਫੱਰਕ ਫੱਰਕ ਰਹੇ ਤੇਰੇ ਬੁਲ੍ਹ
 ਬੱਰਕ ਬੱਰਕ ਰਹੇ ਤੇਰੇ ਅੰਗ
 ਤੇ ਡੋਲ੍ਹ ਡੋਲ੍ਹ ਰਿਹਾ ਤੇਰਾ ਮਨ
 ਓ ਮੁਸਾਫਰ !
 ਕੁਛ ਦੱਸ ਤੇ ਸਹੀ
 ਇਹ ਚਿੰਨ੍ਹ.....ਇਹ ਚਿੰਨ੍ਹ
 ਕਾਹਵੇ ਨੇ ?

ਇਲ ਪਰਚਾਵੇ ਵੇ ।
ਜਾਂ ਕੀਤੇ ਹੋਏ ਤੇ
ਪਛਤਾਵੇ ਦੇ ।
ਨਹੀਂ.....ਨਹੀਂ
ਦੂਜਾ ਖਿਆਲ
ਫੇਰ ਹਾਵੀ ਏ ।
ਹੋਰ-ਕੁਛ ਦਿਨ ਹੋਣ ਸਹੀ ।
ਹਾਲੀ ਬੜੀ ਏ ਜ਼ਿੰਦਗੀ ।

ਭੁੱਲੇ ਮੁਸਾਫਰ !
ਤੇਰਾ ਸਾਥੀ ਕੌਣ ਏ
ਤੇ ਤੇਰੀ ਮੰਜ਼ਲ ਕਿੱਧਰ ?
ਸੰਭਲ ਸੰਭਲ ਜ਼ਰਾ ।
ਅੰਦਰਲੀ ਆਵਾਜ਼ ਨੂੰ ਸੁਣ,
ਕੰਨ ਲਾ ।
ਵਿਚਾਰੀ !
ਬਿਰਕ ਰਹੀ ਏ ਕੀ ।
ਟੁੱਟੇ ਹੋਏ ਅੱਖਰਾਂ ਦੀ ਲੜੀ ।
ਤੇਰਾ ਧਿਆਨ ਏ ਕਿੱਧਰ ?
ਭੁੱਲੇ ਮੁਸਾਫਰ ਕਿੱਧਰ ?

ਯਾਦ ਰਖ
ਓ ਮੁਸਾਫਰ !
ਆਖ਼ਰ ਇਕ ਦਿਨ,

ਫਿਰ ਫਿਰਾ ਕੇ
 ਸਾਰੇ ਜਸ਼ਨਾਂ ਤੋਂ,
 ਤੂੰ ਵਾਪਸ ਆਵੇਂਗਾ
 ਮੁੜ ਕੇ ਓਸੇ ਥਾਂ ਉੱਪਰ
 ਜਿੱਥੋਂ ਤੂੰ ਪਹਿਲੇ ਚੱਲਿਆ ਸੀ
 ਖੁਸ਼ੀਆਂ ਦੀ ਭਟਕਨਾਂ ਅੰਦਰ ।
 ਭਟਕ ਨਾਂ
 ਰਸਤਾ ਹੈ ਸਾਫ਼
 ਅੱਖਾਂ ਖੋਲ੍ਹ ਕੇ ਦੇਖ
 ਕੁਦਰਤ ਨੂੰ
 ਤੇ ਫੇਰ ਕਾਦਰ ਨੂੰ ;
 ਗਵਾਚ ਜਾ
 ਗਵਾਚ ਜਾ
 ਕਲਪਨਾਂ ਅੰਦਰ ।
 ਭੁੱਲੇ ਮੁਸਾਫਰ !

ਆਮ ਦਿਲਾਂ ਦੀ ਅਵਸਥਾ । ਜ਼ਿੰਦਗੀ ਦਾ ਸਫਰ ਕਰਦਿਆਂ
 ਮੈਨੂੰ ਬਹੁਤ ਸਾਰੇ ਪ੍ਰਾਨੀ ਭੁੱਲੇ ਹੋਏ ਜਾਪਦੇ ਹਨ ਤੇ ਏਸੇ ਲਈ
 ਮੈਂ ਉਨ੍ਹਾਂ ਨੂੰ 'ਭੁੱਲੇ ਮੁਸਾਫਰ' ਆਖਦਾ ਹਾਂ । ਹਰ ਕੋਈ ਇਕ ਚੀਜ਼
 ਲਭਦਾ ਫਿਰਦਾ ਹੈ—ਖੁਸ਼ੀ—ਖੁਸ਼ੀ—ਕਿਸੇਤਰ੍ਹਾਂ, ਕਿਧਰੋਂ, ਕਿਸੇ ਕੀਮਤ
 ਤੇ । ਹਰ ਇਨਸਾਨ ਖੁਸ਼ੀ ਦੇ ਪਿਛੇ ਭੱਜਦਾ ਹੈ । ਫਰੋਲ ਫਰੋਲ
 ਕੇ ਏਸ ਨੂੰ ਕੱਢਨਾਂ ਚਾਹੁੰਦਾ ਹੈ ਰੰਗ ਤਮਾਸ਼ਿਆਂ ਵਿੱਚੋਂ, ਜੂਏ ਸ਼ਰਾਬ
 ਤੇ ਹੋਰ ਅਜੇਹੇ ਕੰਮਾਂ ਵਿੱਚੋਂ । ਨੀਚ ਤੋਂ ਨੀਚ ਤਰੀਕੇ ਵਰਤੇ
 ਜਾਂਦੇ ਹਨ ਖੁਸ਼ੀ ਹਾਸਲ ਕਰਨ ਲਈ ਪਰ ਕੀ ਏਸਤਰ੍ਹਾਂ ਖੁਸ਼ੀ—
 ਸਦੀਵੀ ਖੁਸ਼ੀ ਮਿਲ ਜਾਂਦੀ ਹੈ ? ਮੇਰਾ ਖਿਆਲ ਹੈ, ਨਹੀਂ ।

ਮੈਂ ਸਮਝਦਾ ਹਾਂ ਕਿ ਇਕ ਝੂਠੀ ਖੁਸ਼ੀ ਦੂਜੀ ਲਈ ਪ੍ਰੇਰਦੀ
 ਹੈ । ਖੁਸ਼ੀ ਅਪਨੇ ਆਪ ਵਿੱਚ ਕਦੇ ਮਨ ਨੂੰ ਰੀਝਾ ਨਹੀਂ ਸਕਦੀ ।
 ਇਨਸਾਨ ਖੁਸ਼ੀਆਂ ਨੂੰ ਨਹੀਂ ਭੋਗਦਾ, ਖੁਸ਼ੀਆਂ ਇਨਸਾਨ ਨੂੰ ਭੋਗ
 ਜਾਂਦੀਆਂ ਹਨ । ਭੁੱਖ ਕਦੇ ਮਿਟਦੀ ਨਹੀਂ, ਵਧਦੀ ਹੈ । ਇਕ ਖੋਲ
 ਦੇਖ ਕੇ ਦੂਸਰਾ—ਇਕ ਸ਼ਰਾਬ ਪੀ ਕੇ ਦੂਸਰੀ—ਇਕ ਥਾਂ ਖੋਹ ਖਾ ਕੇ
 ਦੂਜੀ ਥਾਂ—ਇਕ ਤੋਂ ਦੂਜੀ, ਦੂਜੀ ਤੋਂ ਤੀਜੀ ਤੇ ਤੀਜੀ ਤੋਂ ਚੌਥੀ—ਇਹ
 ਚਕਰ ਚਲਦਾ ਹੀ ਰਹਿੰਦਾ ਹੈ, ਮੁਕਦਾ ਹੀ ਨਹੀਂ । ਏਸਤਰ੍ਹਾਂ ਕਰਦਿਆਂ
 ਕਰਦਿਆਂ ਕਈ ਸਮਝੂ ਸਮੇਂ ਐਸੇ ਵੀ ਆਂਦੇ ਹਨ ਜਦ ਜ਼ਮੀਰ
 ਦੀ ਆਵਾਜ਼ ਟੁੱਟੀ ਫੁੱਟੀ ਸੁਣਾਈ ਦੇਂਦੀ ਹੈ ਤੇ ਆਵਾਜ਼ ਸੋਚਦਾ ਹੈ ਪਰ
 ਸਿਰਫ ਮਿੰਟ ਦੀ ਮਿੰਟ ਤੇ ਫੇਰ ਕਹਿੰਦਾ ਹੈ ਓਏ ਹਾਲੀ ਬੜੀ ਉਮਰ
 ਪਈ ਏ—ਕਾਹਲੀ ਕਾਵੀ ਏ ਏਨੂੰ ।

ਇਨ੍ਹਾਂ ਖੁਸ਼ੀਆਂ ਨੂੰ ਭੋਗਨ ਤੋਂ ਬਾਅਦ, ਆਵਾਜ਼ੀ ਅਪਨੇ
 ਆਪ ਦਿਲ ਵਿਚ ਡਰਨਾ ਸ਼ੁਰੂ ਕਰ ਦੇਂਦਾ ਹੈ । ਸੋਚਦਾ ਹੈ ਸ਼ਰਾਬ
 ਪੀਣੀ ਠੀਕ ਨਹੀਂ ਸੀ । ਪੀਤੀ, ਖੁਸ਼ੀ ਵਾਸਤੇ ਪੀਤੀ, ਸਰੂਰ ਵਾਸਤੇ
 ਪੀਤੀ, ਦੁਨੀਆ ਨੂੰ ਭੁੱਲ ਜਾਣ ਵਾਸਤੇ ਪੀਤੀ ਜਾਂ ਗਮ ਗਲਤ

ਕਰਨ ਵਾਸਤੇ ਪੀਤੀ ਪਰ ਕੀ ਇਹ ਸਾਰੀਆਂ ਚੀਜ਼ਾਂ ਹੋਈਆਂ
ਵੀ ? ਨਹੀਂ ।

ਇਹ ਤਾਂ ਕੇਵਲ ਬਹਾਨੇ ਹਨ । ਆਦਮੀ ਦਾ ਜੀਅ ਕਰਦਾ
ਹੈ ਕੋਈ ਕੰਮ ਕਰਨ ਤੇ । ਅਪਨੀ ਮਰਜ਼ੀ ਨਾਲ ਉਹ ਉਸ ਕੰਮ
ਨੂੰ ਕਰ ਲੈਂਦਾ ਹੈ । ਅਕਲ ਉਸ ਵੇਲੇ ਨਹੀਂ ਵਰਤਦਾ ਕਿ ਇਹ
ਕੰਮ ਠੀਕ ਨਹੀਂ ਤੇ ਇਸ ਲਈ ਨਾਂ ਕੀਤਾ ਜਾਵੇ । ਅਕਲ ਉਸ ਵੇਲੇ
ਵਰਤਦਾ ਹੈ ਜਿਸ ਵੇਲੇ ਕੰਮ ਕਰ ਲੈਂਦਾ ਹੈ ਤੇ ਫੇਰ ਉਸੇ ਅਕਲ ਦੇ
ਆਸਰੇ ਉਸੇ ਕੰਮ ਨੂੰ ਠੀਕ ਸਾਬਤ ਕਰਦਾ ਹੈ । ਪਰ ਮਨ ਫੇਰ ਵੀ
ਪਰੇਸ਼ਾਨ ਰਹਿੰਦਾ ਹੈ । ਹੱਥ ਪੈਰ ਸਾਰੇ ਅੰਗ ਕੰਬਦੇ ਰਹਿੰਦੇ ਹਨ
ਤੇ ਇਹ ਪਰੇਸ਼ਾਨੀ ਦੇ ਚਿੰਨ ਦਸਦੇ ਹਨ ਕਿ ਖੁਸ਼ੀਆਂ ਦੀ ਭਟਕਨਾਂ
ਇਨਸਾਨ ਨੂੰ ਕਿੱਥੇ ਲੈ ਗਈ ? ਖੁਸ਼ੀਆਂ ਦੀ ਥਾਂ ਘਬਰਾਹਟ
ਪੱਲੇ ਪੈ ਗਈ । ਉਹ ਹਿਸਾਬ ਹੋਇਆ ਕਿ ਮੰਗਿਆ ਸੀ ਕੁਛ ਤੇ
ਮਿਲ ਗਿਆ ਕੁਛ ।

ਏਸੇ ਲਈ ਇਹ ਨਜ਼ਮ ਇਕ ਅਰਜ਼ੋਈ ਦੀ ਸ਼ਕਲ ਵਿੱਚ
ਹੈ—ਭੁਲੇ ਮੁਸਾਫਰ ਨੂੰ । ਸਮਝਣ ਦਾ ਜਤਨ ਹੈ ਬੌੜਾ ਜਿਹਾ ਕਿ
ਦੋਸਤ ਅਪਨਾ ਰਸਤਾ ਵੇਖ ; ਪਗਡੰਡੀਆਂ ਤੇ ਨਾਂ ਟੁਰ । ਸਮਝ ਤੇ
ਸੋਚ । ਤੇਰੇ ਸਾਮ੍ਹਣੇ ਕੁਦਰਤ ਹੈ । ਕੁਦਰਤ ਵਿੱਚੋਂ ਕਾਦਰ ਨੂੰ ਲੱਭ
ਤੇ ਗੁਆਚ ਜਾ ਅਸਲੀ ਤੇ ਸਦੀਵੀ ਸਰੂਰ ਵਿੱਚ ਜੋ 'ਉਸ' ਨੂੰ
ਪਾਕੇ ਮਿਲਦਾ ਹੈ ।

ਇਹੀ ਖੁਸ਼ੀਆਂ ਦਾ ਹਿਮਾਲਾ ਹੈ ਤੇ ਮਸਤੀ ਦਾ ਉਤਲਾ
ਸਿਖਰ ਹੈ ।



ਮਹਿਰਮ ਓ !

[ਇਕ ਅੰਗਰੇਜ਼ੀ ਫਿਲਮ ਦੇਖ ਕੇ]

ਸਾਗਰ ਤੇ ਟੁੱਟਾ ਤੂਫਾਨ ।
ਵੇਖ ਕੇ ਬੇੜੀ,
ਲੱਗੀ ਉਸ ਦੀ ਛਾਤੀ ਨਾਲ,
ਜਿਉਂ ਪਿਆਰੇ ਦੀ ਪਾਤੀ ਨਾਲ,
ਜੋੜ ਕੇ ਬੁਲੀਆਂ,
ਕੋਈ ਨਵੀਂ ਨਵੇਲੀ ਨਾਰ ।

ਪਾਣੀ...ਪਾਣੀ
ਚਾਰ ਚੁਫੇਰੇ ।
ਆਸਰੇ ਟੁੱਟੇ,
ਹੋਸਲੇ ਛੁੱਟੇ,
ਆਸਾਂ ਤੇ ਵੀ ਫਿਰਿਆ ਪਾਣੀ ;
ਝੱਖੜ, ਮੀਂਹ, ਹਨੇਰੀ ਘੇਰੇ ।
ਕੀ ਸੋਚਾਂ ਫਰਯਾਦਾ ?
ਮਹਿਰਮ ਓ !
ਗਲੇ ਮਿਲਦੀਆਂ ਯਾਦਾਂ ।
ਹੋਰ ਨਹੀਂ ਤੇ
ਓ ਜਲ-ਪਰੀਏ !
ਉੱਚੀਆਂ ਛੱਲਾਂ ਦੀ ਬੇੜੀ ਤੇ
ਹੋ ਸਵਾਰ ।

ਲੰਘ ਜਾ ਪਾਰ ।।
ਰੱਬ ਰਖਵਾਲਾ ਮਿਹਰਬਾਨ
ਸੁਭ ਅਸੀਸਾਂ ਮੇਰੀਆਂ ਚੱਪੂ,
ਬੰਮ ਬੰਮ ਕੇ
ਲੈ ਜਾਣ ਪਾਰ ।।

ਕੋਈ ਕਿਸੇ ਵੀ ਟਾਪੂ ਤੇ
ਪਹੁੰਚ ਕੇ ਅੜੀਏ,
ਰੱਖੀਂ ਨੀਝਾਂ ।
ਕੋਈ ਕਿਸੀ ਵੀ ਦੁਨੀਆ ਵਿੱਚ
ਜੀਉ ਕੇ ਅੜੀਏ,
ਸਾਂਭੀ ਰੀਝਾਂ ।

ਪਰ.....

ਜੇਕਰ ਰਹਿ ਗਈਓਂ ਵਿਚਕਾਰ ।
ਬਨ ਗਈਓਂ ਲਹਿਰਾਂ ਦੇ ਹਾਰ ।

“ਦੁਖ ਸਦੀਵੀ”

“ਕੇਵਲ ਏਹੋ”

“ਹੋਰ ਨਹੀਂ ਤੇ

ਕੀ ਹੋਵੇਗਾ ?”

“ਕੌਣ ਜਾਣੇ

ਫੇਰ ਕੀ ਹੋਵੇਗਾ ?”

ਇਕ ਛੋਟੀ ਜਹੀ ਕਹਾਣੀ-। ਦੋ ਪ੍ਰੇਮੀ ਬੇੜੀ ਵਿੱਚ ਬੈਠੇ ਹਨ। ਪ੍ਰੇਮੀਆਂ ਲਈ 'ਪਰਦੇ ਪਿੱਛੇ' ਦਾ ਨਜ਼ਾਰਾ ਵੀ ਸਮੇਂ ਦੇ ਅਨਕੂਲ ਹੈ। ਬੇੜੀ ਸਾਗਰ ਦੀ ਛਾਤੀ ਨਾਲ ਲੱਗੀ ਹੋਈ ਹੈ ਪਰ ਕਿਵੇਂ? ਜਿਵੇਂ ਕਿਸੇ ਵਿਛੜੀ ਸਜ-ਵਿਆਹੀ ਨੂੰ ਪੀਆ ਦੀ ਚਿੱਠੀ ਆਵੇ ਤੇ ਉਹ ਉਸ ਚਿੱਠੀ ਨੂੰ ਘੁੱਟ ਘੁੱਟ ਛਾਤੀ ਨਾਲ ਲਾਂਦੀ ਫਿਰੇ, ਬਲ੍ਹਾਂ ਨਾਲ ਚੁੰਮਦੀ ਬਾਵਲੀ ਹੁੰਦੀ ਜਾਏ।

ਮਿਲਾਪ ਵਿਚ ਕੁਦਰਤ ਘੱਟ ਹੀ ਖੁਸ਼ ਹੁੰਦੀ ਹੈ। ਪ੍ਰੇਮੀ ਕੱਠੇ ਸਨ, ਵੱਖਰੇ ਵੱਖਰੇ ਕਰਨਾ ਸੀ, ਯਕਦਮ ਤੂਫਾਨ ਆ ਗਿਆ, ਪਾਣੀ ਭਰਨ ਲੱਗਾ ਤੇ ਬੇੜੀ ਡੁਬਨ ਲੱਗੀ।

ਇਕ, ਸਿਰਫ ਇਕ, ਜ਼ਿੰਦਗੀ-ਬਚਾਉ ਪੇਟੀ ਸੀ। ਪ੍ਰੇਮੀ ਜ਼ਿੰਦ ਕਰ ਕੇ ਉਹ ਪੇਟੀ ਪ੍ਰੇਮਕਾ ਦੇ ਲੱਕ ਦੁਆਲੇ ਬੰਨ੍ਹ ਦੇਂਦਾ ਹੈ ਤੇ ਛਾਤੀ ਨਾਲ ਲਾ ਕੇ ਉਸਨੂੰ ਲਹਿਰਾਂ ਦੇ ਉੱਤੇ ਠੇਲ੍ਹ ਦੇਂਦਾ ਹੈ ਤੇ ਆਖਦਾ ਹੈ ਓ ਜਲ-ਪਰੀਏ! ਜਿੱਥੇ ਵੀ ਕੰਡੇ ਲੱਗੇ, ਮੇਰੀ ਉਡੀਕ ਕਰੀਂ ਤੇ ਮੇਰਾ ਪਿਆਰ ਭੁੱਲ ਨਾਂ ਜਾਈਂ। ਇਹ ਆਖਦਿਆਂ ਉਸਨੂੰ ਇਕ ਹੋਰ ਖ਼ਤਰਾ ਡਰ ਪਾਂਦਾ ਹੈ ਤੇ ਉਹ ਸੋਚਦਾ ਹੈ

ਜੇਕਰ ਰਹਿ ਗਈਉਂ ਵਿਚਕਾਰ

ਬਨ ਗਈਉਂ ਲਹਿਰਾਂ ਦੇ ਹਾਰ

ਫੇਰ ਕੀ ਹੋਵੇਗਾ? ਕੀ ਸਿਰਫ ਦੁਖ, ਸਦੀਵੀ ਦੁਖ। ਨਹੀਂ
ਫੇਰ ਪਤਾ ਨਹੀਂ ਜ਼ਿੰਦਗੀ ਦਾ ਕੀ ਅੰਤ ਹੋਵੇ? ਕੌਣ ਜਾਣੇ?

ਅੱਜ ਦੀ ਰਾਤ ਕਿਵੇਂ ?

ਆਕਾਸ਼ ਤੇ ਤਾਰੇ ਕਿਤੇ
ਕਿਤੇ ਕਿਤੇ ਬੱਦਲ-ਟੋਟੇ
ਸਾਵੇ ਤੇ ਗਹਿਰੇ ਏਧਰ
ਹਲਕੇ ਤੇ ਨੀਲੇ ਉਧਰ
ਧਾਰੀਆਂ ਵਿਚ ਵਿਚ ਖਿੱਚੀਆਂ
ਇਕੋ ਜਹੀਆਂ ਰੰਗ ਬਰੰਗੀ;
ਰੋਤੇ ਤੇ ਜੰਜੀਰ ਜਿਵੇਂ
ਟੁੱਕੀ ਹੋਈ ਪੈਰਾਂ ਕਰ ਕੇ ।
ਇਕ ਪਾਸੇ ਚੰਦਰਮਾਂ ਅੱਧਾ
ਵੱਦਲਾਂ ਵਿੱਚ ਘਿਰਿਆ ਹੋਇਆ ।
ਸਿਰ ਤੇ ਦੁਪੱਟਾ ਕਾਲਾ
ਕੁੰਡਲਾਂ ਵਿੱਚ ਫਿਟਿਆ ਹੋਇਆ ।
ਨੀਂਦਰਾ ਦੇਵੀ ਦੀ ਗੋਦੀ
ਸੁੱਤੀ ਹੋਈ ਦੁਨੀਆਂ ਸਾਰੀ ।

ਏਸ ਰਾਤ ਦੀ ਚੁੱਪ ਚਾਂ ਅੰਦਰ
ਵੇ ਅੱਖੀਆਂ ਬਿੱਟ ਬਿੱਟ ਖੁੱਲੀਆਂ ।
ਤੜਫਨ ਜੁਦਾਈ ਅੰਦਰ
ਹੰਝੂਆਂ ਨਾਲ ਗਿੱਲੀਆਂ ਗਿੱਲੀਆਂ ।

ਇਨ੍ਹਾਂ ਵਗਦੇ ਪਾਣੀਆਂ ਵਿੱਚੋਂ
 ਦਿੱਸੇ ਕੁਝ ਨਿੰਮਾਂ ਨਿੰਮਾਂ;
 ਕਦੇ ਕੋਈ ਚਾਨਣ ਐਵੇਂ
 ਲੰਘ ਜਾਵੇ ਕੋਲੋਂ ਕੋਲੋਂ ;
 ਏਸ ਝਾਕੀ ਤੋਂ ਦੂਰ ਕਿਤੇ
 ਪ੍ਰਫਾਵਿਆਂ ਦੇ ਓਹਲੇ ਜਹੇ
 ਔਂਦੀ ਏ ਆਵਾਜ਼ ਕੋਈ
 ਰੇਲ ਦੀ ਖੜ ਖੜ ਵਾਂਗਰ ;
 ਇਸ ਦੇ ਇਕ ਡੱਬੇ ਅੰਦਰ,
 ਲੱਭੇ ਕੋਈ ਚੀਜ਼ ਗੁਆਚੀ ;
 ਉਹ ਆਪ ਗੁਆਚੀ ਹੋਈ
 ਯਾਵਾਂ ਤੇ ਸੌਚਾਂ ਅੰਦਰ ।
 ਨੀਂਦਰ ਉਸ ਰੋਕੀ ਨੈਣੀਂ
 ਤੱਕੇ ਉਹ ਬਾਹਰ ਦੂਰ
 ਦਰਯਾਵਾਂ ਤੋਂ ਪਾਰ ਪਰੇ
 ਟਿੱਲਿਆਂ ਦੇ ਦੂਜੇ ਪਾਸੇ
 ਸੋਚੇ ਇਹ ਪਲ ਪਲ ਮਗਰੋਂ
 ਕਿੰਨਾ ਏ ਸਫਰ ਅਜੇ ?
 ਬੀਤੇਗਾ ਪੈਂਡਾ ਕਿੱਦਾਂ ?
 ਆਵੇਗੀ ਮੰਜ਼ਲ ਕਦ ਤਕ ?
 ਆਸਾਂ ਜੇਡੀ ਰਾਤ ਲੰਮੀ,
 ਦਿੱਸੇ ਪਰਭਾਤ ਕਿਵੇਂ ?
 ਅੱਜ ਦੀ ਰਾਤ ਕਿਵੇਂ ?

ਵਿਛੋੜੇ ਵਿਚ ਆਈ ਇਕ ਰਾਤ ਜਦ ਅੱਖੀਆਂ ਸੌਂ ਨਾ
ਸਕੀਆਂ..... 'ਓ ਅੱਖੀਆਂ ਬਿੱਟ ਬਿੱਟ ਖੁਲ੍ਹੀਆਂ'

ਜ਼ੁਲਮ ਤੇ ਹੋਰ ਜ਼ੁਲਮ ਕਿ ਇਹ ਰਾਤ ਵਿਛੋੜੇ ਦੀ ਆਖਰੀ
ਰਾਤ ਸੀ। ਵਿਜੋਗੀ ਦਾ ਵਿਜੋਗ ਸਿਖਰ ਤੇ ਅੱਪੜ ਚੁਕਾ ਸੀ। ਕੁਝ
ਮਜ਼ਬੂਰੀਆਂ ਦੇ ਪ੍ਰੇਮੀਆਂ ਨੂੰ ਹੋਰ ਨਖੇੜੀ ਰਖਣਾ ਚਾਹੁੰਦੀਆਂ ਸਨ।
ਇਕ ਪਾਸੇ ਇਕ ਜਨਾ ਉਤਾਵਲਾ ਹੋ ਕੇ ਗੱਡੀ ਤੋਂ ਬਾਹਰ ਵਲ ਵੇਖ
ਰਿਹਾ ਹੈ ਤੇ ਬਾਰ ਬਾਰ ਦਿਲ ਕੋਲੋਂ ਪੁਛਦਾ ਹੈ

‘ਆਵੇਗੀ ਮੰਜ਼ਲ ਕਦ ਤਕ?’

ਤੇ ਦੂਜੇ ਪਾਸੇ ਦੂਸਰਾ ਰਾਤ ਦਾ ਸਮਾਂ ਵੇਖ ਵੇਖ ਤਸਵੀਰ ਖਿੱਚ ਰਿਹਾ ਹੈ

ਆਕਾਸ਼ ਤੇ ਤਾਰੇ ਕਿਤੇ

ਕਿਤੇ ਕਿਤੇ ਬੱਦਲ-ਟੋਟੇ

... ..

... ..

ਜੁਦਾਈ ਵੀਆਂ ਘੜੀਆਂ ਦੋਨਾਂ ਤੇ ਭਾਰੂ ਹਨ। ਗੱਡੀ ਪਰਭਾਤ ਵੇਲੇ
ਮੰਜ਼ਲ ਤੇ ਪੁੱਜਨੀ ਹੈ। ਦੀਦ ਹੋ ਸਕੇਗੀ ਤੇ ਸਵੇਰੇ ਹੀ, ਪਰ ਵਿਚਕਾਰ
ਰਾਤ ਹੈ — ਆਸ਼ਾਂ ਜੋਡੀ ਲੰਮੀ, ਖ਼ਤਮ ਹੀ ਨਹੀਂ ਹੁੰਦੀ। ਇਸੇ ਲਈ
ਪ੍ਰੇਮੀ ਉਡੀਕ ਕਰਦਾ ਕਰਦਾ ਹੋਕਾ ਭਰਦਾ ਹੈ ਤੇ ਆਖਦਾ ਹੈ

ਅੱਜ ਦੀ ਰਾਤ ਕਿਵੇਂ (ਬੀਤੇ) ?

ਨਵੀਂ ਦੁਨੀਆਂ

ਬਨਾਈ ਜਾਂਦੀ ਏ ਆਦਤ ।
ਫੁਲਾਈ ਜਾਂਦੀ ਏ ਆਦਤ ।
ਆਦਤ ਹੀ ਸਮਝ,
ਕਦੇ ਪਿਆਰ ਕੀਤਾ ਸੀ ।
ਸੁਪਨਾ ਹੀ ਜਾਣ,
ਕਦੇ ਪਿਆਰ ਲੀਤਾ ਸੀ ।
ਓ ਕਿਸੇ ਦੇ ਹੱਥਾਂ ਨੇ
ਜੇ ਛੋਇਆ ਵੀ ?
ਤਾਂ ਹੋਇਆ ਕੀ ।
ਹੱਥਾਂ ਦੀ ਛੋਹ
ਭੁਲਾਇਆਂ,
ਭੁਲ ਜਾਂਦੀ ਏ ।
ਯਾਦਾਂ ਦੀ ਦੁਨੀਆਂ ਵੀ
ਰੁਲਾਇਆਂ,
ਰੁਲ ਜਾਂਦੀ ਏ ।
ਉਹ ਜੋ ਜਵਾਨੀ ਦੇ ਕਿੱਸੇ ਸਨ
ਇਹ ਜੋ ਪਿਆਰ ਦੀ ਵਿਥਿਆ ਏ ।

ਹੁਲਾ ਦੇ—ਭੁੱਲ ਜਾ ਸਭ ਨੂੰ,
ਉਹ ਮਿਥਿਆ ਸੀ—
ਇਹ ਮਿਥਿਆ ਏ ।
ਮੇਰੇ ਦਿਲ ਵਿਚ ਚਿਣਗ
ਇਕ ਨਵੀਂ ਸੱਜਰੀ
ਹੋਰ ਮੱਘੀ ਏ ।
ਮੈਨੂੰ ਇਕ ਹੋਰ ਦੁਨੀਆਂ
ਹੁਣ ਵਧੇਰੇ ਚੰਗੀ ਲੱਗੀ ਏ ।
ਇਹ ਨਵੀਂ ਦੁਨੀਆਂ
ਵਸਾਵਾਂ ਕਿਸਤਰ੍ਹਾਂ ?
ਸੋਚਨਾਂ ਜਾਵਾਂ,
ਪਰ ਜਾਵਾਂ ਕਿਸਤਰ੍ਹਾਂ ?

ਆਦਤ ਦੇ ਕਾਰਨ ਸਾਡੇ ਬਹੁਤ ਸਾਰੇ ਕੰਮ ਕੀਤੇ ਜਾਂਦੇ ਹਨ ਤੇ ਸਮਝ ਸੋਚ ਬਹੁਤ ਥੋੜੇ ਕੰਮਾਂ ਵਿਚ ਵਰਤੀ ਜਾਂਦੀ ਹੈ। ਖਿਆਲ ਹੈ ਕਿ ਪਿਆਰ ਵੀ ਆਦਤ ਬਨ ਸਕਦਾ ਹੈ ਜਾਂ ਏਸਤਰਾਂ ਕਹਿ ਲਵੇ ਕਿ ਆਦਤ ਕਰ ਕੇ ਵੀ ਪਿਆਰ ਕੀਤਾ ਜਾ ਸਕਦਾ ਹੈ। ਏਸੇ ਤਰ੍ਹਾਂ ਜੇਕਰ ਪਿਆਰ ਪਾਣਾ ਆਦਤ ਵਿਚ ਦਾਖਲ ਹੈ ਤਾਂ ਪਿਆਰ ਕਰਦਿਆਂ ਕਰਦਿਆਂ ਛੱਡ ਦੇਣਾਂ ਵੀ ਸੰਭਵ ਹੈ ਜੇਕਰ ਉਸੇ ਪਿਆਰ ਦੀ ਆਦਤ ਹੌਲੀ ਹੌਲੀ ਭੁਲਾ ਦਿੱਤੀ ਜਾਵੇ। ਮੇਰੀਆਂ ਇਹ ਸਤਰਾਂ 'ਕਿਸੇ' ਨੂੰ ਸੰਬੋਧਨ ਕਰ ਕੇ ਆਖੀਆਂ ਗਈਆਂ ਹਨ ਕਿ ਭੁਲਾ ਦੇ, ਭੁਲ ਜਾ ਸਭ ਨੂੰ.....ਵਕਤ ਬੀਤ ਗਏ ਹਨ ਤੇ ਉਹ ਪਿਆਰ ਦੇ ਕਿੱਸੇ ਫਿੱਕੇ ਫਿੱਕੇ ਲਗਦੇ ਹਨ। ਜਵਾਨੀ ਦੀ ਚੰਚਲਤਾ ਹੁਣ ਮੋਹਦੀ ਨਹੀਂ।

ਮੈਂ ਇਕ ਨਵੀਂ ਦੁਨੀਆਂ ਵਿਚ ਝਾਤ ਪਾਈ ਹੈ। ਓਹਦਾ ਕੁਝ ਕੁਝ ਝਲਕਾਰਾ ਪੈ ਰਿਹਾ ਹੈ। ਦੂਰੋਂ ਇਹ ਰੂਹਾਨੀ ਦੁਨੀਆਂ ਬੜੀ ਸੁੰਦਰ ਤੇ ਦਿਲ-ਖਿਚਵੀਂ ਲਗਦੀ ਹੈ। ਸੋਚਨਾਂ, ਏਸ ਨੂੰ ਹੋਰ ਨੇੜਿਓਂ ਤੱਕਾਂ ਤੇ ਵਧੇਰੇ ਸੁੰਦਰ ਬਨਾਵਾਂ ਪਰ 'ਕਿਸਤਰਾਂ' ਦਾ ਮਸਲਾ ਹਲ ਹੁੰਦਾ ਨਹੀਂ ਦਿਸਦਾ। ਇਨ੍ਹਾਂ ਸੋਚਾਂ ਅੰਦਰ 'ਨਵੀਂ ਦੁਨੀਆਂ' ਦੀ ਇਕ ਝਾਤ ਏਸ ਨਜ਼ਮ ਵਿਚ ਹੈ।

✱

ਜੀਵਨ

ਜੀਵਨ ਕੀ ਹੈ ?

ਔਣਾ ਤੇ ਜਾਣਾ—

ਇਕ ਸਫਰ ਏਧਰ ।

ਇਕ ਸਫਰ ਉਧਰ ।

ਰਸਤੇ ਵਿੱਚ ਫੁੱਲ ।

ਰਸਤੇ ਵਿੱਚ ਕੰਡੇ ।

ਰਸਤੇ ਵਿੱਚ ਧੁੱਪ ।

ਰਸਤੇ ਵਿੱਚ ਛਾਂ ।

ਰਸਤੇ ਵਿੱਚ ਬੋਲ ਬੁਲਾਰਾ, ਲੜਾਈ ।

ਰਸਤੇ ਵਿੱਚ ਥਾਂ ਥਾਂ ਤੇ ਹੱਥਾ ਪਾਈ ।

ਤੇ ਸਫਰ ਤੋਂ ਬਾਅਦ ਕੀ ?

ਸਾਗਰ ਦੀਆਂ ਲਹਿਰਾਂ ਵਾਂਗ,

ਲਹਿਰਾਂ ਦਾ ਕੋਈ ਨਾਂ ਨਹੀਂ ।

ਰੇਤੇ ਉੱਤੇ ਪੈਰਾਂ ਵਾਂਗ,

ਪੈਰਾਂ ਦੀ ਕੋਈ ਥਾਂ ਨਹੀਂ ।

ਓ ਇਨਸਾਨ !

ਵੇਖ—

ਤੇਰੇ ਕਿੱਥੇ ਕਿੱਥੇ

ਨਿਸ਼ਾਨ ।

ਇਕ ਹੋਰ ਗੱਡੀ ਦਾ ਸਫਰ ਜਿਸਨੇ ਮੈਨੂੰ ਇਹ ਚੀਜ਼ ਦਿੱਤੀ। ਜੀਵਨ ਵੀ ਇੰਝੇ ਇਕ ਸਫਰ ਵਾਂਗ ਹੈ। ਬੱਚਾ ਜੰਮਦਾ ਹੈ, ਪਲਦਾ ਹੈ ਤੇ ਫੇਰ ਵੱਡਾ ਹੋਕੇ, ਜਵਾਨ ਜਾਂ ਬੁੱਢਾ ਬਣ ਕੇ, ਮਰ ਜਾਂਦਾ ਹੈ। ਇਹ ਰੱਬ ਮੇਲਾ ਦੀ ਮਰਜ਼ੀ ਹੈ ਕਿ ਫਸਲ ਕੱਚੀ ਹੀ ਕੱਟ ਲਵੇ ਜਾਂ ਪੂਰੀ ਪੱਕਨ ਤੋਂ ਬਾਅਦ ਉਸਤੇ ਦਾਤਰੀ ਫੇਰੇ। ਪਰ ਇਹ ਨਿਯਮ ਅਟੱਲ ਹੈ ਕਿ ਜੋ ਪੈਦਾ ਹੋਇਆ ਹੈ ਉਸਨੇ ਮਰਨਾ ਹੈ। ਜ਼ਿੰਦਗੀ ਵਿਚ ਦੋ ਸਫਰ ਹਨ— ਇਕ ਜੰਮ ਕੇ ਔਣਾ ਤੇ ਦੂਜਾ ਮਰ ਕੇ ਚਲੇ ਜਾਣਾ। ਪੈਦਾਇਸ਼ ਤੋਂ ਲੈ ਕੇ ਮੌਤ ਤਕ ਹਰ ਇਕ ਦੇ ਤਜਰਬੇ ਵਖੋ ਵਖ ਹਨ। ਕਿਸੇ ਬੱਚੇ ਦੇ ਮੂੰਹ ਵਿੱਚ ਜੰਮਦੇ ਹੀ ‘ਚਾਂਦੀ ਦਾ ਚਮਚ’ ਹੁੰਦਾ ਹੈ ਤੇ ਕਿਸੇ ਗ਼ਰੀਬ ਬੱਚੇ ਦਾ ਪਹਿਲਾ ਸੁਆਗਤ ਹੀ ਫਿਟਕਾਰ ਨਾਲ ਹੁੰਦਾ ਹੈ। ਅਪਨੀ ਅਪਨੀ ਪਰਾਲਭਤ ਹੈ। ਕਈਆਂ ਲਈ ਔਕੜਾਂ ਹਨ ਤੇ ਕਈਆਂ ਲਈ ਸੁਖੈਣ ਸਾਂਵੀ ਪੱਧਰੀ ਜ਼ਿੰਦਗੀ। ਇਕ ਹੋਰ ਖ਼ਿਆਲ ਹੈ ਜਾਂ ਏਸਤਰਾਂ ਕਹਿ ਲਵੋ ਕਿ ਸਾਨੂੰ ਕਦੀ ਕਦੀ ਟੱਪਲਾ ਲਗਦਾ ਹੈ ਕਿ ਅਸੀਂ ਸ਼ਾਇਦ ‘ਅਮਰ’ ਹਾਂ। ਸਾਡੇ ਖ਼ਿਆਲ ਅਨੁਸਾਰ, ਸਾਡੇ ਕਾਰਨਾਮੇ ਰਹਿੰਦੀ ਦੁਨੀਆਂ ਤਕ ਯਾਦ ਰਹਿੰਦੇ ਹਨ ਪਰ ਵਾਸਤਵ ਵਿਚ ਕੀ ਹੈ? ਜੇ ਕਦੀ ਕੋਈ ਜੀਅ ਕੇ ਫੇਰ ਵੇਖ ਸਕਦਾ ਹੋਵੇ ਤਾਂ ਵੇਖੇ ਕਿ ਲੋਕ ਉਸਦੀ ਕਿਹੜੀ ਨੁਮਾਇਸ਼ੀ ਚੀਜ਼ ਨੂੰ ਯਾਦ ਰਖ ਰਹੇ ਹਨ। ਇਨਸਾਨ ਜਾਂਦਾ ਹੈ ਤੇ ਅਪਨੇ ਸਮਝੇ ਹੋਏ ‘ਕੀਤੇ ਕ੍ਰਿਸ਼ਮੇ’ ਵੀ ਨਾਲ ਹੀ ਲੈ ਜਾਂਦਾ ਹੈ ਬਸ ਖੇਲ ਖ਼ਤਮ ਸੁਦ।

✱

ਮੇਰੇ ਦੇਵਤਾ !

ਸਲੇਟ ਵਾਂਗ
ਹੁਣ ਮੇਰਾ ਦਿਲ ਸਾਫ਼ ।
ਮੇਰੇ ਦੇਵਤਾ !
ਮੇਰਾ ਪਿਆਰ ਮਾਫ਼ ।
ਅੱਜ ਭੁੱਖਦੇ ਅੰਗਾਰੇ ਨੇ ਮੇਰੇ ਬਿਆਲ
ਅਫਸੋਸ ਪਰ ਮੈਂ
ਅੱਗ ਲਾ ਸਕਦਾ ਨਹੀਂ ।
ਜਾ ਚੁੱਕਾ ਏ ਸਮਾਂ,
ਜਾ ਚੁੱਕਾ ਏ ਦੂਰ,
ਹੱਥ ਆ ਸਕਦਾ ਨਹੀਂ ।
ਮੇਰਾ ਮਨ
ਕਿਓਂ ਖਿੱਚਿਆ ਗਿਆ ?
ਚੁੰਭਕ ਵਾਂਗਰ—
ਕੀ ਸੀ ?
ਇਹ ਅਗੰਮੀ ਖਿੱਚ
ਹਾਰ ਹੈ ਮੇਰੇ ਜੀਵਨ ਦੀ ।
ਇਹ ਜਨੂਨ
ਅਨ-ਕਿਹਾ ਭੇਦ ਹੈ,
ਮਿੱਟ ਜਾਏਗਾ ਮੇਰੇ ਨਾਲ ਹੀ ।
ਇਹ ਸੋਝੀ ਅੱਜ—
ਗੂੰਜ ਬਨ ਕੇ ਆਈ ਹੈ
ਸ਼ਾਇਦ ਮੇਰੀ ਲਾਫ਼ ।
ਮੇਰੇ ਦੇਵਤਾ !
ਮੇਰਾ ਪਿਆਰ ਮਾਫ਼

ਅੱਜ ਕੋਈ ਯਾਦ ਆ ਰਹੀ ਹੈ ਫੇਰ । ਦਿਲ ਦਾ ਵੇਗ ਹੈ,
ਚਰੱਖੜੀ ਵਾਂਗ ਫਿਰਦਾ ਰਹਿੰਦਾ ਹੈ । ਅਸੀਂ ਵੱਖ ਵੱਖ ਸਮੇਂ,
ਵੱਖ ਵੱਖ ਸੂਰਤਾਂ ਵਿਚ ਨਜ਼ਰ ਆਂਦੇ ਹਾਂ । ਕੋਧੀ ਤੋਂ ਕੋਧੀ ਇਨਸਾਨ
ਪਿਆਰ ਕਰ ਸਕਦਾ ਹੈ ਤੇ ਕਈ ਵੇਰ ਏਸ ਪਿਆਰ ਵਿੱਚ ਪਾਗਲ ਹੋ
ਸਕਦਾ ਹੈ । ਕਈ ਸਮੇਂ ਐਸੇ ਵੀ ਹੋ ਸਕਦੇ ਹਨ ਜਦ ਇਕ ਪ੍ਰੇਮੀ, ਕਤਲ
ਤਕ ਦਾ ਪਿਆਰ ਤੋਂ ਵਾਂਝਾ ਕੰਮ, ਕਰ ਸਕਦਾ ਹੈ । ਸਮੇਂ ਸਮੇਂ ਦੇ
ਖਿਆਲ ਸਾਡੇ ਘੜੀ ਘੜੀ ਦੇ ਤਜਰਬਿਆਂ ਤੋਂ ਬਨਦੇ ਹਨ ਤੇ ਜਦ
ਖਿਆਲ ਏਲਾਂ ਦੀ ਸ਼ਕਲ ਜਾਂ ਲਿਖਤ ਦੇ ਰੂਪ ਵਿਚ ਬਾਹਰ ਆਂਦੇ
ਹਨ ਤਾਂ ਉਹ ਵੀ ਉਨ੍ਹਾਂ ਖਿਆਲਾਂ ਦਾ ਪ੍ਰਤਿਬਿੰਬ ਹੁੰਦੇ ਹਨ ।

ਏਸੇ ਕਿਤਾਬ ਵਿਚ ਇਕ ਥਾਂ ਹੋਰ ਇਕ ਨਜ਼ਮ ਦੀ ਆਖ਼ਰੀ
ਸਤਰ ਹੈ ਮੇਰਾ ਪਿਆਰ ਰਹੇ ਪਾਪ

ਤੇ ਅੱਜ ਮੇਰੇ ਖਿਆਲ, ਕਹਿਰ ਦੇ ਖਿਆਲ, ਮੈਥੋਂ ਕੁਛ ਹੋਰ
ਅਖਵਾ ਰਹੇ ਹਨ । ਮੈਂ ਸੋਚ ਰਿਹਾ ਹਾਂ ਕਿ ਇਕ ਪਿਆਰ ਜਿਹੜਾ ਸਮਾਂ
ਪਾ ਕੇ ਪਾਪ ਬਨ ਗਿਆ, ਉਸਦਾ ਦੋਸ਼, ਸਾਰਾ ਦੋਸ਼, ਮੇਰੇ ਅਪਨੇ ਸਿਰ
ਹੈ । ਹਾਂ ਪਰ ਇਹ ਸੋਚੀ ਆਈ ਹੈ ਤੇ ਅੱਜ । ਮੈਨੂੰ ਐਓਂ ਲਗਦਾ ਹੈ
ਜਿਵੇਂ ਮੇਰੀ ਸ਼ੇਖੀ (ਲਾਫ) ਗੁੰਜ ਬਨ ਕੇ ਵਾਪਸ ਆਈ ਹੈ ਮੇਰੀਆਂ
ਅੱਖਾਂ ਖੋਲ੍ਹਨ ਤੇ ਮੈਨੂੰ ਸਬਕ ਦੇਣ । ਉਸ ਸਮੇਂ ਦੇ ਖਿਆਲ ਮੇਰੇ ਹੱਥ
ਬੰਨ੍ਹ ਦੇਂਦੇ ਹਨ ਤੇ ਕਿਸੇ ਦੇ ਰੂਬਰੂ ਅਰਜ਼ੋਈ ਦੇ ਅੱਖਰ ਇਹ ਹਨ
ਮੇਰੇ ਦੇਵਤਾ !

ਮੇਰਾ ਪਿਆਰ ਮਾਫ ।

ਬੇ ਮਿਸਾਲ ਗੁਰੂ

ਬਾਲਪਨੇ ਤੋਂ ਅੰਤਮ ਸ਼ਾਸ ਤਕ।

*ਪਿਤਾ, ਪੁੱਤਰ ਤੇ ਸਿੱਖਾਂ ਸ਼ਾਸ ਤਕ।

ਇਕ ਇਕ ਸੈ ਸਭ ਲੇਖੇ ਲਾ ਦਿੱਤੀ,

ਲਹੂ ਦਾ ਇਕ ਇਕ ਤੁਪਕਾ ਡੋਲੂ ਕੇ।

*[ਪਿਤਾ ਦੀ ਕੁਰਬਾਨੀ ਦੇਨ ਤੇ ਇਕ ਵਿਚਾਰ ਪਰਗਟ ਕੀਤਾ ਗਿਆ ਹੈ, ਓਹ ਇਹ ਕਿ ਪੁਰਾਤਨ ਇਤਹਾਸਾਂ ਵਿਚ ਇਹ ਸਾਖੀ ਕਿਧਰੇ ਨਹੀਂ ਕਿ ਦਸਮੇਸ਼ ਗੁਰੂ ਜੀ ਨੇ ਨਾਵੇਂ ਗੁਰੂ ਜੀ ਨੂੰ ਸੀਸ ਦੇਨ ਵਾਸਤੇ ਕਿਹਾ ਹੋਵੇ। ਮੈਂ ਇਸ ਵਿਚਾਰ ਲਈ ਧਨਵਾਦੀ ਹਾਂ। ਹਾਂ ਪਰਚਲਤ ਵਿਚਾਰ ਦੂਸਰਾ ਹੋਣ ਕਰਕੇ ਏਸ ਨਜ਼ਮ ਦੀ ਦੂਜੀ ਸਤਰ ਲਿਖਨ ਵਿਚ ਆਈ ਹੈ ਸੋ ਖਿਮਾਂ ਦਾ ਜਾਚਕ ਹਾਂ। ਮੇਰਾ ਦ੍ਰਿੜ ਵਿਸ਼ਵਾਸ ਹੈ ਕਿ ਦਸੇ ਗੁਰੂ ਇਕ ਤੁਲ ਹਨ, ਇਕ ਰੂਪ ਹਨ, ਇਕ ਹਨ। ਨਾਵੇਂ ਗੁਰੂ, ਹਿੰਦ ਦੀ ਚਾਦਰ, ਗੁਰੂ ਤੇਗ ਬਹਾਦਰ ਸਰਬ ਕਲਾ ਸਮਰਥ ਗੁਰੂ ਸਨ ਤੇ ਉਨ੍ਹਾਂ ਨੇ ਖ਼ੁਦ ਆਪਾ ਵਾਰਿਆ ਹੈ। ਸਿਖ ਹਿਰਦੇ ਲਈ ਨਾਵੇਂ ਗੁਰੂ ਦੀ ਉਹੋ ਮਾਨਤਾ ਹੈ ਜੋ ਦਸਵੇਂ ਗੁਰ ਦੀਤੇ ਮੇਰੀ ਸ਼ਰਧਾ ਕਿਸੇ ਹੋਰ ਨਾਲੋਂ ਘੱਟ ਨਹੀਂ]

ਤਖਤ ਤੇ ਤਾਜ, ਸੁੱਖਆਰਾਮ ਸਾਰੇ ।
ਨੀਵੇਂ ਅਨਾਥਾਂ ਸਦਕਾ ਸਭ ਵਾਰੇ ।
ਅੰਤ ਸਚਖੰਡ ਨੂੰ ਕਰ ਲਈ ਵਾਪਸੀ,
ਸ਼ਹਾਦਤ ਦੇ ਰੰਗ 'ਚ ਜੀਵਨ ਘੋਲ ਕੇ ।

ਟਾਕਰਾ ਤੇਰਾ ਨਹੀਂ ਸੀ ਦੀਨ ਨਾਲ ।
ਜਾਂ ਇਹ ਝਗੜਾ ਰਾਜ ਦੀ ਈਣ ਨਾਲ ।
ਤੇਗ ਤੇਰੀ ਤੇ ਨਿਕਲੀ ਧਰਮ ਲਈ,
ਹਕੂਮਤ ਦੇ ਧੌਕੇ ਨੂੰ ਜਾਂਚ ਕੇ, ਤੋਲ ਕੇ ।

ਅਰਸੀ ਕਵੀ ! ਲਿਖਾਰੀ ਸੀ ਉੱਚਾ ।
ਯੋਗੀ, ਬਲੀ, ਪੈਗੰਮਬਰ ਉਹ ਸੁੱਚਾ ।
ਬੇਮਿਸਾਲ ਹੈ ਸਾਰੇ ਜਗਤ ਵਿੱਚ,
ਇਤਹਾਸ ਦੇ ਪੱਤਰੇ ਵੇਖ ਲਓ ਫੋਲਕੇ ।

ਮੇਰੇ ਖਿਆਲ ਵਿੱਚ ਦਸਮੇਸ਼ ਪਿਤਾ ਸ੍ਰੀ ਗੁਰੂ ਗੋਬਿੰਦ ਸਿੰਘ,
 ਪੈਗੰਮਬਰਾਂ ਅਵਤਾਰਾਂ ਵਿੱਚੋਂ ਬੇਮਿਸਾਲ ਹੋਏ ਹਨ। ਹਜ਼ਰਤ ਈਸਾ,
 ਮੂਸਾ, ਮੁਹਮਦ, ਸ੍ਰੀ ਕ੍ਰਿਸ਼ਨ, ਸ੍ਰੀ ਰਾਮਚੰਦਰ, ਮਹਾਤਮਾਂ ਬੁਧ ਤੇ
 ਮਹਾਤਮਾਂ ਗਾਂਧੀ ਅਪਣੇ ਅਪਣੇ ਸਮੇਂ ਸੰਸਾਰ ਨੂੰ ਝੂਣਦੇ ਹਿਲਾਂਦੇ
 ਰਹੇ ਤੇ ਭੁੱਲਿਆਂ ਨੂੰ ਸਿਧੇ ਰਸਤੇ ਪਾਂਦੇ ਰਹੇ। ਓਹ ਲੱਖਾਂ
 ਕਰੋੜਾਂ ਦੀ ਸ਼ਕਤੀ ਦੇ ਸਮੇਂ ਕਿਸੇ ਮੰਤਵ ਲਈ ਦੁਨੀਆਂ ਵਿਚ
 ਆਏ ਜਾਂ ਭੇਜੇ ਗਏ। ਉਹ ਸਾਰੇ ਮਹਾਨ ਸ਼ਖਸੀਅਤ ਦੇ ਮਾਲਕ
 ਸਨ, ਵੱਡੇ ਸਨ, ਸਤਕਾਰ ਯੋਗ ਸਨ ਤੇ ਅੱਜ ਵੀ ਹਨ ਉਸੇ ਤਰ੍ਹਾਂ।
 ਸਮੇਂ ਸਮੇਂ ਉਨ੍ਹਾਂ ਅਪਣੇ ਖਿਆਲ ਦੁਨੀਆਂ ਸਾਮ੍ਹਣੇ ਰੱਖੇ ਤੇ ਭਾਵੇਂ
 ਉਸ ਵੇਲੇ ਬਹੁਤਿਆਂ ਨੂੰ ਇਹ ਖਿਆਲ ਓਪਰੇ ਲਗਦੇ ਸਨ ਪਰ ਫੇਰ
 ਬਾਅਦ ਵਿਚ ਦੁਨੀਆਂ ਨੇ ਇਨ੍ਹਾਂ ਖਿਆਲਾਂ ਤੇ ਹੀ ਫੁੱਲ ਚੜ੍ਹਾਏ
 ਤੇ ਇਨ੍ਹਾਂ ਮਹਾਂ ਪੁਰਸ਼ਾਂ ਦੀਆਂ ਕਥਨੀਆਂ ਨੂੰ ਅਕਾਸ਼-ਬਾਣੀ ਸਮਝਿਆ
 ਤੇ ਮੰਨਿਆ। ਇਹ ਸਾਰੀਆਂ ਹਸਤੀਆਂ ਉੱਚੇ ਤੋਂ ਉੱਚਾ ਦਰਜਾ
 ਰਖਦੀਆਂ ਹਨ ਪਰ ਗੁਰੂ ਗੋਬਿੰਦ, ਅਨੋਖਿਆਂ ਤੋਂ ਅਨੋਖਾ ਤੇ
 ਵਖਰਿਆਂ ਤੋਂ ਵੱਖਰਾ ਸੀ। ਇਤਿਹਾਸ ਦੇ ਪੱਤਰੇ ਫੋਲ ਲਓ,
 ਸਾਨੀ ਨਹੀਂ ਮਿਲਦਾ। ਛੋਟੇ ਹੁੰਦਿਆਂ ਤੋਂ ਅਖੀਰ ਦਮ ਤਕ ਕੁਰਬਾਨੀ—
 ਪਿਤਾ ਦੀ, ਪੁੱਤਰਾਂ ਦੀ, ਸਿੱਖਾਂ ਦੀ, ਸੇਵਕਾਂ ਦੀ ਤੇ ਫੇਰ ਅਪਨੀ। ਗੁਰੂ
 ਗੋਬਿੰਦ ਕੀ ਸੀ? ਮੇਰੇ ਲਈ ਉਸ ਤੋਂ ਬਾਅਦ ਹੋਰ ਕੋਈ ਨਹੀਂ।
 ਇਹ ਬੇਮਿਸਾਲ ਸੀ ਤੇ ਬੇਮਿਸਾਲ ਰਹੇਗਾ।

*

ਫੁੱਲਾਂ ਸਾਹਵੇਂ

“ਓ ਝੱਲੇ ਅਵਾਰੇ !

ਸੋਚਾਂ ਦੇ ਮਾਰੇ ।

ਕੀ ਦੁੱਖ ਹੈ ਤੈਨੂੰ

ਗਮ ਅੰਦਰੇ ਅੰਦਰ

ਕੁਝ ਉਭਾਸਰ ਮੂੰਹੋਂ,

ਕੁਝ ਬੋਲ ਤੇ ਅੜਿਆ !

ਕਿਉਂ ਪੀਂਦਾ ਜਾਣੈ,

ਗੱਲ ਬੋਲ ਤੇ ਅੜਿਆ !”

“ਕੀ ਪੁੱਛਣੈ ਦਰਦੀ !

ਇਹ ਗੱਲ ਚਿਰੋਕੀ,

ਇਕ ਉੱਜੜੇ ਘਰ ਦੀ ।

ਕਦੇ ਜੀਵਨ ਅੰਦਰ

ਕਿਸੇ ਓਪਰੇ ਹੱਥੋਂ

ਸੰਗ ਫੁੱਲਾਂ ਦੇ

ਜਦ ਹਾਰ ਪ੍ਰੇਤੇ

ਕੋਈ ‘ਫੁਲ’ ਕਿਤੋਂ ਦਾ

ਆ ਰਲੇ ਇਕੱਠੇ

ਤਕਦੀਰਾਂ ਮਿਲੀਆਂ ।

ਵੇ ਗੁੰਦੀਆਂ ਗਈਆਂ

ਸੋਹਣੀਆਂ ਕਲੀਆਂ ।

ਗਏ ਵੰਨ ਸੁ ਵੰਨੇ ।

ਅਤੇ ‘ਕਲੀ’ ਕਿਤੋਂ ਦੀ

ਇਕ ਹਾਰ ’ਚ ਬੰਨੇ ।

ਏਉਂ ਚੁਪ ਚੁਪੀਤੇ ।

ਦਿਨ ਬੀਤਦੇ ਬੀਤੇ ।

ਆਖਰ ਦਿਨ ਆਇਆ ।

ਪਰਲੋ ਹੀ ਲਿਆਇਆ ।

ਇਕ ਕਲੀ ਮੁਰਬਾਈ	ਅਤੇ ਡਿੱਗੀ ਥੱਲੇ ।
ਡਾਲ ਤੋਂ ਟੁੱਟੀ	ਉਹ ਹਾਰ ਪੁੱਤੀ
ਹਾਰ ਤੋਂ ਟੁੱਟੀ	ਉਹ ਮਿੱਟੀ ਪੱਲੇ ।

ਏਸੇ ਲਈ.....

ਹੁਣ ਭਰਿਆ ਪੀਤਾ	ਮੈਂ ਫਿਰਨਾਂ ਸਾਰੇ ।
ਥਾਂ ਥਾਂ ਵੇਖਾਂ	ਸਭ 'ਫੁੱਲ' ਪਿਆਰੇ ।
ਪਰ ਫੁੱਲਾਂ ਸਾਹਵੇਂ	'ਉਹ ਕਲੀ' ਨਹੀਂ ਹੈ ।
ਸੋ ਜੀਵਨ ਅੰਦਰ	ਕੋਈ ਖੁਸ਼ੀ ਨਹੀਂ ਹੈ ।
ਗੱਲ ਗੱਲ ਵਿਚ ਹੋਕੇ	ਬਸ ਰੋਣਾ ਹੀ ਰੋਣਾ ।
ਯਾਦਾਂ ਅਨਮੋੜ	ਉੱਕਰੀਆਂ ਸੀਨੇ
ਯਾਦਾਂ ਨੂੰ ਭੁੱਲਣਾ	ਤੇ ਰੋ ਰੋ ਕੇ ਧੋਣਾ ।

ਇਹ ਹਾਲ ਬੁਰਾ ਜੋ

ਹੈ ਓਸੇ ਦਿਨ ਤੋਂ

ਮੇਰੇ ਗਲੇ ਦਾ ਇਹ ਹਾਰ ਰਹੇਗਾ ।

ਦੇਸ ਪਿਆਰ ਵਾਂਗ ਇਕਸਾਰ ਰਹੇਗਾ ।

ਇਹ ਨਜ਼ਮ ਮੌਤ ਦੇ ਕਾਰਨ ਖੋਹ ਲਈ ਤੇ ਵਿਛੜ ਗਈ ਇਕ ਭੈਣ ਦੀ ਯਾਦ ਵਿਚ ਹੈ। ਉਸ ਭੈਣ ਦਾ ਨਾਂ ਸੀ 'ਫੁੱਲਾਂ'। ਉਸਦੀ ਜੁਦਾਈ ਮੈਨੂੰ ਕਦੇ ਨਹੀਂ ਭੁੱਲ ਸਕਦੀ। ਉਸਦੀ ਨੌਕੀ ਤੇ ਚੰਗਾ ਸੁਭਾ ਇਕ ਮਿਸਾਲ ਸਨ। ਆਪਣਾ ਸੁੱਖ ਇਕ ਪਾਸੇ ਰਖ ਕੇ ਦੂਜਿਆਂ ਦੀ ਸੇਵਾ ਉਸ ਦਾ ਇਕ ਵਿਸ਼ੇਸ਼ ਗੁਣ ਸੀ। ਕੋਈ ਵੀ ਜੀਵ ਇਕ ਵੇਰ ਉਸ ਨੂੰ ਮਿਲ ਕੇ ਫੇਰ ਭੁਲਾ ਨਹੀਂ ਸਕਿਆ।

ਏਸ ਨਜ਼ਮ ਦੇ ਖਿਆਲ ਕੁਝ ਏਉਂ ਹਨ ਕਿ ਫੁੱਲਾਂ ਦੀ ਮੌਤ ਤੋਂ ਬਾਅਦ ਕਿਸੇ ਮੈਨੂੰ ਮੇਰੇ ਦੁਖੀ ਹੋਣ ਦਾ ਕਾਰਨ ਪੁੱਛਿਆ ਤੇ ਮੈਂ ਇਨ੍ਹਾਂ ਸਤਰਾਂ ਵਿਚ ਮਨ ਦੀ ਵਿਥਿਆ ਦੱਸੀ। ਮੇਰੇ ਖਿਆਲਾਂ ਦੀ ਰੋ ਕੁਝ ਏਉਂ ਟੁਰ ਰਹੀ ਹੈ ਕਿ ਫੁੱਲਾਂ ਏਸ ਦੁਨੀਆਂ ਦੇ ਕਾਬਲ ਨਹੀਂ ਸੀ। ਉਹ ਕੋਈ ਦੇਵੀ ਸੀ ਤੇ ਦੇਵ-ਲੋਕ ਵਿਚ ਹੀ ਰਹਿੰਦੀ। ਇਹ ਦੁਨੀਆਂ ਉਸ ਦੀਆਂ ਅੱਛਾਈਆਂ ਨੂੰ ਨਿਵਾਜ਼ ਨਹੀਂ ਸਕੀ। ਉਸ ਦੀ ਸ਼ਾਦੀ ਹੋਈ ਜਿਵੇਂ ਆਮ ਸ਼ਾਦੀਆਂ ਹੁੰਦੀਆਂ ਨੇ

ਕੋਈ ਫੁੱਲ ਕਿਤੋਂ ਦਾ ਅਤੇ ਕਲੀ ਕਿਤੋਂ ਦੀ ਇਕ ਹਾਰ ਵਿਚ ਬੰਨੇ ਗਏ।

ਸ਼ਾਦੀ ਦਾ ਬੰਦਨ ਪੈ ਗਿਆ ਤੇ ਜ਼ਿੰਦਗੀ ਬਦਲ ਗਈ। ਕਈ ਗ਼ਮਾਂ ਫਿਕਰਾਂ ਤੇ ਬੀਮਾਰੀਆਂ ਨੇ ਜੀਵਨ ਝੰਜੋੜ ਦਿੱਤਾ। ਆਖ਼ਰ ਇਕ ਬੀਮਾਰੀ ਐਸੀ ਆਈ ਕਿ ਨਾਲ ਹੀ ਲੈ ਗਈ। ਮਾਪਿਆਂ ਤੋਂ ਟੁੱਟ ਕੇ ਉਹ ਸ਼ਾਦੀ ਦੇ ਹਾਰ ਵਿੱਚ ਪੁੱਝੀ ਗਈ ਸੀ ਤੇ ਏਸ ਹਾਰ ਤੋਂ ਟੁੱਟ ਕੇ ਉਹ ਮਿੱਟੀ ਵਿੱਚ ਜਾ ਸੁੱਤੀ।

ਏਸ ਤੋਂ ਬਾਅਦ ਦੀ ਮੇਰੀ ਹਾਲਤ ਇਨ੍ਹਾਂ ਅੱਖਰਾਂ ਵਿੱਚ ਹੈ
 ਗੱਲ ਗੱਲ ਵਿੱਚ ਹੋਕੇ ਬਸ ਰੋਣਾ ਹੀ ਰੋਣਾ

... ..

... ..

ਯਾਵਾਂ ਅਨਮੋੜ ਹਨ, ਮੁੜਦੀਆਂ ਨਹੀਂ। ਭੁਲਾਣ ਦੀ ਲਖ
 ਕੋਸ਼ਿਸ਼ ਤੇ ਵੀ ਉਸ ਨੂੰ ਭੁਲਾਣਾ ਅਸੰਭਵ ਹੈ—ਇਹ ਯਾਦ ਅਭੁੱਲ
 ਹੈ। ਉਸ ਦੀ ਮੌਤ ਤੋਂ ਬਾਅਦ ਜਿਹੜਾ ਮੇਰਾ ਏਸਤਰੂਹ ਦਾ
 ਹਾਲ ਹੋ ਗਿਆ ਹੈ ਇਹ ਹੁਣ ਮੇਰੇ ਨਾਲ ਨਿਭੇਗਾ ਠੀਕ ਓਸੇਤਰੂਹ
 ਜਿਸ ਤਰ੍ਹਾਂ ਮੇਰਾ ਪਿਆਰ ਅਡੋਲ ਤੇ ਇਕਸਾਰ ਹੈ ਉਸ ਵਿਛੜੀ
 ਭੈਣ ਨਾਲ।

*

੧੫ ਅਗਸਤ ੧੯੪੮

ਲੋਕਾਂ ਦੀ ਅਵਸਥਾ

ਅੱਜ ਕੀ ਏ ?

*ਬੇਚੈਨੀ

†ਨਿਰਾਸਤਾ

‡ਮਜ਼ਬੂਰੀ

ਏਸ ਘੁੱਰ ਘੁੱਰ ਦਾ

ਸਾਡੀਆਂ ਤਿੰਨ ਹਾਲਤਾਂ—ਬੇਚੈਨੀ, ਨਿਰਾਸਤਾ ਤੇ ਮਜ਼ਬੂਰੀ:—
*ਬੇਚੈਨੀ—ਸਾਡੇ ਗ਼ਰੀਬਾਂ ਵਾਸਤੇ ਕੁਛ ਕੀਤਾ ਨਹੀਂ ਗਿਆ ।

ਅਸਾਂ ਸਾਲ ਉਡੀਕਿਆ ਹੈ ਤੇ ਹੁਣ ਸਬਰ ਮੁਕਦਾ
ਜਾਂਦਾ ਹੈ--ਅਸੀਂ ਬੇਚੈਨ ਹਾਂ ਤੇ ਚਾਹੁੰਦੇ ਹਾਂ ਕਿ ਗ਼ਰੀਬੀ
ਦੂਰ ਹੋਵੇ ਕਿਸੇ ਤਰ੍ਹਾਂ ।

†ਨਿਰਾਸਤਾ—ਅਸੀਂ ਖ਼ਿਆਲ ਕਰਦੇ ਸਾਂ ਕਿ ਸਾਡੀ ਅਪਣੀ
ਸਰਕਾਰ ਜ਼ਰੂਰ ਸਾਨੂੰ ਨਵਾਂ ਜੀਵਨ ਦੇਵੇਗੀ ਪਰ
ਨਹੀਂ ਏਸ ਤਰ੍ਹਾਂ ਨਹੀਂ ਹੋਇਆ ਤੇ ਏਸ ਵਾਸਤੇ
ਅਸੀਂ ਨਿਰਾਸ ਹਾਂ ।

‡ਮਜ਼ਬੂਰੀ—ਸਾਡਾ ਦਿਲ ਕਰਦਾ ਹੈ ਕਿ ਅਸੀਂ ਕੁਛ ਕਰੀਏ ਪਰ
ਮਜ਼ਬੂਰ ਹਾਂ । ਸਰਕਾਰ ਸਾਡੀ ਅਪਣੀ ਹੈ ਤੇ ਅਸੀਂ
ਉਸ ਦੇ ਰਸਤੇ ਵਿਚ ਰੁਕਾਵਟ ਬਣਨਾ ਨਹੀਂ
ਚਾਹੁੰਦੇ ।

ਆਖਰ
 ਪੱਜ ਕੀ ਏ ?
 ਆਜ਼ਾਦੀ ਦੇ ਦਿਨ
 ਅੱਜ ਪਹਿਲੀ ਬਰਸੀ ਤੇ
 ਅਸਾਂ ਦਿਲੋਂ ਸਾਰਿਆਂ
 ਕਿਸੇ ਵੀ ਨੇਤਾ ਦੀ
 ਜੋ ਬੁਲਾਈ ਨਹੀਂ ।
 ਪੁਰਾਣੀਆਂ ਲੀਹਾਂ ਨੇ
 ਉਹੋ ਹੀ ਟੋਰ ਹੈ
 ਕਿਸੇ ਪਾਸੇ
 ਗ਼ਰੀਬ ਦੀ
 ਹੋਈ ਭੁਲਾਈ ਨਹੀਂ ।
 ਘਰ ਘਰ ਇੱਕੋ ਰੋਣਾ ਹੈ
 ਨੱਕ-ਜਾਣ ਆਈ ਹੋਈ ।
 ਵੱਧ ਰਹੀਆਂ ਕੀਮਤਾਂ
 ਘੱਟ ਰਹੀਆਂ ਸਹੂਲਤਾਂ ;
 ਪੈਸੇ ਵਾਲਿਆਂ
 ਹਰ ਥਾਂ
 ਅੰਨੀ ਹੈ ਪਾਈ ਹੋਈ ।
 ਕਸ਼ਮੀਰ ਦੀ ਦਲਦਲ
 ਹੈਦਰਾਬਾਦ ਇਕ ਸੂਲ ।
 ਕੀ ਇਹ ਸਾਰੀਆਂ ਗੱਲਾਂ
 ਆਜ਼ਾਦੀ ਦਾ ਮੂਲ ?

ਸਾਡਾ ਹਿੰਦੁਸਤਾਨ ।

ਅੱਜ

੧੫

ਅਗਸਤ

੧੯੪੮

ਨੂੰ

ਜਿਵੇਂ ਆਜ਼ਾਦੀ ਤੋਂ ਪਹਿਲੇ,

ਓਸੇ ਤਰਾਂ ਪਰੇਸ਼ਾਨ।

ਆਜ਼ਾਦੀ ਦੇ ਦਿਨ ਤੋਂ ਅੱਸੀ ਸਾਲ ਅੱਗੇ ਚਲੇ ਗਏ ਹਾਂ ਅੱਜ
੧੫ ਅਗਸਤ ੧੯੪੮ ਨੂੰ ਪਰ ਫਰਕ ਕਿੰਨਾਂ ਕੁ ਪਿਆ
ਹੈ ਸਾਡੀ ਆਮ ਜ਼ਿੰਦਗੀ ਵਿੱਚ-ਦਿੱਸਨ ਵਿੱਚ ਕੁਝ ਵੀ ਨਹੀਂ ।

ਲੋਕ ਕੀ ਆਸ ਰਖਦੇ ਸਨ ਪਰ ਕੀ ਉਨ੍ਹਾਂ ਦੀਆਂ ਆਸਾਂ
ਕਿਨਕਾ ਮਾਤਰ ਵੀ ਪੂਰੀਆਂ ਹੋਈਆਂ ? ਨਹੀਂ । ਬਿਆਲ ਸੀ
ਕਿ ਆਜ਼ਾਦੀ ਸਾਡੇ ਰੋਣਿਆਂ ਨੂੰ ਹੱਸਿਆਂ ਵਿਚ ਬਦਲ ਦੇਵੇਗੀ ਪਰ
ਨਹੀਂ ਸਾਡੇ ਰੋਣੇ ਹੋਰ ਵਧਦੇ ਜਾ ਰਹੇ ਹਨ, ਘਟੇ ਨਹੀਂ ।

ਅਸੀਂ ਪਹਿਲੀ ਬਰਸੀ ਨੂੰ ਦਿਲੀ ਲਾਲ ਕਿਲੇ ਦੇ ਮੈਦਾਨ ਵਿਚ
ਕੱਠੇ ਹੋਏ । ਲੱਖਾਂ ਦੀ ਭੀੜ ਸੀ । ਇਕ ਮੇਲੇ ਵਾਂਗ-ਅਸੀਂ ਆਏ ਤੇ
ਤਮਾਸ਼ਾ ਵੇਖ ਕੇ ਚਲੇ ਗਏ । ਦਿਲ ਵਿਚ ਕਈ ਦੁੱਖ ਦਬੇ ਹੋਏ ਸਨ ।
ਹਰ ਥਾਂ ਪੈਸੇ ਵਾਲਿਆਂ ਦਾ ਰਾਜ । ਅਮੀਰ ਹੋਰ ਅਮੀਰ ਹੋ ਰਹੇ
ਸਨ ਤੇ ਗ਼ਰੀਬ ਹੋਰ ਗ਼ਰੀਬ । ਸੋਚਿਆ ਸੀ ਕਿ ਏਸ ਫਰਕ ਨੂੰ
ਮਿਟਾਣ ਦੇ ਯਤਨ ਹੋਣਗੇ ਪਰ ਫਰਕ ਦਿਨੋਂ ਦਿਨ ਵਧ ਰਿਹਾ ਹੈ
ਸਗੋਂ ।

ਅੱਜ ਅਸੀਂ ਕੀ ਕਹਿ ਸਕਦੇ ਹਾਂ । ਅੱਜ ਜਦ ਕਿ ਸਾਡੇ ਲੀਡਰ
ਆਪਣੇ ਨੇ । ਅੱਜ ਜਦ ਕਿ ਸਾਡਾ ਦੇਸ਼ ਆਪਣਾ ਏ, ਅੱਜ ਜਦ ਕਿ
ਅਸੀਂ ਆਪ ਮਾਲਕ ਹਾਂ ਆਪਣੀ ਕਿਸਮਤ ਦੇ ।

*

ਪੀਆ ਪਿਆਰੇ

ਦੂਰੀ ਲਾਚਾਰੀ ।	ਮਜਬੂਰੀ ਤੇ ਜ਼ਾਰੀ ।
ਆਸ਼ਾ ਨਿਰਾਸ਼ਾ ।	ਰੋਣਾ ਤੇ ਹੱਸਾ ।
ਯਾਦਾਂ ਤੇ ਲੋਚਾਂ ।	ਉਮੀਦਾਂ ਤੇ ਸੋਚਾਂ ।
ਦਰਸ਼ਨ ਪਿਆਸਾਂ ।	ਚਿਰੋਕੀਆਂ ਆਸਾਂ ।
ਆਸਾਂ ਤੇ ਜੀਵਨ ।	ਜੀਵਨ ਕੀ ਜੀਵਨ ?
ਨਿਰੀਆਂ ਸਿੱਕਾਂ ।	ਨਿਰੀਆਂ ਹੀ ਖਿੱਚਾਂ ।
ਨਿਰੀਆਂ ਉਡੀਕਾਂ ।	ਨਿਰੀਆਂ ਤਰੀਕਾਂ ।
ਨਿਰੀ ਹੀ ਖੁਆਰੀ ।	ਦੂਰੀ ਲਾਚਾਰੀ ।
ਮਜਬੂਰੀ ਤੇ ਜ਼ਾਰੀ ।	ਸੂਰਤਉਹ ਪਿਆਰੀ ।
ਕਦ ਤਕ ਨਾਂ ਆਸੀ ?	ਕਦ ਦਰਸ ਦਿਖਾਸੀ ?

ਕਦ ਕਤ—ਕਦ ਤਕ ?

ਪਿਆਰੇ !

ਕਦ ਆਸਨ ਵਢਾਰੇ ?	ਉਹ ਪੀਆ ਪਿਆਰੇ !
ਉਹ ਨੈਣ ਰਸੀਲੇ !	ਮਦ-ਭਰੇ ਨਸੀਲੇ !
ਉਹ ਮੁੱਖੜਾ ਸੋਹਣਾ !	ਪਿਆਰਾ ਤੇ ਮੋਹਣਾ !
ਉਹ ਜੋਤ ਸਰੂਪ !	ਇਕ ਅਸਚਰਜ ਰੂਪ !
ਉਹ ਸ਼ਾਂਤਿ ਸਮੁੰਦਰ !	ਪ੍ਰੇਮ ਦਾ ਕੋਵਰ !
ਉਹ ਰਸਨਾਂ ਮਿੱਠੀ !	ਫੇਰ ਸੁਣੀ ਨ ਛਿੱਠੀ !

ਉਹ ਚਰਨ ਸਨਮਾਨੇ !	ਸੇਵਕ ਮਨ-ਭਾਣੇ !
ਉਹ ਹਸਤ ਕਮਲ !	ਕੋਈ ਲਾਉ ਰਮਲ !
ਫੇਰ ਕਦ ਫਲਨਗੇ ?	ਹਾਇ ! ਕਦ ਫਲਨਗੇ ?
ਉਹ ਕਦ ਆਉਣਗੇ	ਤੇ ਅਪਨਾਉਣਗੇ ?

ਕਦ ਤਕ—ਕਦ ਤਕ ?

ਪਿਆਰੇ !

ਕੀ ਕਰੀਏ ? ਪ੍ਰੀਤਮ !	ਕਿਵੇਂ ਜਰੀਏ ? ਪ੍ਰੀਤਮ !
ਕਹਿਣਾਂ ਏ ਸੌਖਾ ।	ਜਰਨਾ ਏ ਔਖਾ ।
ਛਿਨ ਨਹੀਂ, ਇਕ ਛਿਨ ।	ਕਿਵੇਂ ਕੱਟੀਏ ਦਿਨ ?
ਖਬਰੇ, ਸੱਚਾ ਏਂ ਤੂੰ ।	ਓ ਨਹੀਂ, ਕੱਚਾ ਏਂ ਤੂੰ ।
ਕੀ ਜਾਣੇ ਸਾਰ ਵੇ ?	ਇਹ ਪ੍ਰੇਮ ਪਿਆਰ ਵੇ !
ਗਿਅੈਂ ਲੱਗੀਆਂ ਤੋੜ।	ਤੇ ਸੱਟ ਗਿਅੈਂ ਵਿਛੋੜ ।
ਜਾ ਬੈਠੈਂ ਇਕੱਲਾ ।	ਲਾ ਰੋਗ ਅਵੱਲਾ ।
ਵਸਨਾ ਏਂ ਦੁਰਾਡੇ ।	ਤੱਕ ਹਾਲ ਅਸਾਡੇ ।
ਆ ਸੁਣਾਵਾਂ ਬੈਣ !	ਜ਼ਰਾ ਤੱਕੇ ਨਾਂ ਨੈਣ ।
ਦਿਨ ਦੀਂ ਵੀਂ ਰਾਤੀਂ ।	ਸ਼ਾਮੀਂ ਪ੍ਰਭਾਤੀਂ ।
ਰਾਹ ਤੇਰਾ ਤੱਕਨ ।	ਇਹ ਮਲ ਨਾਂ ਥੱਕਨ ।
ਪਰ ਤੂੰ ਏਂ ਪਾਰ ।	ਛੱਡ ਸਾਨੂੰ ਉਰਾਰ ।
ਆਵੇਂ ਨਾਂ ਜਾਂਵੇਂ ।	ਨਾਂ ਪਾਸ ਬੁਲਾਵੇਂ ।
ਨਾਂ ਮੋੜੇਂ ਮੁਹਾਰਾਂ ।	ਨਾਂ ਫੇਰੇਂ ਬਹਾਰਾਂ ।
ਨਾਂ ਦੀਦ ਦਿਖਾਵੇਂ ।	ਨਾਂ ਦੁੱਖ ਮਿਟਾਵੇਂ ।

ਕਦ ਤਕ—ਕਦ ਤਕ ?

ਪਿਆਰੇ !

ਚੰਨਾਂ ! ਕਿਉਂ ਖੁੱਸੈਂ ?
 ਕੀ ਹੋਈ ਖੁਨਾਮੀ ?
 ਅੜਿਆ ! ਚੰਗੀ ਮੰਦੀ।
 ਸੱਚੀਂ ਤੇਰੇ ਬਿਨਾਂ।
 ਚੱਲ ਭੁੱਲੀ ਚੁੱਕੀ।
 ਫੇਰ ਮੁੱਢੋਂ ਪਿਆਰ।
 ਜੀਵੇਂ ! ਮਨ ਨਾ ਮਾਰ।
 ਆ ਫੇਰ ਵਸਾ ਦੇ।
 ਕਦੀ ਆ ਪੁੱਛ ਵੀ।
 ਵੇ ਦਿਨ ਰਾਤ ਮਰਦੀ।
 ਇਹ ਵੱਸਦੇ ਚੁਬਾਰੇ।
 ਤੇਰੇ ਬਾਝ ਪਿਆਰੇ।
 ਤੂੰ ਆਵੇਂ, ਵਸਾਵੇਂ।
 ਹੋਣ ਮਸਤ ਹਵਾਵਾਂ।
 'ਚਰਨ' ਹੰਝੂ ਸੁੱਕਨ।

ਕਿਸ ਗੱਲ ਤੋਂ ਰੁੱਸੈਂ ?
 ਸਾਡੀ ਕੀ ਖਾਮੀ ?
 ਤੇਰੀ ਹਾਂ ਬੰਦੀ।
 ਕੋਈ ਨਹੀਂ ਉਂ ਅਪਨਾ।
 ਅਗਲੀ ਗੱਲ ਮੁੱਕੀ।
 ਫੇਰ ਉਹੋ ਬਹਾਰ।
 ਇਹ ਉੱਜੜਾ ਦਿਆਰ।
 ਮੇਰੀ ਰੀਝ ਲਾਹ ਦੇ।
 ਸਾਡਾ ਏ ਹਾਲ ਕੀ ?
 ਖਾਵਾਂ ਗਰਮੀ ਸਰਦੀ।
 ਤੇ ਘਰ ਘਾਟ ਦੁਆਰੇ।
 ਸੂਨੇ ਨੇ ਸਾਰੇ।
 ਆਵੇਂ, ਭਾਗ ਲਾਵੇਂ।
 ਤੇ ਠੰਡੀਆਂ ਛਾਵਾਂ।
 ਤੇ ਹਟਕੋਰੇ ਮੁੱਕਨ।

ਆ ਪੀਆ ਪਿਆਰੇ !
 ਆ ਮੇਰੇ ਦਵਾਰੇ !

ਦੂਰ ਗਏ ਪੀਆ ਪ੍ਰਦੇਸੀ ਲਈ ਇਕ ਤਰਲਾ । ਆਸਾ
ਨਿਰਾਸ਼ਾ, ਰੋਣਾ ਤੇ ਹੱਸਾ ਕਿਸੇ ਇਕੱਲੀ ਜਾਨ ਨਾਲ ਮਨ-ਆਈ ਖੇਡ
ਖੇਡਦੇ ਹਨ । ਜੀਅ ਕੀਤਾ, ਹਸਾ ਲਿਆ — ਜੀਅ ਕੀਤਾ, ਰੁਆ
ਲਿਆ । ਖਿਆਲ ਵੀ ਦੁਨੀਆਂ ਵਿਚ ਕਿਸੇ ਦੇ ਗੱਲਾਂ ਕੀਤੀਆਂ, ਆਸ
ਬੜ੍ਹ ਗਈ । ਖਿਆਲ ਦੇ ਨਾਲ ਨਾਲ ਕੋਈ ਬੁਤ ਟੁਰ ਗਿਆ, ਆਸ
ਟੁੱਟ ਗਈ । ਇਹ ਆਸਾਂ ਤੇ ਤੁੱਲ ਰਿਹਾ ਜੀਵਨ ਕੀ ਜੀਵਨ ਹੈ ?

ਅਪਨੇ ਪਿਆਰ ਨਾਲ ਅਪਨਾਏ ਹੋਏ 'ਅਪਨੇ' ਸਦਾ ਸੁੰਦਰ
ਹੁੰਦੇ ਹਨ । ਉਹ ਅਪਨਾ ਹੈ, ਪਿਆਰਾ ਹੈ ਤੇ ਉਸ ਦੀ ਸ਼ਕਲ ਸੂਰਤ
ਵੀ ਪਿਆਰੀ ਹੈ । ਉਸਦੇ ਹੱਥ ਪੈਰ ਮੂੰਹ, ਸਾਰੇ ਅੰਗ ਸੋਹਣੇ ਹਨ ।
ਉਸਦਾ ਸੁਭਾ ਏਡਾ ਚੰਗਾ ਤੇ ਸ਼ਾਂਤੀ ਵਾਲਾ ਹੈ ਜਿਵੇਂ ਡੂੰਘਾ ਸਾਗਰ ਤੇ
ਉਸਦੀ ਗੰਭੀਰਤਾ । ਉਹ ਮੇਰੇ ਪ੍ਰੇਮ ਦਾ ਕੇਂਦਰ ਹੈ, ਅਰਮਾਨਾਂ ਦਾ
ਮਰਕਜ਼ ਹੈ । ਉਸਦੀ ਰਸਨਾਂ ਐਸੀ ਮਿੱਠੀ ਹੈ ਕਿ ਕਿਸੇ ਹੋਰ ਦੇ ਮੂੰਹੋਂ
ਕਦੀ ਸੁਣਨ ਵਿਚ ਨਹੀਂ ਆਈ ।

ਪਰ ਘੁੰਨ ਹੈ ਤੇ ਇਕ ਕਿ ਇਹ ਰੂਪ-ਮਾਨ ਆਵੇਗਾ ਕਦ ?
ਵਿਛੋੜਾ ਜਰਨਾ ਔਖਾ ਹੈ, ਬਹੁਤ ਔਖਾ ਹੈ । ਇਕ ਛਿਨ ਨਹੀਂ
ਕਟੀਂਦਾ ਤੇ ਦਿਨਾਂ ਦੇ ਦਿਨ 'ਵਿਛੋੜੇ ਦੇ ਕਿਥੇ' ਨਿਕਲਨ ? ਦਿਨੇ ਰਾਤੀ,
ਸ਼ਾਮੀਂ ਪ੍ਰਭਾਤੀਂ, ਅਖਾਂ ਵਹਿੰਦੀਆਂ ਰਹਿੰਦੀਆਂ ਹਨ — ਕਿਸੇ ਨੂੰ
ਉਡੀਕਦੀਆਂ, ਪਰ ਕਦ ਤਕ ?

ਗੱਲ ਮੁਕਾਇਆਂ ਮੁੱਕਦੀ ਹੈ । ਜੇ ਤੂੰ ਰੁੱਸ ਕੇ ਟੁਰ ਗਿਐਂ
ਤਾਂ ਵਾਪਸ ਆ ਜਾ ਹੁਣ । ਅਪਨਿਆਂ ਨਾਲ ਕੋਈ ਰੁੱਸਦਾ ਨਹੀਂ ।
ਇਹ ਘਰ ਘਾਟ ਦੁਆਰੇ ਸੁਨੇ ਹਨ । ਤੂੰ ਨਹੀਂ ਤੇ ਕੁਛ ਵੀ ਨਹੀਂ ।
ਤੂੰ ਆਵੇਂਗਾ ਤੇ ਵਸਾਵੇਂਗਾ ਤੇ ਏਸ ਲਈ

ਆ ਪੀਆ ਪਿਆਰੇ !

ਆ ਮੇਰੇ ਦੁਆਰੇ ।

ਹੇ ਮੇਰੇ ਉਹ!

ਹੇ ਮੇਰੇ ਉਹ !
ਤੂੰ ਪੂਜਨ ਯੋਗ !

ਮਿੱਠੇ ਤੇਰੇ ਵੱਲ
ਤੇ ਅਨੂਪਮ ਕਵਿਤਾ
ਪਿਆਰੇ ਪਿਆਰੇ ਵਾਕ
ਸੁੱਖ ਸ਼ਾਂਤ ਦੇ ਸੌਮੇਂ ।
ਇਹ ਸਭ ਕੁਝ
ਤੇ ਫੇਰ
ਅੱਖੀਆਂ ਮੀਟ ਕੇ,
ਮਨ ਜੋੜ ਕੇ ਚਰਨੀਂ
ਕਿਸੇ ਕਿਸ ਤਰ੍ਹਾਂ ਗਾਇਆ
'ਗੋਬਿੰਦ ਕੇ ਗੁਣ ਗਾਵੇ, ਸਾਧੋ !'
ਕੁਝ ਸਮਝ ਨਾ ਆਈ
ਕੀ ਹੋਇਆ ਦਿਲ ਨੂੰ,
ਨੈਣ ਭਰਾ ਭਰ ਰੋਏ ;

ਇਲਾਹੀ ਬਾਣੀ ਦਾ ਅਸਰ ਇਲਾਹੀ
ਮੁੜ ਜਾਗਨ ਲੱਗੇ
ਪਿਆਰ
ਸੇਵਾ-ਭਾਵ
ਭਗਤੀ
ਦਰਸ-ਪਿਆਸ
ਤੇ ਹੰਝੂ ਬਨ ਬਨ
ਨਿਕਲਨ ਲੱਗੇ
ਦਿਲੀ ਵਿਯੋਗ ।

ਹੇ ਮੇਰੇ ਉਹ !
ਤੂੰ ਪੂਜਨ ਯੋਗ !

ਇਕ ਵੇਰ ਕਿਸੇ ਥਾਂ ਖੀਰਤਨ ਸੀ ਅਤੇ ਮੈਂ ਵੀ ਉੱਥੇ ਗਿਆ
ਹੋਇਆ ਸਾਂ। ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਦੀ ਬਾਣੀ ਇਲਾਹੀ ਬਾਣੀ ਹੈ,
ਪਿਆਰੇ ਪਿਆਰੇ ਵਾਕ ਮਨ ਨੂੰ ਸ਼ਾਨਤੀ ਦੇਂਦੇ ਹਨ। ਕਿੰਨੇ ਮਿੱਠੇ
ਮਿੱਠੇ ਬੋਲ ਹਨ, ਕਿੰਨੀ ਉੱਚੀ ਤੇ ਅਨੂਪਮ ਕਵਿਤਾ ਹੈ ਤੇ ਬਾਣੀ ਵਿੱਚੋਂ
ਇਕ ਸ਼ਬਦ 'ਸਾਧੋ ਗੋਬਿੰਦ ਕੇ ਗੁਣ ਗਾਵੋ' ਏਸਤਰਾਂ ਪੜ੍ਹਿਆ ਗਿਆ,
ਸਰੂਰ ਵਿਚ ਤੇ ਅੱਖਾਂ ਮੁੰਦ ਕੇ, ਪਿਆਰ ਨਾਲ ਕਿ ਮਨ ਤੇ ਅਜੀਬ
ਪਰਭਾਵ ਪਿਆ, ਅੱਖਾਂ ਭਿੱਜ ਗਈਆਂ ਤੇ ਮੁੜ ਜਾਗ ਪਏ ਕੁਝ ਦੱਬੇ
ਹੋਏ ਅਸਰ। ਇਕ ਇਕ ਹੰਝੂ ਵਿੱਚੋਂ ਇਕ ਇਕ ਦ੍ਰਿਸ਼ ਸਾਮ੍ਹਣੇ ਆ
ਰਿਹਾ ਸੀ। ਕਦੇ ਰੱਬ-ਪਿਆਰ ਨੇ ਦੀਵਾਨਾ ਬਨਾਇਆ ਸੀ। ਕਦੇ
ਸੇਵਾ-ਭਾਵ ਨੇ ਦਸ ਦਸ ਬਾਰਾਂ ਬਾਰਾਂ ਘੰਟੇ ਜੀਵਨ ਸੇਵਾ ਦੇ ਲੇਖੇ
ਲਗਵਾਇਆ ਸੀ। ਕਦੇ ਭਗਤੀ ਦਾ ਮਾਰਗ ਉੱਚੇ ਲੈ ਚਲਿਆ ਸੀ
ਤੇ ਐਓਂ ਕਹਿਣ ਤੇ ਦਿਲ ਕਰਦਾ ਸੀ ਕਿ 'ਸੱਭੇ ਵਸਤੂ ਮਿੱਠੀਆਂ ਪਰ
ਰੱਬ ਨਾਂ ਪੁਜਨ ਤੁਧ'। ਕਦੇ ਦਰਸ-ਪਿਆਸ ਮਨ ਦੀ ਇਕੋ ਇਕ ਚਾਹ
ਬਨ ਗਈ ਸੀ। ਇਹ ਖਿਆਲ ਤਸਵੀਰਾਂ ਵਾਂਗ ਮੇਰੇ ਸਾਮ੍ਹਣੇ ਆ
ਰਹੇ ਸਨ ਤੇ ਦੱਬੀ ਜ਼ਬਾਨ ਵਿੱਚ, ਸਰੂਰ ਵਿਚ ਰੁੜ੍ਹਦੇ ਰੁੜ੍ਹਦੇ, ਇਹ
ਅੱਖਰ ਨਿਕਲ ਰਹੇ ਸਨ :

ਹੇ ਮੇਰੇ ਉਹ !
ਤੂੰ ਪੂਜਨ ਯੋਗ !

*

ਰੱਸਾ ਕਸ਼ੀ

ਵਿਲ ਖਿੱਚਦਾ ਰਿਹਾ ਏਧਰ ।

ਫਰਜ਼ ਧੁੰਦੂਏ ਰਹੇ ਓਧਰ ।

ਇਕ ਪਾਸੇ ਵਿਲ

ਇਕ ਪਾਸੇ ਫਰਜ਼ ;

ਹੁੰਦੀ ਰਹੀ

ਏਸਤਰੁੰ

ਰੱਸਾ-ਕਸ਼ੀ ।

ਖਿਆਲ ਕਦੇ ਆਣ,

ਪਰ ਫੇਰ ਦੱਬ ਜਾਣ ;

ਚੁੱਭਦੀ ਰਹੀ

ਸੁਲ ਵਾਂਗ

ਇਹ ਬੇਵਸੀ ।

ਹੀਲੇ ਕਈ ਕੀਤੇ

ਪੰਛੀ ਇਕ ਪਿੰਜਰੇ

ਪਰ ਫੜ-ਫੜਾਏ

ਉੱਡਨਾਂ ਵੀ ਚਾਹੇ

ਤੀਲੀਆਂ ਨੂੰ ਤੋੜਵਾ ਸੀ

ਪਰ ਕੁਛ ਨਾਂ ਬਣਿਆ ।

ਜਜ਼ਬੇ ਨੇ ਝੂਠਿਆਂ

ਕੁਛ ਬੁਲ੍ਹਾਂ ਤੇ ਵੀ ਆਇਆ

ਹਾਇ ਕਿਸੇ ਨਾ ਸੁਣਿਆਂ ।

ਅੰਦਰ ਅੰਦਰ

ਰਹਿ ਗਏ

ਪੀਤੇ ਦੇ ਪੀਤੇ ।

ਜ਼ਿੰਦਗੀ ਦਾ ਸਫਰ ਚੰਗਾ ਲੰਮਾ ਹੈ ਤੇ ਟੁਰਦੇ ਟੁਰਦੇ ਕਈ ਵੇਰ ਅਸੀਂ ਐਸੇ ਦੁਰਾਹੇ ਤੇ ਪਹੁੰਚ ਜਾਂਦੇ ਹਾਂ ਜਦ ਸੋਚਨਾਂ ਪੈ ਜਾਂਦਾ ਹੈ। ਇਕ ਸ਼ਾਂਤ-ਪੰਜ ਦੀ ਹਾਲਤ ਹੁੰਦੀ ਹੈ। ਦਿਲ ਇਕ ਪਾਸੇ ਖਿੱਚਦਾ ਹੈ। ਫਰਜ਼ ਦੂਜੇ ਪਾਸੇ ਧੁੰਦੂਦੇ ਹਨ। ਦਿਲ ਕਹਿੰਦਾ ਹੈ ਪਿਆਰ ਤੋਂ ਵੱਧ ਕੁਛ ਨਹੀਂ, ਸੋਚ ਨਾਂ ਤੇ ਏਧਰ ਚੱਲ। ਫਰਜ਼ ਆਖਦੇ ਹਨ ਓਏ ਫਲਾਨੀ ਥਾਂ ਨਾਂ ਜਾਇਆਂ ਤੇਰੀ ਰਹਿ ਨਹੀਂ ਔਣੀ, ਪਿਆਰ ਵੇਲਿਆਂ ਦਾ ਮਸ਼ਕੂਲਾ ਹੈ, ਏਸ ਨੂੰ ਛੱਡ ਤੇ ਸਿਆਨੇ ਆਦਮੀ ਵਾਂਗ ਓਧਰ ਚੱਲ। ਏਸ ਖਿਚ ਧੂਹ ਦੀ ਇਕ ਤਸਵੀਰ ਹੈ ਮੇਰੀ ਇਹ ਨਜ਼ਮ—ਰੱਸਾ-ਕਸੀ।

ਕਦੇ ਕਿਸੇ ਪੰਛੀ ਨੂੰ ਪਿੰਜਰੇ ਵਿੱਚ ਪਾ ਕੇ ਉਸਦੀ ਬੋਲੀ ਨੂੰ ਸੁਣਨ ਤੇ ਸਮਝਨ ਦੀ ਕੋਸ਼ਿਸ਼ ਕਰੀਏ ਤਾਂ ਉਹ ਏਸ ਨਜ਼ਮ ਵਿੱਚ ਕੱਢੀ ਗਈ ਦਿਲੀ ਹਵਾ ਤੋਂ ਵੱਖਰੀ ਨਹੀਂ ਹੋਣ ਲੱਗੀ। ਪੰਛੀ ਵਾਂਗ ਅਸੀਂ ਵੀ ਫਰਜ਼ਾਂ ਦੇ ਪਿੰਜਰੇ ਵਿੱਚ ਡੱਕੇ ਪਏ ਸਾਂ। ਕੋਸ਼ਿਸ਼ਾਂ ਕਰਦਿਆਂ ਵੀ ਨਾਕਾਮ ਰਹੇ ਤੇ ਚੁਪ ਸਾਧ ਕੇ ਬੈਠ ਗਏ ਪਰ ਖ਼ਿਆਲ ਬੇਕਾਰ ਨਹੀਂ ਗਏ ਤੇ ਇਕ ਕੈਦੀ ਦੀ ਉੱਡਨ-ਕੋਸ਼ਿਸ਼ ਅੱਖਰਾਂ ਨੇ ਦਰਸਾ ਦਿੱਤੀ ਹੈ।

*

ਰਾਹੀ

ਰਾਹ ਜਾਂਦੇ ਜਾਂਦੇ
ਇਕ ਰਾਹੀ ਤੋਂ ਕਿਆ ।
ਭੁੱਖਾ ਤੇ ਪਿਆਸਾ
ਜੀਵਨ ਤੋਂ ਅੱਕਿਆ ।
ਆਵਾਜ਼ ਉਹਦੀ ਸੀ
ਇਉਂ ਰੁਕਦੀ ਰੁਕਦੀ ।
ਸਵਾਸਾਂ ਦੀ ਲੜੀ
ਜਿਉਂ ਮੁਕਦੀ ਮੁਕਦੀ ।
ਸੁੱਕਾ ਸੜਿਆ ।
ਉਹ ਮਾੜੂਆ ਮਰਿਆ ।
ਜੀਵ ਨਿਤਾਣਾ ।
ਉਹ ਭੁੱਖਾ ਭਾਣਾ ।
ਉਹਦੇ ਕਪੜੇ ਲੀਰਾਂ ।
ਨੰਗੀਆਂ ਤਸਵੀਰਾਂ ।
ਹਿੰਦ ਕੰਗਾਲ ਦੀਆਂ ।
ਭੁੱਖੇ ਬੰਗਾਲ ਦੀਆਂ ।
ਉਹ ਪੂਰਨ ਦਿਓਤਾ
ਭੁੱਖ ਤੇ ਨੰਗ ਦਾ ।
ਇਕੋ ਇਕ ਚਾਰਾ ਉਹਦਾ
ਭਿੱਖ ਦਾ, ਮੰਗ ਦਾ ।
ਉਹ ਪਾਗਲ ਜਾਪੇ
ਭਾਵਾਂ ਤੋਂ ਖਾਲੀ ।

ਉਹਦੀ ਦੁਨੀਆਂ ਦਿੱਸੇ
ਕੋਈ ਨਵੀਂ ਨਿਰਾਲੀ ।
ਇਕ ਕੰਬਦੀ ਵੱਜੇ ।
ਕੁਝ ਸੰਗਦੀ ਵੱਜੇ ।
ਉਸ ਆਖਿਆ, ਜੀਵੇਂ !
ਸਦ ਸੁਖੀਆ ਬੀਵੇਂ ।
ਇਕ ਅਰਜ਼ ਮੇਰੀ ਏ ।
ਕੁਛ ਗਰਜ਼ ਮੇਰੀ ਏ ।
ਜ਼ਰਾ ਸੁਣਦੇ ਜਾਓ ।
ਮੇਰੇ ਵੇਖੋ ਘਾਉ ।
ਕਲਕੱਤੇ ਆ ਕੇ ।
ਹਾਇ ! ਇਕ ਇਕ ਕਰ ਕੇ ।
ਮੇਰੇ ਸਾਰੇ ਮਰ ਗਏ ।
ਮੈਨੂੰ ਬੇਘਰ ਕਰ ਗਏ ।
ਦੰਮ ਤੋੜ ਕੇ ਭੁੱਖੇ ।
ਗਏ ਮੌਤ ਦੀ ਕੁੱਖੇ ।
ਮਿੱਟੀ ਵਿੱਚ ਸੌਂ ਗਏ ।
ਦੁੱਖ ਕਾਲ ਦੇ ਗੋਂ ਗਏ ।

ਰਾਹ ਜਾਂਦੇ ਜਾਂਦੇ ।
ਗਮ ਖਾਂਦੇ ਖਾਂਦੇ ।
ਉਹ ਮੌਤ ਦਾ ਰਾਹੀ ।
ਭੁੱਖ — ਭੁੱਖ ਦੀ ਗੁਆਹੀ ।
ਟੁੱਟ ਗਿਆ ਇਕ ਬੰਨੇ ।
ਕਿਤੇ ਸਾਥੀਆਂ ਵੰਨੇ ।

੧੯੪੩ ਦੀ ਗੱਲ ਹੈ ਜਦ ਬੰਗਾਲ ਵਿਚ ਕਾਲ ਪਿਆ ਸੀ। ਲੱਖਾਂ ਵਿਚਾਰੇ ਅੰਨ ਤੋਂ ਬਗੈਰ ਸੜਕਾਂ ਤੇ ਦੰਮ ਤੋੜ ਗਏ। ਭੁੱਖ—ਇਕ ਇਕ ਮਰਿਆ ਜੀਵ—ਭੁੱਖ ਦੀ ਵਿਸ਼ੈਸ਼ ਗਵਾਹੀ ਹੈ। ਇਕ ਇਕ ਮਰਿਆ ਜੀਵ ਸਾਡੀ ਮਾਨਵਤਾ ਤੇ ਵੱਡੀ ਚੋਟ ਹੈ। ਇਕ ਪਾਸੇ ਗ਼ਰੀਬ, ਅੰਨ ਖ਼ਰੀਦਨ ਤੋਂ ਅਸਮਰਥ, ਮੌਤ ਦੇ ਮੂੰਹ ਜਾ ਰਹੇ ਹਨ ਤੇ ਦੂਜੇ ਪਾਸੇ ਕੁਝ ਹਿਰਸੀ, ਪੈਸੇ ਦੇ ਪੁਜਾਰੀ, ਚੋਲ ਸਾਂਭੀ ਬੈਠੇ ਹਨ ਤਾਂ ਜੋ ਕੀਮਤਾਂ ਹੋਰ ਚੜ੍ਹ ਲੈਣ ਤੇ ਨਫਾ ਜ਼ਿਆਦਾ ਮਿਲੇ। ਇਹ ਹਾਲ ਹੈ ਉਹਨਾਂ ਮਾਨਵਤਾ ਦੇ ਦੁਸ਼ਮਣਾਂ ਦਾ ਜਿਨ੍ਹਾਂ ਕਰੋੜਾਂ ਰੁਪਏ ਕਮਾਏ ਤੇ ਲੱਖਾਂ ਜੀਵਾਂ ਦਾ ਗਲਾ ਘੁੱਟਿਆ। ਅੰਦਾਜ਼ਾ ਲਾਇਆ ਗਿਆ ਹੈ ਕਿ ਕਾਲ ਦੇ ਸਾਲ ਵਿਚ ੧੫੦ ਕਰੋੜ ਨਫਾ ਕਮਾਇਆ ਗਿਆ ਤੇ ਘੱਟੋ ਘੱਟ ੧੫ ਲਖ ਬੰਦੇ ਮੌਤ ਦੇ ਮੂੰਹ ਗਏ। ਆਂਕੜੇ ਦੱਸਦੇ ਹਨ ਕਿ ਏਸਤਰਾਂ ਇਕ ਇਕ ਮਰੇ ਜੀਵ ਪਿੱਛੇ ਹਜ਼ਾਰ ਹਜ਼ਾਰ ਰੁਪਏ Excess profits Tax ਦਿੱਤਾ ਗਿਆ।

ਅਖ਼ਬਾਰਾਂ ਵਿਚ ਛਪੀਆਂ ਉਹਨਾਂ ਦਿਨਾਂ ਦੀਆਂ ਤਸਵੀਰਾਂ ਲੂੰ ਕੰਡੇ ਹਿਲਾ ਦੇਂਦੀਆਂ ਹਨ। ਅਜੀਬ ਬੇਵਸਾਪਨ ਹੈ। ਕਿਤੇ ਕੋਈ ਕਿਸੇ ਗ਼ਰੀਬ ਦੀ ਪੱਤਨੀ ਮਰ ਜਾਂਦੀ ਹੈ। ਪਤੀ, ਅਪਣੇ ਭੁੱਖੇ ਵਿਲਕਦੇ ਬੱਚੇ, ਮਰੀ ਹੋਈ ਪੱਤਨੀ ਕੋਲ ਛੱਡ ਕੇ ਉਸ ਦੇ ਸਸਕਾਰ ਦਾ ਪ੍ਰਬੰਧ ਕਰਨ ਜਾਂਦਾ ਹੈ। ਜਦ ਵਾਪਸ ਮੁੜਦਾ ਹੈ ਤਾਂ ਕੀ ਵੇਖਦਾ ਹੈ ਕਿ ਉਸਦੇ ਬੱਚੇ ਵੀ ਭੁੱਖ ਨਾਲ ਬੇਹਾਲ ਹੋ ਕੇ ਮਰੇ ਪਏ ਹਨ ਤੇ ਕੁੱਤੇ ਉਹਨਾਂ ਮੁਰਦਿਆਂ ਨੂੰ ਖਾ ਰਹੇ ਹਨ ਜਿਹੜੇ ਕੁਛ ਦੇਰ ਪਹਿਲੇ ਉਸਦੀ ਪੱਤਨੀ ਤੇ ਬੱਚੇ ਸਨ। ਏਸ ਤੋਂ ਦਰਦਨਾਕ ਝਾਕੀ ਹੋਰ ਕੀ ਹੋ ਸਕਦੀ ਹੈ ਅਰ ਫੇਰ

ਏਸ ਤਰ੍ਹਾਂ ਦੀਆਂ ਹੋਰ ਝਾਕੀਆਂ ਇਕ ਨਹੀਂ, ਲੱਖਾਂ ਸਨ। ਕਾਸ਼ ਅਸੀਂ ਇਨ੍ਹਾਂ ਝਾਕੀਆਂ ਤੋਂ ਕੋਈ ਸਬਕ ਲੈ ਸਕਦੇ।

ਬਰਮਾਂ ਦਾ ੧੯੪੨ ਵਿਚ ਸਾਥੋਂ ਖੁੱਸ ਜਾਣਾ ਤੇ ਚੋਲਾਂ ਦਾ ਬਹੁਤ ਤੋਟਾ ਹੋ ਜਾਣਾ ਕਾਲ ਦੇ ਕਾਰਨਾਂ ਵਿੱਚੋਂ ਮੁੱਖ ਕਾਰਨ ਸੀ, ਅਸੀਂ ਮੰਨਦੇ ਹਾਂ। ਬੰਗਾਲ ਵਿੱਚ ਪਏ ਹੋਏ ਚੌਲ, ਦੂਜੇ ਚੌਲ ਖਾਣ ਵਾਲਿਆਂ ਹਿੱਸਿਆਂ ਵਿਚ ਵੱਧ ਕੀਮਤ ਤੋਂ ਖਰੀਦ ਲਏ ਗਏ ਤੇ ਏਸ ਕਰਕੇ ਘੱਟਾ ਹੋਰ ਵਧੀਕ ਹੋ ਗਿਆ, ਇਹ ਵੀ ਠੀਕ ਹੈ। ਫੇਰ ਕੁਦਰਤੀ ਕਾਰਨਾਂ ਵਿੱਚ ਹੜਾਂ ਤੇ ਝੱਖੜਾਂ ਕਰ ਕੇ 'ਅਮਾਨ' ਦੀ ਫਸਲ ਵੀ ਬੰਗਾਲ ਵਿੱਚ ਬਹੁਤ ਘੱਟ ਹੋਈ, ਏਸ ਤੋਂ ਵੀ ਸਾਨੂੰ ਇਨਕਾਰ ਨਹੀਂ ਪਰ ਸਾਡੀ ਮੁਸਲਮ ਲੀਗੀ ਬੰਗਾਲ ਸਰਕਾਰ ਨੇ ਕੀ ਕੀਤਾ? ਕੀ ਉਸ ਵੇਲੇ ਭੁੱਖਿਆਂ ਨੂੰ ਅਨਾਜ ਖਰੀਦਨ ਵਾਸਤੇ ਮਾਇਕ ਸਾਹਿਤਾ ਦਿੱਤੀ ਗਈ? ਨਹੀਂ। ਕੀ ਉਨ੍ਹਾਂ ਨੂੰ ਕਾਲ ਦੀਆਂ ਹਾਲਤਾਂ ਹੁੰਦਿਆਂ ਹੋਇਆਂ ਵੀ ਕਰਜ਼ੇ ਦਿੱਤੇ ਗਏ? ਇਹ ਵੀ ਨਹੀਂ। ਅਸੀਂ ਪੁੱਛਦੇ ਹਾਂ ਕਿ ਕਿਉਂ ਨਾ ਸਾਰਾ ਮਿਲ ਸਕਦਾ ਅਨਾਜ ਖਰੀਦ ਲਿਆ ਗਿਆ ਤੇ ਰਾਸ਼ਨਿੰਗ ਦਵਾਰਾ, ਹਿੱਸੇ ਵੰਡੀ ਹਰ ਇਕ ਅਮੀਰ ਗ਼ਰੀਬ ਨੂੰ ਸਸਤੇ ਮੁਨਾਸਬ ਭਾਤੇ ਦਿੱਤਾ ਗਿਆ। ਮੁਕੰਮਲ ਰਾਸ਼ਨਿੰਗ ਹੁੰਦੀ, ਕੀਮਤਾਂ ਤੇ ਕੰਟਰੋਲ ਹੁੰਦਾ ਤੇ ਹਿਰਸ ਹਵਾਸ ਦੇ ਬੰਦਿਆਂ ਨੂੰ ਭਾਵੇਂ ਉਹ ਕਿਸਾਨ ਸਨ ਤੇ ਭਾਵੇਂ ਬਨੀਏ ਯਾ ਸਰਕਾਰੀ ਅਫਸਰ ਸਭ ਨੂੰ ਇੱਕੋ ਰੱਸੇ ਫਾਹੇ ਦਿੱਤਾ ਜਾਂਦਾ, ਫੇਰ ਜੋ ਹੁੰਦਾ ਸੋ ਹੁੰਦਾ। ਗ਼ਰੀਬ ਅਮੀਰ, ਆਈ ਮੁਸੀਬਤ ਨੂੰ ਰਲ ਮਿਲ ਕੇ, ਸਹਾਰ ਲੈਂਦੇ ਤੇ ਕੋਈ ਗਿਲਾ ਨਾ ਹੁੰਦਾ, ਕੋਈ ਸ਼ਕਾਇਤ ਨਾ ਹੁੰਦੀ। ਹਨੇਰ ਹੈ ਕਿ ਅਨਾਜ ਦੇ ੨੦੬੦੦੦ ਟਨਾਂ ਵਿੱਚੋਂ ਬੰਗਾਲ ਸਰਕਾਰ ੧੪੧੦੦੦

ਟਨ ਕਲੱਕਤੇ ਵਾਸਤੇ ਰਖ ਲੈਂਦੀ ਹੈ ਤੇ ਸਿਰਫ ੬੫੦੦੦
ਟਨ ਸਾਰੇ ਮੁਛੱਸਲ (ਪਿੰਡਾਂ, ਗਰਾਵਾਂ) ਵਿੱਚ ਭੇਜਿਆ ਜਾਂਦਾ ਹੈ।
'ਮੁੜ ਮੁੜ ਆਪਣਿਆਂ ਨੂੰ ਵਾਲਾ ਹਿਸਾਬ ਹੈ!'

ਕਾਲ ਦੀ 'ਪੁੱਛ ਗਿਛ ਕਮੀਸ਼ਨ ਰੀਪੋਰਟ' ਦਾ ਯਾਰਵਾਂ
ਸਬਕ ਤੇ ਉਸ ਦਾ ਅਖੀਰਲਾ ਪੈਰਾ ਪੜ੍ਹਨ ਯੋਗ ਹੈ। ਪੁੱਛ
ਗਿਛ ਕਮੀਸ਼ਨ ਦੇ ਮੈਂਬਰ ਐਉਂ ਲਿਖਦੇ ਹਨ:—

'ਕਾਲ ਦੇ ਕਾਰਨਾਂ ਦੀ ਪੜਤਾਲ ਕਰਨੀ ਸਾਡੇ ਵਾਸਤੇ
ਬੜਾ ਠੀਕ ਭਰਿਆ ਕੰਮ ਸੀ। ਸਾਡੇ ਤੇ ਇਕ ਮਹਾਨ ਦੁਰਘਟਨਾਂ
ਦਾ ਡੂੰਘਾ ਅਸਰ ਛਾਇਆ ਰਿਹਾ ਹੈ। ਬੰਗਾਲ ਦੇ ੧੫ ਲੱਖ
ਗਰੀਬ ਅਜੇਹੇ ਹਾਲਾਤਾਂ ਦਾ ਸ਼ਿਕਾਰ ਹੋਏ ਜਿਹਨਾਂ ਵਿਚ ਉਹਨਾਂ
ਦਾ ਅਪਣਾ ਕੋਈ ਦੋਸ਼ ਨਹੀਂ ਸੀ। ਸਮਾਜ ਦੀਆਂ
ਬਾਹਵਾਂ ਅਪਣੇ ਕਮਜ਼ੋਰ ਸਾਥੀਆਂ ਦੀ ਰਖਸ਼ਾ ਨ ਕਰ ਸਕੀਆਂ।
ਨਿਰਸੰਦੇਹ ਇਖਲਾਕੀ ਤੇ ਸਮਾਜਕ ਤਾਣਾ ਬਿਲਕੁਲ ਟੁੱਟ ਚੁਕਾ
ਹੋਇਆ ਸੀ ਤੇ ਏਸ ਦੇ ਨਾਲ ਨਾਲ ਰਾਜ ਪ੍ਰਬੰਧ ਵੀ ਖ਼ਤਮ ਹੋ
ਚੁੱਕਾ ਹੋਇਆ ਸੀ।'

ਏਸੇ ਕਾਲ ਦੀ ਇਕ 'ਨੰਗੀ ਤਸਵੀਰ' ਮੈਂ ਏਸ ਕਵਿਤਾ ਵਿੱਚ
ਰਖੀ ਹੈ। ਇਕ ਰਾਹੀ ਮੈਨੂੰ ਵੀ ਇਕ ਵੇਰ ਕਿਤੇ ਮਿਲਿਆ
ਸੀ ਪਰ ਮੇਰੀਆਂ ਨਜ਼ਰਾਂ ਵਿੱਚ ਉਹ ਪੈਂਡਾ ਕਰਨ ਵਾਲਾ ਸਾਧਾਰਨ
ਰਾਹੀ ਨਹੀਂ ਸੀ। ਉਹ ਮੌਤ ਵਲ ਜਾ ਰਿਹਾ ਸੀ ਆਪ ਟੁਰ ਕੇ—
ਉੱਥੇ—ਜਿਥੇ ਉਸਦੇ ਸਾਰੇ ਘਰ ਦੇ ਅੱਗੇ ਹੀ ਪਹੁੰਚ ਚੁੱਕੇ ਹੋਏ
ਸਨ।

✽

ਆ ਗਿਆ ਮੀਂਹ ਆ ਗਿਆ

ਸਈਆਂ ਨੇ ਪਾਇਆ ਤੋਤੜਾ ।
ਚੀਝਾਂ ਦਾ ਇਕ ਤਮੱਚੜਾ ।
ਕਿਤੇ ਕਿਤੇ ਖੋਹ ਪਈ ਜ਼ਰਾ
ਕਿਸੇ ਨੇ ਕਿਸੇ ਵਲ ਤੱਕ ਕੇ,
ਹੱਸ ਕੇ ਕਿਹਾ ।
ਨੀਂ ਕਾਹਲੀਏ !
ਓਧਰ ਤੇ ਵੇਖ
ਸਾਵਨ ਤੇਰਾ
ਛੰਮ ਛੰਮ ਕਰਦਾ
ਆ ਗਿਆ
ਨੀਂ
ਆ ਗਿਆ ।

ਆ ਗਿਆ
ਮੀਂਹ
ਆ । ਗਿਆ

ਝੂਲੇ ਚੜ੍ਹੇ ਨੇ ਉੱਚੇ ਉੱਚੇ
ਉੱਡਦੇ ਨੇ ਦਿਲ ਜਾ ਰਹੇ ।
ਕਿਕਲੀਆਂ ਦੀ ਦੁਨੀਆਂ ਅੰਦਰ
ਮਸਤੀ ਦੇ ਭੌਂ ਆ ਰਹੇ ।
ਹੱਸਿਆਂ ਨੇ ਭਰੇ ਅੰਗ ।
ਸੁੱਤੀਆਂ ਕਲਾ ਫੇਰ ਜਾਗ ਗਈਆਂ,
ਛੇੜੀ ਸਮੇਂ ਨੇ ਕੀ ਤੂੰਗ ।
ਅੱਖਾਂ ਵਿੱਚ ਪਿਆਰ
ਬਿਨ ਬੁਲਾਇਆਂ
ਆ ਗਿਆ
ਨੀਂ
ਆ ਗਿਆ ।

ਆ ਗਿਆ
ਮੀਂਹ
ਆ ਗਿਆ ।

ਸੋਚਨਾਂ !
ਇਹ ਮੀਂਹ ਕਿਹੈ ?
ਕਿਉਂ ਵੱਸ ਰਿਹੈ ?
ਬੇਮੁਹਾਰੇ ਪਿਆਰ ਵਾਂਗੋ,
ਰੁਕਦਾ ਨਹੀਂ ।
ਮੁਕਦਾ ਨਹੀਂ ।
ਵੱਸੀ ਹੀ ਜਾਂਦੈ ਜ਼ੋਰ ਜ਼ੋਰ ।

ਕਣੀਆਂ ਦੀ ਲੈ
ਬੰਦਾਂ ਦਾ ਨਾਚ
ਕਿੰਨਾ ਹੈ ਪਿਆਰਾ ਸ਼ੋਰ ਸ਼ੋਰ ।
ਬੁੱਝੇ ਦਿਲਾਂ ਵਿੱਚ
ਅੱਜ ਖੇੜਾ
ਫੇਰ ਕਿਧਰੋਂ
ਆ ਗਿਆ
ਨੀਂ
ਆ ਗਿਆ ।

ਆ ਗਿਆ
ਮੀਂਹ
ਆ ਗਿਆ ।

ਸਾਵਨ ਦਾ ਪਹਿਲਾ ਛੱਟਾ । ਗਰਮੀਂ ਨਾਲ ਇਕ ਦੋ ਮਹੀਨੇ
 ਭੁਜ ਕੇ ਅਸੀਂ ਕਿਵੇਂ ਤਰਸਦੇ ਹਾਂ ਬਰਸਾਤ ਦੀਆਂ ਪਹਿਲੀਆਂ ਕਣੀਆਂ
 ਨੂੰ । ਉਸ ਵੇਲੇ ਠੰਡ ਸਾਡੇ ਲਈ ਖੁਸ਼ੀਆਂ ਦੇ ਸੁਨੇਹੇ ਲਿਆਂਦੀ ਹੈ ।
 ਸਾਡੇ ਵਿੱਚੋਂ ਗੁਆਚਾ ਹੋਇਆ ਖੇੜਾ ਫੇਰ ਕਿਧਰੋਂ ਵਾਪਸ ਆ ਜਾਂਦਾ
 ਹੈ । ਸਾਡਾ ਅਵੇਸਲਾ ਪਿਆਰ ਬਿਨ ਬੁਲਾਇਆਂ ਅੱਖਾਂ ਵਿਚ ਉਤਰਦਾ
 ਹੈ ਤੇ ਸਾਡੀ ਰੂਹ ਸੁਖ-ਸਾਗਰ ਵਿਚ ਤਾਰੀਆਂ ਲਾਂਦੀ ਹੈ ।

ਏਸ ਸਮੇਂ ਸਹੇਲੀਆਂ ਦੇ ਤੋਤੜੇ ਤੇ ਆਪਸ ਵਿਚ ਉਨ੍ਹਾਂ ਦੀ
 ਛੇੜ ਛਾੜ ਸੁਭਾਵਕ ਗੱਲਾਂ ਹਨ । ਕਿਕਲੀਆਂ ਦੀ ਘੁੰਮਦੀ ਫਿਰਦੀ
 ਦੁਨੀਆਂ ਵਿੱਚ ਮਸਤੀ ਦੇ ਚੱਕਰ ਐਓਂ ਹਨ ਜਿਵੇਂ ਸਰੂਰ ਦੇ ਘੁੱਟ ।

ਹਰ ਕੋਈ ਮਹਿਸੂਸ ਕਰਦਾ ਹੈ ਸਾਵਨ ਦੇ ਅਸਰ ਨੂੰ । ਕੋਈ
 ਗਾਉਂਦਾ ਹੈ, ਕੋਈ ਨੱਚਦਾ ਹੈ, ਕੋਈ ਹੱਸਦਾ ਹੈ ਤੇ ਖੁਸ਼ ਹੁੰਦਾ ਹੈ ।
 ਕੋਈ ਮੇਰੇ ਜਿਹਾ ਏਸ ਅਸਰ ਨੂੰ ਜਜ਼ਬੇ ਹੇਤ ਕਾਗਜ਼ ਤੇ ਲੈ ਆਂਦਾ ਹੈ ਤੇ

*

ਓ ਮੇਰੇ ਰੂਪ ਅਰੂਪ !

ਓ ਮੇਰੇ ਰੂਪ-ਅਰੂਪ !
ਲੁਕਾ ਕੇ ਰਖ
ਤੂੰ ਅਪਨਾ ਤਨ ।

ਦਿਲ ਹੀ ਤੇ ਹੈ
ਭੱਰਮ ਨਾਂ ਜਾਏ ਕਿਤੇ ।
ਹੱਥ ਨੇ
ਅਨਜਾ
ਐਂਵੇਂ ਹੀ ਵੱਧ ਜਾਂਦੇ ਨੇ ।
ਬਾਹਵਾਂ ਤੇ ਬਾਹਵਾਂ ਵੀ
ਉੱਲਰ ਜਾਂਦੀਆਂ ਨੇ
ਆਪ ਤੋਂ ਆਪ ।
ਪੈਰ, ਪੈਰਾਂ ਦਾ ਕੀ
ਟੁਰ ਪੈਂਦੇ ਨੇ
ਬੇਸੋਚੇ ਸਮਝੇ ।
ਅੱਖਾਂ, ਅੱਖਾਂ ਬੇਦੋਸ਼ੀਆਂ ਨੇ

ਸੱਚ ਮੁੱਚ

ਪਿਆਰ ਵਿਚ ਕੁਝ ਦਿਸਦਾ ਨਹੀਂ ।

ਪਿਆਰ ਕੀ ਚੀਜ਼ ਏ ?

ਸ਼ਾਇਦ ਕੋਈ ਅੱਗ ਹੈ ਜਿਵੇਂ ।

ਸਾਰਾ ਸਰੀਰ

ਕਿਉਂ ਮੋਮ ਬਨ ਕੇ ਪਿਘਲ ਜਾਂਦਾ ਏ ?

ਇੰਦਰੇ ਬੇਵਸ ਨੇ

ਕੋਈ ਅਖ਼ਤਿਆਰ ਨਹੀਂ

ਮੈਂ ਕਿਵੇਂ ਮੱਨਾਂ-ਕਿਵੇਂ ?

ਇਹ ਕਾਮ ਦੀ ਦੁਨੀਆ ਨਹੀਂ,

ਕੋਈ ਸੋਚੇ ਤੇ ਸਹੀ

ਇਹ ਪਿਆਰ ਦਾ ਜੋਗ ਹੈ ਕਿਵੇਂ ?

ਪਤਾ ਨਹੀਂ ਲਗਦਾ,

ਕਿੱਥੇ ਟੁਰ ਜਾਂਦੇ ਨੇ ਅਕਲ ਤੇ ਹੋਸ਼ ?

ਪਤਾ ਨਹੀਂ ਲਗਦਾ,

ਕਿੱਥੋਂ ਆਂਦਾ ਏ

ਉਬਲ ਉਬਲ ਕੇ ਜੋਸ਼ ।

ਆਦਮੀ ਕੀ ਏ ?

ਉਸ ਦੇ ਕਾਰੋ

ਆਦਤ ਦੇ ਮੁਤਾਬਕ ਕਿਉਂ ਨੇ ?

ਕਿਉਂ ਨਹੀਂ ਸਮਝ ਪਰਧਾਨ

ਸਾਰੇ ਕਰਮਾਂ ਦੀ ?

ਉਹ ਦਿਲ ਹੀ ਕੀ,

ਜਿਸ ਨੂੰ ਰੋੜ੍ਹ ਲੈ ਜਾਂਦੀ ਏ

ਮੌਜ ਭਰਮਾਂ ਦੀ ।
 ਏਸੇ ਲਈ ਤੇ ਆਖਨਾਂ ਹਾਂ
 ਚੇਤਨ ਹੋ ਕੇ —
 ਓ ਜਦ ਤਕ ਕੋਈ ਨੌਕਰ
 ਤੇਰੇ ਪੈਰਾਂ ਦੀ,
 ਰੁਆ ਦੋਂਦੀ ਨਹੀਂ ਜ਼ਾਰ ਜ਼ਾਰ ।
 ਤੋੜ ਦੋਂਦੀ ਨਹੀਂ ਤਾਰ ਤਾਰ,
 ਇਕ ਇਕ ਤਾਰ ਮਨ ।
 ਓਦੋਂ ਤਕ
 ਓ ਮੇਰੇ ਰੂਪ-ਅਰੂਪ !
 ਲੂਕਾ ਕੇ ਰਖ
 ਲੂਕਾ ਕੇ ਰਖ
 ਤੂੰ ਅਪਣਾ ਤਨ ।

ਇਕ ਚੀਜ਼ ਸਾਮ੍ਹਣੇ ਹੈ, ਉਸਨੂੰ ਅਸੀਂ ਵੇਖ ਸਕਦੇ ਹਾਂ — ਉਸ ਦਾ ਰੂਪ ਹੈ । ਇਕ ਚੀਜ਼ ਸਾਮ੍ਹਣੇ ਨਹੀਂ ਉਸਨੂੰ ਅਸੀਂ ਵੇਖ ਨਹੀਂ ਸਕਦੇ—ਉਹ ਅਰੂਪ ਹੈ । ਇਕ ਚੀਜ਼ ਮੇਰੇ ਸਾਮ੍ਹਣੇ ਵੀ ਹੈ ਤੇ ਤਸਅਵੁਰ ਵਿੱਚ ਵੀ ਮੇਰੇ ਤੋਂ ਵੱਖ ਨਹੀਂ ਹੁੰਦੀ, ਉਸਨੂੰ ਮੈਂ ਏਸਤਰਾਂ ਆਖਿਆ ਹੈ
ਓ ਮੇਰੇ ਰੂਪ—ਅਰੂਪ !

ਪਿਆਰ ਵਿੱਚ ਦਿਲ ਦੀ ਅਵਸਥਾ ਤੇ ਅੰਗਾਂ ਦਾ ਕਾਰਾ ।
ਇੰਦਰਿਆਂ ਦੀ ਬਿਲਕੁਲ ਬੇਵਸੀ । ਸੋਚਦਾ ਹਾਂ ਇਕ ਅਜੀਬ ਸੋਚ ਕਿ
ਕਿਸੇ ਪਿਆਰ ਵਿੱਚ ਕਿੰਨਾਂ ਕੁ ਕਾਮ ਹੁੰਦਾ ਹੈ ਤੇ ਏਸੇਤਰਾਂ ਕਿਸੇ ਕਾਮ
ਵਿੱਚ ਕਿੰਨਾਂ ਕੁ ਪਿਆਰ ।

ਆਦਮੀ ਕੀ ਕਰਦਾ ਹੈ ? ਉਸ ਦੇ ਕੰਮ ਸਮਝ ਸੋਚ ਦੇ ਆਸਰੇ
ਕਿਓਂ ਨਹੀਂ ਕੀਤੇ ਜਾਂਦੇ ? ਉਹ ਕਿਉਂ ਭਰਮ ਜਾਂਦਾ ਹੈ ਤੇ ਚੰਗੇ
ਬੁਰੇ ਵਿੱਚ ਪਛਾਣ ਨਹੀਂ ਕਰ ਸਕਦਾ ? ਪਰਾਪਤੀ ਦੇ ਰਸਤੇ ਵਿਚ
ਇਨਸਾਨ ਦੀ ਸਭ ਤੋਂ ਵੱਡੀ ਦਲਦਲ 'ਕਾਮ' ਹੈ ਤੇ ਉਸਤੋਂ ਬਾਅਦ
ਕਰੋਧ, ਲੋਭ, ਮੋਹ ਤੇ ਹੰਕਾਰ । ਕਿਸੇ ਚੇਤੰਨ ਅਵਸਥਾ ਵਿਚ ਮਨ ਏਸ
ਕਵਿਤਾ ਦੀਆਂ ਅਖੀਰਲੀਆਂ ਸਤਰਾਂ ਦੁਹਰਾਂਦਾ ਹੈ ਤੇ ਆਖਦਾ ਹੈ

ਲੁਕਾ ਕੇ ਰਖ

ਲੁਕਾ ਕੇ ਰਖ

ਤੂੰ ਅਪਨਾ ਤਨ ।

ਇਹ ਇਕ ਐਸਾ ਤਰਲਾ ਹੈ ਸਾਧਕ ਦਾ ਅਪਨੇ ਸਾਥੀ ਨੂੰ
ਜਿਸ ਵਿਚ ਸੂਝ ਵੀ ਹੈ ਪਰ ਨਾਲ ਨਾਲ ਕਾਮ ਦੀ ਪਕੜ ਦਾ ਵੀ
ਅਹਿਸਾਸ ਹੈ । ਮਿੰਨਤ ਦੀ ਸ਼ਕਲ ਕਿੰਨੀ ਵੱਖਰੀ ਹੈ ਏਥੇ ਕਿਸੇ
ਅਪਨੇ ਨੂੰ, ਏਸ ਸੱਧਰ ਵਿਚ ਕਿ ਕੋਈ ਠੋਕਰ ਤੇਰੇ ਪੈਰਾਂ ਦੀ ਮਨ ।
ਸਿੱਧੇ ਰਸਤੇ ਤੇ ਪਾਵੇ ਤੇ 'ਉਸ' ਨਾਲ ਜੋੜੇ, 'ਉਸ' ਨਾਲ ।

*

ਹਾਏ ਗਰੀਬੀ !

ਮੁਸਕਨੀਆਂ ਇਕ ਪਾਸੇ ।

ਨੀਰ ਛੰਮਾ ਛੰਮ ਦੂਜੇ ਪਾਸੇ

ਦੋ ਤਸਵੀਰਾਂ ।

ਇਕ ਖੁਸ਼ੀ ਨਾਲ ਫੁਲ ਫੁਲ ਪੈਂਦੀ,

ਦੂਜੀ ਗਮ ਨਾਲ

ਲੀਰਾਂ ਲੀਰਾਂ ।

ਇਕ ਅਮੀਰ—

ਇਕ ਗਰੀਬ—

ਸਿਰ ਦੁੱਖਾਂ ਦਾ ਦੁੱਖ ਗਰੀਬੀ

ਪਿੱਛੇ ਬਾਕੀ ਲਾਮ

ਬੀਮਾਰੀ, ਅਨਪੜ੍ਹਤਾ.....

ਖਿੱਚੀ ਆਵੇ ਧੌਰੋ ਬੱਧੀ

ਆਪ ਤੋਂ ਆਪ,

ਇਹ ਗਰੀਬੀ ਪਾਪ ;

ਅਨਗਿਨਤ ਦੁੱਖਾਂ ਦੇ ਲਸ਼ਕਰ,

ਮੂਲ ਵਿਆਜ

ਬਦਨਸੀਬੀ ।

ਹਾਏ ਗਰੀਬੀ !

ਇਹ ਕਵਿਤਾ ਗ਼ਰੀਬੀ ਦੇ ਰੋਣੇ ਰੋ ਰਹੀ ਹੈ ਬੋੜੀਆਂ ਜਹੀਆਂ ਸਤਰਾਂ ਵਿੱਚ। ੧੯੪੬ ਦੀ ਗੱਲ ਹੈ ਜਦ ਮਹਾਤਮਾਂ ਗਾਂਧੀ ਦਿੱਲੀ ਆ ਕੇ ਭੰਗੀ ਕਾਲੋਨੀ ਵਿੱਚ ਠਹਿਰੇ ਸਨ। ਬਿਰਲੇ ਦੀ ਕੋਠੀ ਨਾਲੋਂ ਆਪ ਭੰਗੀਆਂ ਦੀਆਂ ਟੁੱਟੀਆਂ ਭੱਜੀਆਂ ਤੇ ਗੰਦੀਆਂ ਕੋਠਰੀਆਂ ਪਾਸ ਰਹਿ ਕੇ ਜ਼ਿਆਦਾ ਖੁਸ਼ ਸਨ। ਇਕ ਵੇਰ ਮੈਂ ਵੀ ਉਹਨਾਂ ਦਾ ਸ਼ਾਮ ਵੇਲੇ ਦਾ ਭਾਸ਼ਨ ਤੇ ਅਰਦਾਸ ਸੁਣਨ ਗਿਆ। ਪੰਚਕੂਈਂ ਸੜਕ ਦੇ ਇਕ ਪਾਸੇ ਪੈਸੇ ਵਾਲਿਆਂ ਦੀਆਂ ਸ਼ਾਨਦਾਰ ਕੋਠੀਆਂ ਨੇ ਤੇ ਸੜਕ ਦੇ ਦੂਜੇ ਪਾਸੇ ਗ਼ਰੀਬ ਭੰਗੀਆਂ ਦੀਆਂ ਕੋਠਰੀਆਂ। ਕਿੰਨਾ ਜ਼ਮੀਨ ਅਸਮਾਨ ਦਾ ਫਰਕ ਹੈ ਅਮੀਰ ਤੇ ਗ਼ਰੀਬ ਦੇ ਜੀਵਨ ਵਿਚ। ਚੰਗੀ ਹਵਾ ਤੇ ਚੰਗੀ ਖੁਰਾਕ ਸਾਡਾ ਦਿਮਾਗ ਤੇ ਸਾਡਾ ਜਿਸਮ ਬਨਾਂਦੀਆਂ ਹਨ ਪਰ ਗ਼ਰੀਬ ਨੂੰ ਇਹ ਦੋਵੇਂ ਨਹੀਂ ਮਿਲ ਸਕਦੀਆਂ। ਤੰਗ ਥਾਵਾਂ ਵਿੱਚ ਰਹਿ ਕੇ ਗ਼ਰੀਬਾਂ ਦੇ ਦਿਲ ਵੀ ਤੰਗ ਤੰਗ ਹੁੰਦੇ ਹਨ ਪਰ ਏਸ ਵਿੱਚ ਉਨ੍ਹਾਂ ਦਾ ਕੀ ਦੋਸ਼ ਹੈ ?

ਮੇਰਾ ਮਨ ਦੁੱਖ ਨਾਲ ਤੜਫ ਉੱਠਿਆ। ਮੇਰੇ ਸਾਮ੍ਹਣੇ ਦੋ ਤਸਵੀਰਾਂ ਸਨ। ਸੜਕ ਦੇ ਇਕ ਪਾਸੇ ਹੌਸੇ ਸਨ ਤੇ ਦੂਜੇ ਪਾਸੇ ਰੋਣ ਦੀਆਂ ਚੀਕਾਂ ਵਿਚ ਖੁਸ਼ੀਆਂ ਗੂੰਮ ਸਨ। ਇਕ ਅਮੀਰ ਸਨ ਤੇ ਇਕ ਗ਼ਰੀਬ ਸਨ। ਗ਼ਰੀਬੀ ਦੇ ਹੁੰਦਿਆਂ ਉਸ ਦੇ ਬਾਕੀ ਬਾਲ ਬੱਚੇ ਤੇ ਭੈਣ ਭਰਾ ਵੀ ਕੋਲ ਕੋਲ ਆ ਜਾਂਦੇ ਹਨ। ਜਿੱਥੇ ਗ਼ਰੀਬੀ ਹੈ ਉੱਥੇ ਬੀਮਾਰੀ ਵੀ ਅਵੱਸ਼ ਹੈ, ਅਨਪੜ੍ਹਤਾ ਉੱਥੇ ਹੈ ਤੇ ਹੋਰ ਕਈ ਠੁੱਡੇ ਤੇ ਟੋਕਰਾਂ।

*

ਓਹ ਦਿਨ

ਕਦੀ ਕਾਲੀਆਂ ਰਾਤਾਂ ਵਿਚ
ਓਹਲੇ ਜਹੇ ਦੁਨੀਆਂ ਤੋਂ

ਕੰਧਾਂ ਦੀਆਂ ਛਾਵਾਂ ਵਿਚ ।
ਪ੍ਰੀਤਮ ਜੀ ਮਿਲਦੇ ਸਨ ।

ਇਕ ਮੌਜ ਬਣਾਂਦੇ ਸਨ
ਅੱਖਾਂ ਵਿਚ ਅੱਖਾਂ ਪਾ

ਬਸ ਪ੍ਰੇਮ ਰਚਾਂਦੇ ਸਨ ।
ਪ੍ਰੀਤਮ ਜੀ ਮਿਲਦੇ ਸਨ ।

ਫੇਰ ਬੈਠੇ ਰਹਿੰਦੇ ਸਾਂ
ਕਹਿੰਦੇ ਸਾਂ ਬੀਤੀ ਅਪਣੀ

ਕਹਿੰਦੇ ਸਾਂ, ਸੁਣਦੇ ਸਾਂ ।
ਪ੍ਰੀਤਮ ਜਦ ਮਿਲਦੇ ਸਨ ।

ਦੁਨੀਆ ਫੇਰ ਭੁੱਲਦੀ ਸੀ
ਹੋ ਬਹਿੰਦੇ ਸਾਂ ਬਸ ਇਕੋ

ਮਨ-ਮੌਜ ਇਕ ਝੁਲਦੀ ਸੀ ।
ਪ੍ਰੀਤਮ ਜਦ ਮਿਲਦੇ ਸਨ ।

ਸਈਓ ! ਓਹ ਦਿਨ ਕਿੱਥੇ ਨੇ ?
ਮੀਤ ਪਿਆਰੇ ਕਿੱਥੇ ਨੇ ?
ਮੁੜ ਮੁੜ ਯਾਦਾਂ ਕਰਨੀਆਂ
ਪ੍ਰੀਤਮ ਜਦ ਮਿਲਦੇ ਸਨ ।

ਦੋ ਪਿਆਰੇ, ਪਿਆਰ ਦੀ ਖੇਡ ਖੇਡਦੇ, ਜੀਵਨ-ਸਾਥੀ ਬਨ ਗਏ ਪਰ ਕਈ ਦੁਨੀਆਂ ਦੇ ਬੰਧਨ ਹਾਲੀ ਵੀ ਉਹਨਾਂ ਦੇ ਹਥਾਂ ਪੈਰਾਂ ਵਿਚ ਹਥਕੜੀਆਂ ਤੇ ਬੇੜੀਆਂ ਪਾਈ ਬੈਠੇ ਸਨ । ਉਹ ਮਿਲਦੇ ਸਨ—ਲੁਕ ਲੁਕ ਕੇ—‘ਕੰਧਾਂ ਦੀਆਂ ਛਾਵਾਂ ਵਿਚ’ । ਮਨ ਦੀਆਂ ਕਹਿੰਦੇ ਸਨ ‘ਮਨ ਦੀਆਂ ਸੁਣਦੇ ਸਨ ਤੇ ਦੁਨੀਆਂ ਵੇਰ ਭੁੱਲ ਜਾਂਦੀ ਸੀ—ਉਹ ਦੁਨੀਆਂ ਜਿਹੜੀ ਹਾਲੀ ਵੀ ਉਹਨਾਂ ਨੂੰ ਦੂਰ ਦੂਰ ਰਖਨਾ ਚਾਹੁੰਦੀ ਸੀ । ਬੀਤਦਿਆਂ ਬੀਤਦਿਆਂ ਇਹ ਦਿਨ ਬੀਤ ਗਏ । ਪ੍ਰੇਮੀ ਕਿਤੇ ਚਲਾ ਗਿਆ । ਪ੍ਰੇਮਕਾ ਕਿਤੇ ਰਹਿ ਗਈ । ਉਹਨਾਂ ਪੁਰਾਣੇ ਦਿਨਾਂ ਦੀ ਯਾਦ ਮਜ਼ਬੂਰ ਕਰ ਰਹੀ ਹੈ ਇੱਥੇ ਪ੍ਰੇਮਕਾ ਨੂੰ ਕਿ ਉਹ ਰੋਵੇ ਤੇ ਯਾਦ ਕਰੇ ਉਹ ਸੁਹਾਣੀਆਂ ਘੜੀਆਂ

‘ਜਦ ਪ੍ਰੀਤਮ ਮਿਲਦੇ ਸਨ’ ।

*

ਬੇਜ਼ਾਰ

ਮਨਾਂ !
ਅਰੋਬਿੰਦੋ ਦਾ ਜੀਵਨ ਗੁਜ਼ਾਰ ।
ਦੁਨੀਆ ਦਾ ਖਹਿੜਾ ਛੱਡ—
ਸਵਾਰ,
ਅਪਨੇ ਆਪ ਨੂੰ ਸਵਾਰ ।

ਖੁੰਦਰਾਂ ਵਿੱਚ ਜਾ
ਤੇ ਵਾਪਸ ਨਾ ਆ ।
ਕੋਈ ਨੁਕਤਾ ਚੀਨੀ ਨਾ ਕਰ
ਤੇ ਹੋਰਨਾ ਦੇ ਗੁੱਸੇ ਨੂੰ ਜਰ ।
ਕਿਸੇ ਦਾ ਦਿਲ ਨਾ ਦੁਖਾ
ਤੇ ਚੋਭਾਂ ਸਹਿ ਕੇ ਵੀ,
ਆਪ ਬੁਰਾ ਨਾ ਮਨਾ ।
ਏਸਤਰਾਂ ਜੀਅ ਸੱਕਨੇ ਤਾਂ ਜੀਅ
ਨਹੀਂ ਤੇ ਬਹਿਰ ਪੀ
ਤੇ ਹੋ ਜਾ
ਏਸ ਦੁਨੀਆ ਤੋਂ ਪਾਰ ।
ਕੀ ਕਰਾਂ ?
ਅੱਜ ਹੋ ਗਿਆਂ ਬੇਜ਼ਾਰ ।

ਮੈਂ ਅਕਸਰ ਕਿਹਾ ਕਰਦਾ ਹਾਂ ਕਿ ਮੈਂ ਏਸ ਦੁਨੀਆ ਲਈ ਨਹੀਂ ਤੇ ਨਾ ਹੀ ਇਹ ਦੁਨੀਆ ਸ਼ਾਇਦ ਮੇਰੇ ਲਈ ਹੈ, ਪਤਾ ਨਹੀਂ ਰਬ ਨੂੰ ਟੱਪਲਾ ਕਿਉਂ ਲੱਗਾ। ਮੈਨੂੰ ਕਿਸੇ ਹੋਰ ਜੁਗ ਵਿਚ ਸੁੱਟਿਆ ਹੁੰਦਾ ਤਾਂ ਚੰਗਾ ਸੀ। ਸੱਚਾਈ ਦਾ ਨਾਂ ਏਸ ਜੱਗ ਤੋਂ 'ਉਨਕਾ' ਹੈ ਤੇ ਸੱਚ ਦਾ ਪਰਚਾਰ, ਠੀਕ ਗੱਲ ਦਾ ਕਥਨ ਤੇ ਨੇਕ ਦਿਲੀ ਵਜੋਂ ਨੇਕ ਦਿਲੀ ਦੀ ਉਮੈਦ ਅਕਸਰ ਇਨਸਾਨ ਨੂੰ ਭੜਿਆਂ ਬਣਾ ਦੇਂਦੀ ਹੈ। ਮੇਰੀ ਤਬੀਅਤ ਵਿਚ ਵੱਡੀ ਮਹਿਸੂਸ ਕਰਨ ਦੀ ਸ਼ਕਤੀ ਹੈ ਤੇ ਮੈਂ ਜੋ ਕੁਝ ਪਿਆਰ ਵਜੋਂ ਦੇਂਦਾ ਹਾਂ ਉਸ ਦਾ ਅੱਧਾ ਪਚੱਦਾ ਮੁਆਵਜ਼ਾ ਪਿਆਰ ਤੇ ਹਮਦਰਦੀ ਦੀ ਸ਼ਕਲ ਵਿਚ ਚਾਹੁੰਦਾ ਵੀ ਹਾਂ—ਇਹ ਕੁਦਰਤੀ ਹੈ, ਪਰ ਇਹ ਮੰਗ ਜਾਂ ਏਸ ਦੀ ਆਸ ਮੈਨੂੰ ਕਈ ਵੇਰ ਬੁਰਿਆਂ ਬਣਾ ਦੇਂਦੀ ਹੈ। ਦੁਨੀਆਂ ਚਾਹੁੰਦੀ ਹੈ ਕਿ One way traffic ਹੋਵੇ। ਤੁਸੀਂ ਲੋਕਾਂ ਵਾਸਤੇ ਸਭ ਕੁਝ ਕਰੋ ਪਰ ਉਹਨਾ ਵਲੋਂ All Quiet ਹੋਵੇ — ਕੋਈ ਵਾਪਸੀ ਰਸੀਦ ਨਹੀਂ। ਕਿਸੇ ਏਹੋ ਜਹੇ ਸੁਭਾ ਵਿਚ ਮੈਂ ਇਹ ਨਜ਼ਮ ਲਿਖੀ ਹੈ ਜਦ ਕਿ ਜ਼ਿੰਦਗੀ ਤੋਂ ਸਚ ਮੁਚ ਬੇਜ਼ਾਰ ਸਾਂ।

*

ਇਹ ਉਹ ਪਿਆਰ ਨਹੀਂ

(ਸਮੱਸਿਆ—ਮੇਰਾ ਗਲਾ ਤੇ ਡੇਰੀ ਤਲਵਾਰ ਹੋਵੇ)

ਕਦੀ ਬੈਠਿਆਂ ਬੈਠਿਆਂ ਸੋਚਨਾਂ ਹਾਂ
ਜੇਕਰ ਉਹਨਾਂ ਦਾ ਵੀ ਮੇਰੇ ਨਾਲ ਪਿਆਰ ਹੋਵੇ ।
ਇਕ ਮੈਂ ਹੋਵਾਂ ਤੇ ਇਕ ਉਹ ਹੋਵਨ
ਤੀਜਾ ਹੋਰ ਨਾ ਕੋਈ ਵਿਚਕਾਰ ਹੋਵੇ ।
ਕਦੀ ਮੇਲ ਰੱਬਾ ! ਮੇਰੇ ਭਾਗ ਜਾਗਨ
ਦੀਦੇ ਤਾਰ ਲਾਂ, ਜੀਅੜਾ ਠਾਰ ਲਾਂ ਮੈਂ ;
ਕੋਈ ਘੜੀ ਤੇ ਆਵੇ ਸੁਲੱਖਣੀ ਜਹੀ
ਕਿਸੇ ਵੇਲੇ ਤਾਂ ਸਾਮ੍ਹਣੇ ਯਾਰ ਹੋਵੇ ।
ਸੋਹਣਾ ਰੂਪ ਤੋਕਾਂ, ਮਨ ਦੀ ਰੀਝ ਲਾਹਵਾਂ
ਪਿਆਰ-ਤੋਕਣੀ ਲਈ ਮੈਂ ਵਾਰਾਂ ਆਪਾ ;
ਨੀਰ ਡੋਲੂ ਡੋਲੂ ਅੱਖਾਂ ਤੋਂ ਕਰਾਂ ਸਦਕੇ
ਬੋਲੀ ਕਿਤੇ ਜੇ ਮੇਰ ਦੀਦਾਰ ਹੋਵੇ ।
ਏਸ ਮੇਰ ਦੇ ਬੂਹੇ ਨਾ ਰੋਕ ਰੱਖੀਂ
ਮੇਰੀ ਦੀਦ ਦਾ ਨਾ ਓ ਬੁਝਾਈਂ ਦੀਵਾ ;
ਲੱਗੀ ਆਸ ਤੇ ਸ਼ਾਲਾ ਨਾ ਫੇਰੀਂ ਪਾਣੀ
ਪਿਆਰ-ਸਿੱਕਦੀ ਜਿੰਦ ਬੀਮਾਰ ਹੋਵੇ ।
ਹਾਂ ਜੇ ਕਰ ਨੰਨੇ ਵੀ ਪੱਟੀ ਉਂ ਸੋਚ ਰੱਖੀ
ਫੇਰ ਲੋੜ ਕੀ ਏ ਘੁੱਟ ਕੇ ਜੀਉਣ ਦੀ ਹੁਣ ;
ਹੈ ਦਿਨ-ਕਟੀ ਦਾ ਕੀ ਏ ਲਾਭ ਸਾਨੂੰ
ਨਾ ਕੋਈ ਯਾਰ ਹੋਵੇ, ਨਾ ਗਮਸ਼ਾਰ ਹੋਵੇ ।

ਫੜ ਖਾਂ ਨਹੀਂ ਤਾਂ ਤੇਗ਼, ਮੁਕਾ ਟੰਟਾ
 ਮੇਰਾ ਗਲਾ ਤੇ ਤੇਰੀ ਤਲਵਾਰ ਹੋਵੇ ।
 ਮੈਂ ਵੀ ਨਿਤ ਦੇ ਦੁੱਖਾਂ ਤੋਂ ਲਵਾਂ ਛੁੱਟੀ
 ਮੇਰਾ ਬੇੜਾ ਵੀ ਆਰ ਜਾ ਪਾਰ ਹੋਵੇ ।
 ਕਹਿਸੇਂ ! ਲੇਖ ਨਹੀਂ, ਪਿਆ ਕਿਓਂ ਦੁੱਖ ਦੇਨੈਂ ?
 ਕਾਰੀਗਰਾ ! ਇਹ ਲੇਖ ਬਨਾਏ ਨੇ ਕਿਸ ?
 ਤੂੰ ਤਾਂ ਛਿਨ ਭਰ ਕਦੀ ਵੀ ਸੋਚਿਆ ਨਹੀਂ
 ਭਈ ਕਿਓਂ ਐਂਵੇਂ ਕੋਈ ਖੁਆਰ ਹੋਵੇ ।
 ਤੇ ਇਹ ਯਾਦ ਰੱਖ, ਚਿੱਟੇ ਤੇ ਸਮਝ ਕਾਲਾ
 ਇਹ ਓਹ ਪਿਆਰ ਨਹੀਂ, ਜਾਏਗਾ ਟੁੱਟ ਜ਼ੋਰੀ;
 'ਚਰਨ' ਇਕ ਨਹੀਂ ਸੌ ਵੇਰ ਆਖਨੇ ਆਂ
 ਲਾ ਲੈ ਜਿੰਨਾ ਵੀ ਤੇਰਾ ਅਖਤਿਆਰ ਹੋਵੇ ।

ਬਠਿਆਂ ਬਠਿਆਂ ਸੋਚ ਆਈ ਕਿ ਜੇ ਕਿਸੇ ਨਾਲ ਪਿਆਰ
 ਹੋਵੇ ਤਾਂ ਕੁਦਰਤ ਕਰੇ 'ਯਕਤਰਫਾ ਡਿਗਰੀ' ਦੀ ਸੂਰਤ ਵਿਚ ਨਾਂ
 ਹੋਵੇ। ਹੋਵੇ ਤਾਂ ਏਸਤਰਾਂ ਕਿ 'ਦੋਨੋਂ ਤਰਫ ਹੋ ਆਗ ਬਰਾਬਰ ਲਗੀ
 ਹੁਈ'। ਏਸਤਰਾਂ ਹੁੰਦਿਆਂ, ਜੇ ਕਦੀ ਇਤਫਾਕ ਸਾਮ੍ਹਣੇ ਸਾਮ੍ਹਣੇ ਲੈ ਆਵੇ
 ਤਾਂ ਫੇਰ ਹੋਰ ਵੀ ਕਿੰਨਾਂ ਚੰਗਾ ਹੋਵੇ। ਨਵੇਕਲਾ ਹੋਵੇ ਪਰ ਐਸਾ
 ਜਿਸ ਵਿਚ ਕਿਸੇ ਹੋਰ ਤੀਸਰੇ ਨੂੰ ਦਖਲ ਨਹੀਂ। ਸੋਚਦਿਆਂ ਸੋਚਦਿਆਂ,
 ਰੱਬ—ਕਿਸੇ ਰੱਬ ਨੂੰ ਤਰਲੇ ਪਾਏ। ਹਾਲਾਤ ਇਕ ਦੂਸਰੇ ਦੇ ਨੇੜੇ
 ਲਿਆਏ ਸਨ। ਹਾਲਾਤ ਬਦਲ ਗਏ ਤੇ ਇਕ ਦੂਸਰੇ ਤੋਂ ਦੂਰ ਲੈ ਗਏ।
 ਖਿਆਲ ਆਇਆ ਕਿ ਏਸ ਪਿਆਰ ਦਾ ਅੰਤ ਸ਼ਾਇਦ ਉਹ ਹੋਵੇ
 ਜੋ 'ਦੇਵਦਾਸ' ਦਾ ਹੋਇਆ। ਬਸ ਫੇਰ ਕੀ ਸੀ ਯਾਰਾਂ ਨੇ ਰੱਬ ਦੀ
 ਬਣਾਈ ਹੋਈ ਦੁਨੀਆਂ ਨੂੰ ਕੋਸਿਆ—ਆਪ ਰੱਬ ਦੀ ਜ਼ਾਤ ਤੇ ਰਹੁ
 ਆਇਆ ਤੇ ਏਸ ਸਿਰ-ਫਿਰੇ ਵੇਗ ਵਿਚ ਜੋ ਕੁਝ ਆਖਿਆ ਗਿਆ,
 ਉਹ ਏਸ ਗ਼ਜ਼ਲ ਵਿਚ ਹੈ। ਬੋਲੀ ਤੇ ਕੁਝ ਕੁਝ ਉਰਦੂ ਦਾ ਅਸਰ
 ਹੈ। ਖਿਆਲ ਵੀ ਨਵੀਂ ਨਵੀਂ ਜਵਾਨੀ ਵਾਂਗ ਮੂੰਹ-ਜ਼ੋਰ ਹਨ ਤੇ
 ਪਿਆਰ ਦਾ ਕਲਪਤ ਦੁਖਾਂਤ ਅੰਤ ਸਿਰ ਤੇ ਭੂਤ ਵਾਂਗ ਸਵਾਦ
 ਹੈ। ਮੇਰਾ ਅੱਥਰਾ-ਪਨ ਪਹਿਲੀ ਵੇਰ ਸਮਝ ਸੋਚ ਦੀਆਂ ਹੱਦਾਂ ਟਾ
 ਗਿਆ ਹੈ—'ਇਹ ਉਹ ਪਿਆਰ ਨਹੀਂ' ਵਿਚ ਤੇ ਮੈਂ ਲਜ਼ਿਤ ਹ
 ਕਿ ਐਸਾ ਕਿਉਂ ਹੋਇਆ?

*

ਖਾਨਾ ਬਦੇਸ਼

ਸੈ ਪੰਜਾਹ ਘਰੋਂ ਨਿਕਲ ਕੇ
ਬੇਘਰ ਹੋਏ;
ਅੱਗੇ ਗਊਆਂ
ਪਿੱਛੇ ਬੱਚੇ
ਵਿੱਚ ਵਿੱਚ ਖੋਤੋ,
ਚੁੱਕੀ ਜਾਣ ਸਾਮਾਨ ।
ਲੱਕੜਾਂ, ਗੋਏ, ਪਾਟੇ ਚੀੜੇ
ਮੈਲ ਨਾਲ ਮਫਯਾਲੇ ਹੋਏ
ਸਭ ਇਹਨਾਂ ਲਈ ਲਾਲ ਜਵਾਹਰ,
ਮੋਤੀਆਂ ਵੀ ਖਾਣ ।
ਕਿੱਥੇ ਆਏ ? ਕਿੱਥੇ ਜਾਣਾ ?
ਕੋਈ ਨਹੀਂ ਅਰਮਾਨ ।
ਇਹ ਹੈ ਜੀਵਨ
ਸ਼ੋਕ ਤੋਂ ਵਾਂਝਾ;
ਦੁੱਖ ਸੁਖ ਇਓਂ ਘੁਲੇ ਹੋਏ ਕਿਧਰੇ,
ਵੱਖਰਾ ਨਹੀਂ ਨਿਸ਼ਾਨ ।

ਦੇਸ ਬਦੇਸ ਭੌਂਦੇ ਫਿਰਦੇ ।
 ਲੱਖ ਸੌ ਮੀਲ ਪੈਦਲ ਟੁਰਦੇ ।
 ਧੁੱਪ ਕਕਰ ਤੋਂ ਬੇਪਰਵਾਹ,
 ਬੱਚੇ, ਬੁੱਢੇ, ਜਵਾਨ ।
 ਕਾਲੇ ਪਿੰਡੇ, ਹੱਡੀਆਂ ਦਿਸਨ
 ਇਓਂ ਜਾਪੇ ਜਿਓਂ ਮੁਰਦੇ ਨਿਕਲੇ,
 ਫਿਰਨ ਓਹ ਸਾਡੇ ਦੇਸ ।
 ਸਦ ਮੁਸ਼ਕਲ ਨਾਲ ਤਨ ਲੁਕਾਈ
 ਕਈ ਓਹਨਾਂ ਵਿੱਚ ਨਾਂਗੇ ਸਾਧੂ,
 ਅਜਬ ਗਰੀਬੜੇ ਵੇਸ ।

ਪੈਂਡੇ ਤੋਂ ਬੇਫਿਕਰ ਇਹ ਟੌਲਾ
 ਮੰਜ਼ਲ ਦੀ ਨਹੀਂ ਕੋਈ ਚਿੰਤਾ
 ਘਰ ਮੋਢੇ ਤੇ ਚਾਈ ਵਿਚਾਰੇ
 ਟੁਰਦੇ ਜਾਣ, ਟੁਰਦੇ ਜਾਣ ।
 ਰਾਤ ਪਈ ਤੇ ਲਾ ਲਏ ਡੇਰੇ
 ਦਿਨ ਚੜ੍ਹਿਆ ਤੇ ਤੁਰ ਪਏ ਅੱਗੇ
 ਤੀਰਥ ਯਾਤਰਾ ਕਰਦੇ ਕਰਦੇ
 ਕਦਮ ਵਧਾਣ, ਵਧਦੇ ਜਾਣ ।
 ਪੰਜਾ ਸਾਹਿਬ—ਪੀਰੋਸ਼ੀਦ—ਹਰਦਵਾਰ
 ਤੇ ਅੱਗੋਂ ਕਿੱਧਰ ?
 ਕੌਣ ਜਾਣੇ ਇਹ ਕਿੱਧਰ ਜਾਣ ?
 ਕਿਹੜੀ ਓਹ ਭਾਗਾਂ ਵਾਲੀ ਧਰਤੀ
 ਜਿਸਦੇ ਅੰਦਰ ਜਾ ਸਮਾਣ ।

ਪੀਰੋਸ਼ੀਦ ਇਕ ਥਾਂ ਹੈ, ਹੁਣ ਪੱਛਮੀ ਪੰਜਾਬ ਵਿੱਚ, ਗੁਜਰਾਂ-
ਵਾਲੇ ਤੋਂ ਪੰਜ ਕੁ ਮੀਲ ਤੇ, ਰਾਹਵਾਲੀ ਖੰਡ ਦੀ ਮਿੱਲ ਦੇ ਕੋਲ ।
ਏਸ ਥਾਂ ਇਕ ਖੂਹ ਹੈ ਤੇ ਖੂਹ ਦੇ ਨਾਲ ਨਾਲ ਬੋੜਾ ਜਿਹਾ ਬਾਗ਼ ।
ਬਾਗ਼ ਦੇ ਵਿਚਕਾਰ ਇਕ ਕੋਠਾ ਹੈ; ਇਹ ਕਿਸੇ ਪੀਰ ਦੀ ਜਗ੍ਹਾ
ਹੈ ਤੇ ਕਿਹਾ ਜਾਂਦਾ ਹੈ ਕਿ ਏਥੋਂ ਦੇ ਖੂਹ ਦੁਆਲੇ ਦੀ ਮਿੱਟੀ ਮਲ
ਕੇ ਖੂਹ ਦੇ ਪਾਣੀ ਨਾਲ ਨਹਾਤਿਆਂ ਖ਼ਾਰਸ਼ ਠੀਕ ਹੋ ਜਾਂਦੀ ਹੈ ।

ਇਕ ਵਾਰੀ ਮੈਂ ਰਾਹਵਾਲੀ ਗਿਆ ਹੋਇਆ ਸਾਂ ਤੇ ਉੱਥੇ
ਇਕ ਦਿਨ ਸਵੇਰੇ ਸੈਰ ਕਰਦਿਆਂ ਇਕ ਖ਼ਾਨਾ ਬਦੋਸ਼ਾਂ ਦਾ ਟੌਲਾ
ਪੀਰੋਸ਼ੀਦ ਪਾਸ ਮਿਲਿਆ ਜਿਨ੍ਹਾਂ ਦੀ ਸਫ਼ਰੀ ਜ਼ਿੰਦਗੀ ਏਸ
ਕਵਿਤਾ ਦੀਆਂ ਪਹਿਲੀਆਂ ਸਤਰਾਂ ਵਿਚ ਦੱਸੀ ਗਈ ਹੈ । ਉਹਨਾਂ
ਦੀ ਗ਼ਰੀਬੀ ਤੇ ਇਕ ਨਜ਼ਰ ਹੈ । ਉਹਨਾਂ ਦੇ ਕਾਲੇ ਪਿੰਡੇ ਤੇ ਹੱਡੀਆਂ
ਵੇਖਕੇ ਧੌਖਾ ਲਗਦਾ ਹੈ ਕਿ ਕਿਧਰੇ ਉਹ ਮੁਰਦੇ ਤਾਂ ਨਹੀਂ । ਉਹਨਾਂ
ਦੇ ਦੁੱਖ ਸੁੱਖ ਕੀ ਹਨ, ਕੋਈ ਐਹਸਾਸ ਨਹੀਂ । ਉਹਨਾਂ ਦੀ
ਮੰਜ਼ਲ ਕੀ ਹੈ, ਕੋਈ ਪਤਾ ਨਹੀਂ । ਉਹਨਾਂ ਕੀ ਕਰਨਾਂ ਹੈ ਤੇ ਕੀ
ਨਹੀਂ ਕਰਨਾਂ, ਕੋਈ ਅਰਮਾਨ ਨਹੀਂ । ਉਹਨਾਂ ਨੂੰ
ਪਤਾ ਹੈ ਤੇ ਸਿਰਭ ਇਕ ਚੀਜ਼ ਦਾ ਕਿ ਉਹਨਾਂ ਖਲੋਣਾ ਨਹੀਂ, ਟੁਰੀ
ਜਾਣਾ ਹੈ, ਜੀਵਨ ਭਰ । ਪੰਜੇ ਸਾਹਿਬ ਤੋਂ ਪੀਰੋਸ਼ੀਦ ਆਏ ।
ਏਥੋਂ ਹਰਦਵਾਰ ਜਾ ਰਹੇ ਹਨ ਤੇ ਅੱਗੋਂ ਕਿੱਧਰ?—ਇਹ ਕੋਈ
ਪਤਾ ਨਹੀਂ । ਖ਼ਾਨਾ ਬਦੋਸ਼ਾਂ ਲਈ ਤੀਰਥ ਯਾਤਰਾ ਹੀ ਜ਼ਿੰਦਗੀ ਦੀ
ਯਾਤਰਾ ਹੈ ।

*

ਇਕ ਮੰਜ਼ਲ ਮੌਤ ਇਕ ਮੰਜ਼ਲ ਪਿਆਰ

ਚਾਤ ਮੇਰੇ ਸਾਥੀ
ਮੌਤ ਦੇ ਪਰਛਾਵੇਂ ।
ਅੱਜ ਮੇਰੀ ਝੋਲੀ
‘ਪਿਆਰ’ ਗੀਤ ਗਾਵੇਂ ।
ਸਮੇਂ ਸਮੇਂ ਦੀ ਗੱਲ
ਥਾਂ ਥਾਂ ਦਾ ਨਿਯਮ
ਕਿਤੇ ਮੌਤ ਸੁਾਵੇਂ ।
ਕਿਤੇ ਪਿਆਰ ਸੁਾਵੇਂ ।

ਕੁਦਰਤ ਦੀ ਖੇਡ ।
ਬੰਦੇ ਦੇ ਨਾਲ,
ਖੜਬਾਨੇ ਦੀ ਖੇਡ ।
ਅੱਖਾਂ ਤੇ ਪੱਟੀ,
ਦਿੱਸੇ ਨਾ ਭਾਲੇ,
ਹਨੇਰੇ ਹਨੇਰੇ ।
ਚੋਣੀ ਅਨਹੋਣੀ
ਵਰਤ ਜਾਏ ਆਪੇ ;
ਆਪੇ ਆਪ ਖਿੱਚ ਲਏ
ਅੱਗੇ ਅਗੇਰੇ ।

ਜੀਵਨ ਤੇ ਮੌਤ
ਵੇਖਨ ਵਿੱਚ ।
ਕਿੰਨੇ ਦੂਰ ;
ਅਸਲੀਅਤ ਵਿੱਚ
ਕਿੰਨੇ ਨੇੜੇ ।
ਇਕ ਸ੍ਵਾਸ-ਜੀਵਨ
ਇਕ ਸ੍ਵਾਸ-ਮੌਤ
ਜ਼ਿੰਦਗੀ ਕੀ ਏ ?
ਸ੍ਵਾਸਾਂ ਦੇ ਗੋੜੇ ।

ਚਾਕੂ ਦੀਆਂ ਚੋਭਾਂ
ਬੰਦੂਕ ਦੇ ਨਿਸ਼ਾਨੇ ।
ਤੇ ਹੋਰ ਜਾਨ ਲੈਣ ਦੇ
ਕਿੰਨੇ ਹੀ ਬਹਾਨੇ ।
ਫਿਰਦੇ ਰਹੇ ਮੇਰੀਆਂ
ਅੱਖਾਂ ਦੇ ਦਵਾਲੇ ।
ਰਾਤ, ਸਾਰੀ ਰਾਤ
ਸਫਰ ਵਿਚ ਬੀਤ ਗਈ
ਖ਼ਤਰਿਆਂ ਦੇ ਮੂੰਹ ਵਿੱਚ,
ਫਿਕਰਾਂ ਦੇ ਹਵਾਲੇ ।

ਏਸਤਰਾਂ ਸੋਚਦੇ ।
ਅੱਗੇ ਅੱਗੇ
ਮੂੰਹ-ਹਨੇਰੇ

ਪਿਆਰੇ ਦੇ ਵੇਸ ਨੂੰ,
ਚਲੇ ਆਏ ਜਿਵੇਂ ਕਿਵੇਂ ;
ਪਿਆਰ ਪਿਆਰ ਕੂਕਦੇ,
ਦਰਸ ਦਰਸ ਲੋਚਦੇ ।
ਇਕ ਮੰਜ਼ਲ ਮੌਤ ਸੀ,
ਕੋਲ ਕੋਲ ਆ ਰਹੀ ।
ਇਕ ਮੰਜ਼ਲ 'ਪਿਆਰ' ਸੀ,
ਦੂਰ ਦੂਰ ਜਾ ਰਹੀ ।

ਕਦ ਵੱਢ ਦੇ ਦਿਨਾਂ ਵਿੱਚ ਰੋਲ ਦਾ ਸਫਰ ਕਿਵੇਂ ਮੌਤ
 ਦੇ ਪਰਜ਼ਾਇਆਂ ਵਿੱਚ ਕੀਤਾ ਜਾਂਦਾ ਸੀ, ਇਹ ਸਾਨੂੰ ਚੰਗੀ ਤਰ੍ਹਾਂ
 ਯਾਦ ਹੈ। ਕੋਈ ਪਿੰਡ, ਸ਼ਹਿਰ ਜਾਂ ਸਟੇਸ਼ਨ ਹਿੰਦੂਆਂ ਸਿੱਖਾਂ
 ਦਾ ਗੁਰੂ ਹੁੰਦਾ ਸੀ ਤੇ ਕੋਈ ਮੁਸਲਮਾਨਾਂ ਦਾ। ਕਿਸੇ ਥਾਂ ਕੋਈ
 ਵੱਡਿਆ ਜਾਂਦਾ ਸੀ ਤੇ ਕਿਸੇ ਥਾਂ ਕੋਈ। ਗੱਡੀ ਵਿਚ ਬੈਠ ਕੇ
 ਆਦਮੀ ਵਿਕਰਾਂ ਵਿਚ ਝੁਬ ਜਾਂਦਾ ਸੀ ਤੇ ਉਹ ਸੋਚ ਨਹੀਂ ਸੀ
 ਸਕਦਾ ਕਿ ਉਹ ਕਿਧਰੇ ਪਹੁੰਚੇਗਾ ਜਾਂ ਰਸਤੇ ਵਿਚ ਹੀ ਖਤਮ
 ਕਰ ਦਿਤਾ ਜਾਵੇਗਾ। ਖਤਰੇ ਵਾਲੇ ਇਲਾਕੇ ਛੱਡ ਕੇ ਲੋਕੀ
 ਦੂਜੀ ਥਾਂ ਜਾਂਦੇ ਸਨ ਪਰ ਰਸਤੇ ਦਾ ਸਫਰ ਵੀ ਉਹਨਾਂ ਖਤਰਿਆਂ
 ਨਾਲ ਹੀ ਭਰਿਆ ਹੋਇਆ ਹੁੰਦਾ ਸੀ। ਸਤੰਬਰ ੧੯੪੭
 ਵਿੱਚ ਇਕ ਸਫਰ ਕਰਦਿਆਂ ਮੇਰੇ ਖਿਆਲ ਏਨ੍ਹਾਂ ਲੀਹਾਂ ਤੇ ਹੀ
 ਚੱਕਰ ਲਗਾ ਰਹੇ ਸਨ। ਪਿਆਰੇ ਦਾ ਦੇਸ਼ ਅਪਣੀ ਮੰਜ਼ਲ ਸੀ
 ਪਰ ਸੁਝਦਾ ਨਹੀਂ ਸੀ ਕਿ ਅਸਲ ਵਿਚ ਮੰਜ਼ਲ ਕੀ ਹੋਵੇਗੀ?—
 ਮੌਤ ਜਾਂ ਪਿਆਰ। ਦਿੱਸਨ ਵਿੱਚ ਤੇ ਇਉਂ ਹੀ ਲਗਦਾ ਸੀ
 ਕਿ ਮੌਤ ਕਿਧਰੇ ਨਾ ਕਿਧਰੇ ਰਸਤਾ ਰੋਕ ਲਵੇਗੀ ਤੇ ਪਿਆਰ
 ਨਸੀਬ ਨਹੀਂ ਹੋਵੇਗਾ।

ਕੁਦਰਤ ਨਾਲ ਆਦਮੀ ਦਾ ਸਬੰਧ ਮੇਰੇ ਖਿਆਲ ਵਿਚ
 ਏਸਤਰਾਂ ਹੈ ਜਿਸਤਰਾਂ ਪੱਟੀ ਬਨ੍ਹਿਆਂ ਖੜਬਾਨਾ। ਮੈਂ ਇਹ
 ਸਫਰ ਕੀਤਾ ਸੀ ਤਾਂ ਕੇਵਲ ਅਪਣੀ ਅੰਦਰਲੀ ਪ੍ਰੇਰਨਾ ਤੇ।
 ਸਾਰੇ ਸਮਝਾ ਰਹੇ ਸਨ ਕਿ ਅੱਜ ਜਾਣਾ ਠੀਕ ਨਹੀਂ ਕਿਉਂਕਿ ਉਸ ਤੋਂ
 ਇਕ ਦਿਨ ਪਹਿਲਾਂ ਉਸੇ ਗੱਡੀ ਤੇ ਇਕ ਥਾਂ ਦੂਜਿਆਂ ਵਲੋਂ
 ਹਮਲਾ ਹੋ ਚੁਕਾ ਸੀ ਤੇ ਅਨੁਮਾਣ ਸੀ ਕਿ ਫੇਰ ਉਸ ਦਿਨ ਵੀ
 ਦੁਬਾਰਾ ਹਮਲਾ ਹੋਵੇਗਾ।

*

ਜੀਵਨ ਤੇ ਮੌਤ ਦਾ ਫਰਕ ਸਿਰਫ ਇਕ ਸ੍ਰਾਸ ਦਾ ਹੈ
ਭਾਵੇਂ ਵੇਖਨ ਵਿਚ ਜ਼ਿੰਦਗੀ ਦਾ ਮੌਤ ਤੋਂ ਕਾਫੀ ਜ਼ਿਆਦਾ ਫਾਸਲਾ
ਲਗਦਾ ਹੈ । ਇਕ ਸ੍ਰਾਸ ਆ ਜਾਵੇ ਤਾਂ ਜ਼ਿੰਦਗੀ ਕਾਇਮ ਹੈ ।
ਇਕ ਸ੍ਰਾਸ ਨਾ ਆਵੇ ਤਾਂ ਬੰਦਾ ਮੌਤ ਦੀ ਝੋਲੀ ਵਿੱਚ ਪਿਆ ਹੈ ।

ਰਾਤ, ਉਹ ਸਾਰੀ ਰਾਤ ਜਿਨ੍ਹਾਂ ਉਤਾਰਾਂ ਚੜ੍ਹਾਵਾਂ ਵਿੱਚ ਬੀਤੀ
ਉਹ ਕਵਿਤਾ ਦੇ ਚੌਥੇ ਬੰਦ ਵਿਚ ਅੰਕਿਤ ਹਨ ।

*

ਸੀਮਾਂ ਪਾਰ

ਅਸੀਂ ਭੁੱਲ ਗਏ ਹਾਂ
ਦਰਿੰਦਿਆਂ ਦੀਆਂ
ਸਾਰੀਆਂ ਵਧੀਕੀਆਂ ।
ਇਕ ਸਾਲ ਤੋਂ ਉਰੇ ਉਰੇ
ਭਰ ਗਈਆਂ ਨੇ ਵੇਰ
ਭੁੰਘੀਆਂ ਸੱਟਾਂ
ਦਿਲਾਂ ਤੇ ਉਲੀਕੀਆਂ ।
ਅੱਜ ਅਸੀਂ
ਭੁੱਲ ਗਏ ਹਾਂ
ਸਭ ਕੁਝ—
ਭੁੱਲ ਗਏ ਹਾਂ
ਪੰਜਾਬ ਦੀ ਵੰਡ ਦੇ ਦ੍ਰਿਸ਼ ।
ਇਨਸਾਨ ਦੀ ਫਿਤਰਤ ਦੇ
ਭੁੱਲ ਜਾਂਦਾ ਏ ।
ਅਪਨੀ ਖੁਦਗਰਜ਼ੀ ਲਈ
ਭੁੱਲ ਜਾਂਦਾ ਏ ।
ਕੋਈ ਅਪਨਾ ਨਹੀਂ,
ਪਰਾਇਆ ਨਹੀਂ ।
ਸੋਚਦੇ ! ਕੁਝ ਵੀ ਨਹੀਂ
ਜੋ ਮਾਇਆ ਨਹੀਂ ।

ਇਹ ਪੈਸੇ ਦੇ ਪੁਜਾਰੀ !
 ਅੱਜ ਭੇਜ ਰਹੇ ਨੇ
 ਚੋਰੀ ਚੋਰੀ ।
 ਕਪੜਾ
 ਖੁਰਾਕ
 ਤੇ ਹੋਰ ਨਿਕ ਸੁਕ—
 ਕਰੋੜਾਂ ਦਾ
 ਸੀਮਾਂ ਪਾਰ
 ਪਾਕਿਸਤਾਨ ਨੂੰ ।
 ਸਾਡੇ ਦੋਖੀ
 ਪਾਕਿਸਤਾਨ ਨੂੰ ।
 ਅੱਜ ਜਦ ਕਿ
 ਸਾਡੇ ਅਪਨੇ ਦੇਸ਼ਵਾਸੀ
 ਸ਼ਰਨਾਰਥੀ ਗ਼ਰੀਬ—
 ਤਰਸਦੇ ਨੇ
 ਰੋਟੀ ਲਈ ।
 ਠਿਠਰਦੇ ਨੇ
 ਕਪੜੇ ਲਈ ।

ਮਾਰਕਸ ਇਕ ਥਾਂ ਲਿਖਾ ਹੈ—

ਓ ਦੁਨੀਆਂ ਭਰ ਦੇ ਕੰਮ ਕਰਨ ਵਾਲਿਓ ! (ਮਜ਼ਦੂਰੋ
ਤੇ ਗ਼ਰੀਬੋ) ਕੱਠੇ ਹੋ ਜਾਓ ! ਤੁਹਾਡਾ ਕੁਛ ਨਹੀਂ
ਗੁਆਚਨਾਂ ਸਿਵਾਏ ਉਹਨਾਂ ਜ਼ਨਜੀਰਾਂ ਦੇ ਜੋ ਤੁਹਾਨੂੰ
ਜਕੜ ਰਹੀਆਂ ਹਨ ।

ਗ਼ਰੀਬ ਇਕ ਜਮਾਇਤ ਹਨ ਚਾਹੇ ਉਹ ਮਜ਼ਦੂਰ ਹੋਣ ਜਾਂ
ਕਿਸਾਨ ਜਾਂ ਕੁਛ ਹੋਰ । ਏਸੇਤਰਾਂ ਅਮੀਰ ਵੀ ਇਕ ਵੱਖਰੀ ਪੰਚਾਇਤ
ਰਖਦੇ ਹਨ । ਪੈਸੇ ਵਾਲਿਆਂ ਦੀ ਆਪਸ ਵਿੱਚ ਬਨ ਔਂਦੀ ਹੈ । ਉਹਨਾਂ
ਦਾ ਕੋਈ ਮਜ਼ਬੂਬ ਨਹੀਂ, ਮਜ਼ਬੂਬ ਹੈ ਤਾਂ ਪੈਸਾ । ਉਹ ਪੈਸੇ ਦੇ ਪੁਜਾਰੀ
ਹਨ ਤੇ ਪੈਸੇ ਹੀ ਉਹਨਾਂ ਦੇ ਦੇਵਤੇ ਹਨ ।

ਮੇਰੀਆਂ ਇਹ ਸਤਰਾਂ, 'ਸੀਮਾਂ ਪਾਰ' ਵਿਚ, ਉਹਨਾਂ ਪੈਸੇ ਦੇ
ਪੁਜਾਰੀਆਂ ਤੇ ਚੋਟ ਹਨ ਜਿਹੜੇ ਅਪਨੀ ਤੇ ਅਪਨੇ ਦੇਸ਼ ਵਾਸੀਆਂ ਦੀ
ਦੁਰਗਤੀ ਏਨ੍ਹੀ ਛੇਤੀ ਭੁੱਲ ਗਏ ਹਨ । ਔਰਤਾਂ ਦੀ ਬੇਇਜ਼ਤੀ, ਬੱਚੇ
ਟੋਟੇ ਟੋਟੇ ਕਰਵਾਏ, ਗੋਲੀਆਂ ਖਾਦੀਆਂ, ਛੁਰੇ ਮਰਵਾਏ, ਅੱਗਾਂ
ਲਗਵਾਈਆਂ ਤੇ ਨੀਚ ਤੋਂ ਨੀਚ ਕਰਤੂਤਾਂ ਹੋਣ ਤੇ ਵੀ ਉਹ ਅੱਜ ਚੋਰੀ
ਚੋਰੀ ਪਾਕਿਸਤਾਨ ਨੂੰ ਖ਼ੁਰਾਕ ਕਪੜਾ ਆਦਿ ਭੇਜ ਰਹੇ ਹਨ । ਪਿੱਛੇ
ਹੀ ਸ਼ਬਰ ਨਿਕਲੀ ਸੀ ਕਿ ਕੱਲਾ ਕਪੜਾ ਹੀ ਯਾਰਾਂ ਕਰੋੜ (ਰੁਪਿਆਂ)
ਤੋਂ ਵੱਧ ਦਾ ਪੁਚਾਇਆ ਜਾ ਚੁੱਕਾ ਹੈ ਉਸ ਪਾਸੇ 'ਸੀਮਾਂ ਪਾਰ' ਕਿਸੇ
ਨਾ ਕਿਸੇ ਤਰਾਂ ।

ਮੇਰਾ ਦਿਲ ਦੁੱਖਦਾ ਹੈ ਪੈਸੇ ਵਾਲਿਆਂ ਦੀ ਫਿਤਰਤ ਵੇਖ ਕੇ
ਤੇ ਮੈਂ ਸੋਚਨਾਂ ਕਿ ਪੰਜਾਬ ਦੀ ਵੰਡ ਤੋਂ ਜ਼ਿਆਦਾ ਵੀ ਕੋਈ
ਇਤਹਾਸਕ ਸ਼ਬਕ ਹੋ ਸਕਦਾ ਹੈ ਮੌਹ ਮਾਇਆ ਨੂੰ ਛੱਡਨ ਲਈ ।

*

ਮੇਰੇ ਹੰਝੂਓ !

ਮੇਰੇ ਹੰਝੂਓ !
ਇਕੋ ਇਕ ਜ਼ੋਰ ਹੈ
ਏਸ ਟੁੱਟੇ ਹੋਏ ਦਿਲ ਦਾ ;
ਨਵਾਂ ਸੱਜਰਾ ਲਗਾ ਹੈ
ਘਾਓ ਤੇ ਘਾਓ ।
ਇਹ ਰੂਹ ਮੇਰੀ ਪਿਆਸੀ
ਵਗਦੇ ਪਾਣੀਆਂ ਦੀ,
ਓ ਗੰਗਾ ਤੇ ਜਮਨਾ !
ਅੱਖਾਂ ਵਿਚ ਆਓ ।
ਅੱਖਾਂ ਵਿਚ ਆਓ ।

ਜਦ ਤਕ
ਕਿਸੇ ਦੀ ਤਿਓੜੀ
ਮੁਸਕਾਣ ਨਹੀਂ ਬਣਦੀ ।
ਜਦ ਤਕ
ਕਿਸੇ ਦੀ ਹਸਤੀ
ਇਕ ਜਾਨ ਨਹੀਂ ਬਣਦੀ ।
ਜਦ ਤਕ
ਕਿਸੇ ਦੇ ਬੁਲ੍ਹ
ਘੁੱਟੇ ਨੇ, ਸੀਤਿ ਸੀਤਿ ।

ਰਸਨਾਂ ਤੇ ਨਹੀਂ ਔਂਦੇ
ਦੁੱਖ ਅੰਦਰ ਅੰਦਰ ਪੀਤੇ ।
ਉਦੋਂ ਤਕ
ਓ ਮੇਰੇ ਹੰਝੂਓ !
ਦੁੱਖ ਹੀ ਦੁੱਖ ਖਾਓ ।
ਹੋਰ, ਅਜੇ ਹੋਰ
ਛਲਕਦੇ ਆਓ ।
ਹੋਰ, ਅਜੇ ਹੋਰ—

ਮੇਰੇ ਪਿਆਰ ਤੇ ਸ਼ਕ ;
ਹਾਇ ਰੱਬ !
ਮੇਰੇ ਖਿਆਲ ਬਦਲੇ ਹੋਏ ;
ਇਹ ਕਿਵੇਂ ?
ਮੇਰਾ ਦਿਲ ਪੱਥਰ ;
ਕੀ ਇਹ ਸੱਚ ਏ ?
ਇਹ ਗਲਤ ਫਹਿਮੀਆਂ ਕਿਉਂ ?
ਕਿਸੇ ਦਾ ਰੋਣਾਂ
ਤੇ ਉਪ੍ਰੰਤ
ਗਸੀ ਤੇ ਗਸੀ ।
ਕੀ ਹੈ ਇਹ
ਮੇਰੀ ਹੰਸੀ ?
ਕੌਣ ਕਹਿੰਦੈ ?
ਇਕ ਬੀਮਾਰੀ
ਜਾਂ ਕਸਰ ਮੇਰੇ ਲਈ ।

ਬਿਲਕੁਲ ਐਵੇਂ,
 ਬੇਅਸਰ ਮੇਰੇ ਲਈ ।
 ਉਫ ! ਇਹ ਖਿਆਲ ।
 ਬਨ ਗਿਆ
 ਔਖਾ ਸਵਾਲ ।
 ਕੋਈ ਜਵਾਬ ਨਹੀਂ ।
 ਜ਼ਿੰਦਗੀ ਫਿੱਕੀ ਜਹੀ ।
 ਖਾਬਾਂ ਦੇ ਮੰਦਰ ਦੂਰ ਦੂਰ ।
 ਕੋਈ ਦੂਰ ਦੂਰ,
 ਕੋਈ ਦੂਰ ਦੂਰ ।
 ਜਦ ਤਕ
 ਉਹ ਦੂਰ ਦੂਰ ਨੇ
 ਉਦੋਂ ਤਕ
 ਓ ਮੇਰੇ ਹੰਝੂਓ !
 ਡਲਕਦੇ ਆਓ,
 ਡਲਕਦੇ ਆਓ ।
 ਉਦੋਂ ਤਕ—

ਜ਼ਖਮ ਤੇ ਜ਼ਖਮ, ਸੱਟ ਤੇ ਸੱਟ ਤੋੜ ਜਾਂਦੇ ਹਨ ਦਿਲ ਨੂੰ ਤੇ
 ਟੁੱਟੇ ਹੋਏ ਦਿਲ ਦਾ ਜ਼ੋਰ ਹੈ ਰੋਣ ਤੇ । ਏਸੇ ਲਈ ਆਸਰਾ ਜੋ
 ਲੱਭਿਆ ਹੈ ਤਾਂ ਉਹ ਹੰਝੂਆਂ ਦੇ ਹਾਰਾਂ ਵਿੱਚ । ਦੁਖੀ ਦਿਲ ਦਾ ਗੁਬਾਰ
 ਨਿਕਲ ਜਾਂਦਾ ਹੈ ਹੰਝੂਆਂ ਰਾਹੀਂ । ਕੁਝ ਕੁਝ ਮਨ ਹੋਲਾ ਹੋਲਾ ਹੋ ਜਾਂਦਾ
 ਹੈ ਤੇ ਭਾਵੇਂ ਦੁੱਖ ਤੇ ਨਹੀਂ ਜਾਂਦਾ ਪਰ ਉਹਦੇ ਕਾਰਨ ਬਣੀ ਹੋਈ
 ਭੜਾਸ ਜ਼ਰੂਰ ਨਿਕਲ ਜਾਂਦੀ ਹੈ ।

ਦੁਖੀ ਰੂਹ ਪਿਆਸੀ ਹੈ ਤੇ ਪਾਣੀ ਪਾਣੀ ਪੁਕਾਰਦੀ ਹੈ । ਦੁੱਖ
 ਦੀ ਬਹੁਤਾਤ ਏਨ੍ਹੀ ਹੈ ਕਿ ਜੀਅ ਕਰਦਾ ਹੈ ਬਸ ਰੋਈ ਜਾਵਾਂ । ਸਾਰੀ
 ਗੰਗਾ ਤੇ ਸਾਰੀ ਜਮਨਾ ਦਾ ਪਾਣੀ ਮੇਰੀਆਂ ਅੱਖਾਂ ਥਾਨੀ ਵਹਿ ਟੁਰੇ ।
 ਮੈਂ ਰੋਂਦਾ ਰਹਾਂ, ਉਦੋਂ ਤਕ, ਜਦ ਤਕ 'ਕਿਸੇ' ਦਾ ਦਿਲ ਮੇਰੇ ਵਲੋਂ
 ਸਾਫ ਨਾ ਹੋ ਜਾਵੇ ਤੇ ਮੈਂ ਉਸਨੂੰ ਫੇਰ ਖੁਸ਼ ਨਾ ਵੇਖ ਲਵਾਂ ।

ਕੁਛ ਗ਼ਲਤ ਫਹਿਮੀਆਂ ਨੇ ਜੀਵਨ ਆਣ ਮੱਲਿਆ ਹੈ ।
 ਖ਼ਿਆਲ ਕੀਤਾ ਜਾਂਦਾ ਹੈ ਕਿ 'ਕਿਸੇ' ਦੀਆਂ ਗ਼ਸ਼ੀਆਂ ਵੀ ਮੈਨੂੰ
 ਪੋਂਹਦੀਆਂ ਨਹੀਂ । ਇਹ ਕਦੀ ਹੋ ਸਕਦਾ ਹੈ ? ਨਹੀਂ, ਕਿਸੇ ਸੋਚ
 ਫਿਕਰ ਨਾਲ ਬਨੀ ਏਸ ਗ਼ਸ਼ੀ ਦੀ ਹਾਲਤ ਨੂੰ ਬੀਮਾਰੀ ਨਹੀਂ ਕਿਹਾ
 ਜਾ ਸਕਦਾ ਤੇ ਇਹ ਸੱਚਾਈ ਹੈ ਵੀ ਨਹੀਂ ਪਰ ਇਹ ਵੱਟ ਸਮਾਂ ਆਪੇ
 ਖੋਲ੍ਹੇਗਾ ਤੇ ਜਦ ਤਕ ਏਸਤਰਾਂ ਨਾ ਹੋਵੇ ਓਦੋਂ ਤਕ

ਓ ਮੇਰੇ ਹੰਝੂਓ !

ਛਲਕਦੇ ਆਓ

ਹੋਰ, ਅਜੇ ਹੋਰ—

*

ਸ਼ਾਇਰ

ਓ ਕੌਣ ਏਂ ਤੂੰ ?
ਸ਼ਾਇਰ ਏਂ ।
ਮਰ ਨਾਂ ਗਿਓਂ ਜੰਮਦਾ ਹੀ ਤੂੰ ?
ਕੀ ਲੋੜ ਸੀ
ਬੇਕਦਰਾਂ ਦੀ ਦੁਨੀਆਂ ਨੂੰ
ਕਿਸੇ ਸ਼ਾਇਰ ਦੀ ?
ਤੇ ਜੇ ਤੂੰ ਆਇਆ ਸੈਂ
ਤਾਂ ਬਨ ਜਾਂਦੇ 'ਅੰਨਾਂ ਬੋਲਾ' ;
ਦੇਖ ਕੇ ਅਣਦੇਖਿਆ ਕਰਦੇ ।
ਸੁਣ ਕੇ ਵੀ ਅਨਸੁਣਿਆ ਕਰਦੇ ।
ਖਿਆਲਾਂ ਦਾ ਹੜ੍ਹ ਔਂਦਾ ਕਦੀ
ਨਿਕਲ ਜਾਂਦਾ ਅੱਥਰੂ ਬਣ ਕੇ ।
ਵਲਵਲੇ ਮਰ ਜਾਂਦੇ ਬੇਮੌਤ ਚਾਹੇ
ਪਰ ਤੇਰੀ ਕਲਮ ਦੀ ਨੌਕ
ਹਾਇ ਚੁੱਭਦੀ ਤੇ ਨਾਂਹ
ਜੇ ਇਕ ਨੁੱਕਰੇ ਪਿਆ ਰਹਿੰਦੇ ਕਿਤੇ
ਦੱਬ ਘੁੱਟ ਕੇ ।

ਹੈਰਾਨ ਹਾਂ ਦੁਨੀਆਂ ਦੀ ਅਕਲ ਤ
 ਅਰ ਏਸ ਦੀ ਵਰਤੋਂ ਸੋਹਣੀ ।
 ਨਫਰਤ ਨਹੀਂ ਏਸ ਨੂੰ
 ਕਿਸੇ ਪਾਪ ਦੀ ਖੱਟੀ ਕੋਲੋਂ ;
 ਬਾਜ਼ਾਰੀ ਕਮਾਈ ਵੀ
 ਹਲਾਲ ਹੈ ਲੁਕਵੀਂ ਲੁਕਵੀਂ ;
 ਪਰ ਹੈ ਲਹੂ ਪਸੀਨੇ ਦੀ,
 ਤੇਰੀ ਕਿਰਤ ਤੋਂ ਨਫਰਤ ।
 ਤੇਰੀ ਲਿਖਤ ਤੋਂ ਨਫਰਤ ।

ਇਕ ਉਰਦੂ ਸ਼ਾਇਰ ਨੇ ਇਕ ਵਾਰ ਕੁਛ ਨਜ਼ਮਾਂ ਲਿਖੀਆਂ ਤੇ ਛਾਪੀਆਂ। ਛਾਪਨ ਤੋਂ ਬਾਅਦ ਉਸਨੇ ਕਿਤਾਬ ਵੰਡਨੀ ਤੇ ਵੇਚਨੀ ਚਾਹੀ। ਸ਼ਾਮਤ ਨੂੰ ਉਸਨੇ ਦੋ ਢਾਈ ਸੌ ਸਫਿਆਂ ਦੀ ਕਿਤਾਬ ਦੀ ਕੀਮਤ ਦੋ ਢਾਈ ਰੁਪਏ ਰਖ ਦਿੱਤੀ। ਕਈ ਦੋਸਤ ਜੋ ਸਿਰਫ ਨਾਂ ਦੇ ਹੀ ਦੋਸਤ ਸਨ ਉਸਦੀ ਕਿਤਾਬ ਖਰੀਦਨੇ ਸੰਕੋਚ ਕਰ ਚਹੇ ਸਨ। ਉਹਨਾਂ ਵਿੱਚੋਂ ਇਕ ਨੇ ਇਹ ਵੀ ਉੱਚਰ ਦਿੱਤਾ ਕਿ ਵੇਖ ਓਏ ! ਲੁੱਟਨ ਦਾ ਮਸਾਲਾ ! ਇਹ ਸੁਣ ਕੇ ਮੇਰੀ ਹਮ-ਸੌਕ ਹਮਦਰਦੀ ਜੋਸ਼ ਵਿਚ ਆਈ ਤੇ ਇਕ ਸ਼ਾਇਰ ਦੀ ਏਸਤਰਾਂ ਬੇਪਤੀ ਸਹਾਰਨੀ ਮੈਥੋਂ ਮੁਸ਼ਕਲ ਹੋ ਗਈ। ਕਿਸੇ ਨੂੰ ਤੇ ਖੈਰ ਮੈਂ ਕੀ ਕਹਿਣਾ ਸੀ, ਹਾਂ ਨਜ਼ਮ ਤੇ ਜ਼ੋਰ ਜ਼ਰਰ ਸੀ ਸੌ ਲਿਖ ਮਾਰੀ। ਦੁੱਖ ਵਿੱਚ ਆਖਿਆ ਹੈ ਕਿ ਸ਼ਾਇਰ ਜਹੇ ਬੇਲੋੜੇ ਜੀਵ ਦੀ ਅਜਕਲ ਦੀ ਦੁਨੀਆਂ, ਬੇਕਦਰਾਂ ਦੀ ਦੁਨੀਆਂ ਨੂੰ ਕੀ ਲੋੜ ਸੀ ? ਸ਼ਾਇਰ ਜੰਮਦਾ ਹੀ ਮਰ ਜਾਂਦਾ ਤਾਂ ਚੰਗਾ ਸੀ ਤੇ ਜੇ ਉਹ ਜੀਉਂਦਾ ਰਿਹਾ ਤਾਂ 'ਅੱਨਾਂ ਬੋਲਾ' ਹੋ ਜਾਂਦਾ। ਨਾਂ ਕੁਝ ਦੇਖਦਾ, ਨਾਂ ਸੁਣਦਾ ਤੇ ਨਾਂ ਲਿਖਦਾ। ਉਸ ਦੀ ਕਲਮ ਤੋਂ ਆਏ ਹੋਏ ਅੱਖਰ ਨਜ਼ਮ ਨਾਂ ਬਨਦੇ ਤੇ ਉਹਨੂੰ ਇਹ ਨਜ਼ਮਾਂ ਵੇਚ ਕੇ ਅਪਨਾ ਪੇਟ ਪਾਲਨ ਲਈ ਮਜ਼ਬੂਰ ਨਾਂ ਹੋਣਾ ਪੈਂਦਾ।

ਦਿਲ ਫੱਟਦਾ ਹੈ ਇਹ ਸੋਚ ਕੇ ਕਿ ਬਾਜ਼ਾਰੀ ਕਮਾਈ (ਵੇਸਵਾ ਦੀ) ਵੀ ਏਸ ਦੁਨੀਆਂ ਨੂੰ ਪਰਵਾਨ ਹੈ ਪਰ ਇਕ ਸ਼ਾਇਰ ਦੀਆਂ ਅਨਮੁੱਲੀਆਂ ਚੀਜ਼ਾਂ ਲਈ ਕੋਈ ਕੀਮਤ ਨਹੀਂ — ਹਾਇ ਕੋਈ ਦਾਦ ਨਹੀਂ।

✱

ਪ੍ਰੀਤ ਕੀ ਰੀਤ

ਪ੍ਰੀਤ ਕੀ ਰੀਤ ਨ ਜਾਣੀ ਪੀਆ
ਮੋਹਿ ਭੂਲ ਗਏ, ਕਬਹੂੰ ਨਹੀਂ ਧਿਆਏ ।
ਮੋਹਿ ਦਾਸੀ, ਦਰਸਨ-ਪਿਆਸੀ ਕੋ
ਨ ਹੀ ਯਾਦ ਕੀਆ, ਨ ਹੀ ਆਖ ਹੀ ਆਏ ।
ਕਬਹੂੰ ਹਮਰੀ ਸੁੱਧ ਲੀਨੀ ਨਹੀਂ
ਨਾਂ ਹੀ ਦੂਤੀ ਪਠੀ, ਨਾਂ ਹੀ ਪਤ੍ਰ ਪਠਾਏ ।
ਕਾ ਜਾਨੂੰ ਬਾਲਮ ਕਿਧਰ ਗਏ
ਮੋਹਿ ਸੰਗ ਲਗਾ, ਨਹੀਂ ਸੰਗ ਨਿਭਾਏ ।

ਆਓ ਸਜਨ ! ਅਬ ਆਇ ਮਿਲੋ
ਕਾਹੇ ਰੂਠ ਗਏ, ਮਨ ਮੋੜ ਲੀਓ ।
ਯਿਹ ਪ੍ਰੀਤ ਕਰਨ ਕੀ ਰੀਤ ਨਹੀਂ
ਅਜ ਲਾਇ ਲਈ ਕਲ ਤੋੜ ਵੀਓ ।

ਪ੍ਰੀਤ ਦੀ ਰੰਗਨ ਜਵਾਨਾਂ ਦੇ ਬਹੁਤ ਸਾਰੇ ਖਿਆਲਾਂ ਤੇ ਚੜ੍ਹੀ ਹੋਈ ਹੁੰਦੀ ਹੈ। ਕਈ ਵੇਰ ਇਹ ਪਿਆਰ ਦਾ ਜਜ਼ਬਾ ਸਾਦਾ ਜਹੇ ਚੰਗੇ ਭਲੇ ਇਨਸਾਨ ਨੂੰ ਸ਼ਾਇਰ ਬਣਾ ਦੇਂਦਾ ਹੈ। ਕਿਸੇ ਏਹੋ ਜਹੇ ਜਜ਼ਬੇ ਨੇ ਹੀ ਕਿਸੇ ਦੂਰ ਬੀਤ ਗਏ ਸਾਲ ਵਿਚ ਮੇਰੇ ਦਿਲ ਨੂੰ ਵੀ ਟੁੰਬਿਆ ਸੀ। ਮੈਂ ਪ੍ਰੀਤ ਕੀਤੀ — ‘ਪ੍ਰੀਤ ਦੀ ਰੀਤ’ ਲਿਖੀ — ਤੇ ‘ਪ੍ਰੀਤ ਦੀ ਰੀਤ’ ਗਾਈ। ਇਹ ਸਤਰਾਂ ਕਿਸੇ ਬਿਰਹਨ ਦੇ ਦਿਲ ਦੀ ਤਰਜਮਾਨੀ ਕਰਦੀਆਂ ਹਨ। ਦੂਰ ਗਏ ਪੀਆ ਪ੍ਰਦੇਸੀ ਦੀ ਉਡੀਕ ਅਕਿਹ ਤੇ ਅਸਹਿ ਹੁੰਦੀ ਹੈ। ਉਸ ਦੀ ਯਾਦ ਵਿਚ ਬੈਠਿਆਂ, ਤਰਲੇ ਤੇ ਮਿੰਨਤਾਂ, ਵਾਪਸ ਬੁਲਾਣ ਦੇ ਸੌਂਦੇ ਹਨ ਤੇ ਨਾਲ ਨਾਲ ਅਪਨੇ ਦਿਲ ਦੇ ਵੇਗ ਇਹ ਵੀ ਦੱਸਨ ਦੀ ਕੋਸ਼ਿਸ਼ ਕਰਦੇ ਹਨ ਕਿ ਅੜਿਆ ‘ਪ੍ਰੀਤ ਦੀ ਰੀਤ’ ਲਗਾ ਕੇ, ਤੋੜ ਜਾਣਾ ਨਹੀਂ, ਸਗੋਂ ਲਾ ਕੇ, ਤੋੜ ਨਿਭਾਣਾ ਹੈ। ਕੋਈ ਆਵੇ ਨਾਂ, ਪਾਸ ਬੁਲਾਵੇ ਨਾਂ, ਕਦੀ ਪਾਤੀ ਨਾਂ ਆਏ, ਖਬਰ ਨਾਂ ਮਿਲੇ ਕਿ ਕਿਸੇ ਦਾ ਪਿਆਰਾ ‘ਕੋਈ’ ਕਿੱਥੇ ਹੈ ਤੇ ਐਸੇ ਸਮੇਂ ਕਿਸੇ ਬਿਰਹਨ ਦੇ ਖਿਆਲ ਕੀ ਹੋ ਸਕਦੇ ਨੇ ? ‘ਪ੍ਰੀਤ ਦੀ ਰੀਤ’ ਉਨ੍ਹਾਂ ਹੀ ਖਿਆਲਾਂ ਦਾ ਪੁੰਦਲਾ ਜਿਹਾ ਅਕਸ ਹੈ।

*

ਸੁਆਹ

ਸੜਦੀਆਂ ਲਾਸ਼ਾਂ
ਹੁੱਲਦੀਆਂ ਹੱਡੀਆਂ
ਸੜਾਂਦੇ ਹੋਏ ਜਿਸਮ
ਤੇ ਖੂਨ ਦੀਆਂ ਨਦੀਆਂ ।
ਇਹ ਕਟ ਵੱਢ
ਇਹ ਪੁਰ ਪੁਰ ਕੀੜੇ
ਇਹ ਬਿੱਜਾਂ ਦੇ ਝੁੰਡ
ਯਾਦ ਰਖਨ ਗੀਆਂ ਸਦੀਆਂ ।

ਇਕ ਮਹਾਤਮਾ ਦੀ ਸੁਆਹ
ਵੰਡੀ ਗਈ ਦੇਸ ਬਦੇਸ ।
ਤੇ ਏਧਰ ਕਈ ਮਾਸੂਮ
ਪੰਜਾਬ ਦੀ ਵੰਡ ਦੇ ਸ਼ਿਕਾਰ
ਬਦਲ ਵੀ ਸਕੇ ਨਾ ਵਿਚਾਰੇ
ਕੱਢਨ ਦਾ ਵੇਸ ।
ਕੌਣ ਕਹਿੰਦਾ ਏ ?
ਸਭ ਦਾ ਅੰਤ ਇਕੋ ਏ ।
ਏਸ ਧਰਤੀ ਤੇ
ਜੰਤ ਜੰਤ ਇਕੋ ਏ ।

ਪੰਜਾਬ ਦੀ ਵੰਡ ਇਤਹਾਸ ਦਾ ਇਕ ਵਰਕਾ ਹੈ, ਕੋਈ ਖ਼ਿਆਲੀ ਚੀਜ਼ ਨਹੀਂ ਹੁਣ । ਵੰਡ ਤੋਂ ਪਹਿਲੇ ਤੇ ਬਾਅਦ ਦੀ ਕੱਟ ਵੱਡ ਦੇ ਦ੍ਰਿਸ਼ ਚਿਰਾਂ ਤਕ ਸਾਡੇ ਜਿਗਰਾਂ ਦੇ ਨਾਸੂਰ ਬਣੇ ਰਹਿਨਗੇ ।

ਰਹੁ ਆਇਆ ਹੈ ਸੋਚ ਕੇ ਅਪਨੇ ਦੇਸ਼ ਦੀ ਦੇਵਤਾ ਗਰੀ ।
ਬੰਦਿਆਂ ਦੇ ਦੇਵਤੇ ਬਨਾਣ ਵਿਚ ਸਾਡਾ ਮੁਲਕ ਬੜਾ ਤਾਕ ਹੈ । ਕੀ ਹੋਇਆ ਜੇ ਅਸੀਂ ਕਿਸੇ ਮਹਾਤਮਾਂ ਦੀ ਸੁਆਹ ਦੇਸਾਂ ਪ੍ਰਦੇਸਾਂ ਵਿਚ ਵੰਡ ਛੱਡੀ । ਮੇਰਾ ਸਤਕਾਰ ਮਹਾਤਮਾਂ ਗਾਂਧੀ ਵਾਸਤੇ ਕਿਸੇ ਹੋਰ ਨਾਲੋਂ ਘੱਟ ਨਹੀਂ । ਉਹ ਸਾਡੇ ਰਾਸ਼ਟਰ ਪਿਤਾ ਸਨ ਤੇ ਉਹਨਾਂ ਸਾਨੂੰ ਠੀਕ ਆਜ਼ਾਦੀ ਦੀ ਰਾਹ ਤੇ ਲਿਆ ਖੜਾ ਕੀਤਾ ਪਰ ਇਹ ਚੀਜ਼ ਵੀ ਮੈਨੂੰ ਰੋਕ ਨਹੀਂ ਸੱਕੀ ਕਿ ਮੈਂ ਉਹਨਾਂ ਦੁਖਿਆਰਿਆਂ ਬਾਬਤ ਮਹਿਸੂਸ ਨਾਂ ਕਰਾਂ ਜਿਹਨਾਂ ਦੀਆਂ ਨੰਗੀਆਂ ਲਾਸ਼ਾਂ ਨੂੰ ਕੱਢਨ ਤਕ ਵੀ ਨਸੀਬ ਨਾਂ ਹੋ ਸੱਕਿਆ ਤੇ ਮਹਿਸੂਸ ਕਰਦੇ ਹੋਏ ਅਪਨੀ ਕਲਮ ਰੋਕ ਲਵਾਂ ।

ਪੁੱਛੋ ਭਲਾ ਪੰਜਾਬ ਵਿੱਚ ਵੱਸਨ ਵਾਲੇ ਲੋਕਾਂ ਦਾ ਇਸ ਵਿਚ ਕੀ ਦੋਸ਼ ਹੈ ਕਿ ਆਜ਼ਾਦੀ ਮਿਲਨ ਤੇ ਵੰਡ ਮੰਨ ਲਈ ਜਾਂਦੀ ਹੈ । ੩ ਜੂਨ ਤੋਂ ਲੈ ਕੇ ੧੫ ਅਗਸਤ ੧੯੪੭ (ਵੰਡ ਵਾਲੇ ਦਿਨ) ਤਕ ਥਾਂ ਥਾਂ ਤਾਂ ਨੇਤਾਵਾਂ ਦੇ ਸੁਨੇਹੇ ਜਾਂਦੇ ਹਨ ਕਿ ਪੰਜਾਬੀਓ, ਡਟੋ ਰਹੋ ਤੇ ਪੰਜਾਬ ਨਾਂ ਛੱਡੋ । ਢਾਈ ਮਹੀਨੇ ਤਕ ਲੋਕਾਂ ਨੂੰ ਭਰੋਸਾ ਦਿੱਤਾ ਜਾਂਦਾ ਹੈ ਕਿ ਕਿਸੇ ਦਾ ਵਾਲ ਵਿੰਗਾ ਨਹੀਂ ਹੋਣਾ; ਵੰਡ ਹੋ ਗਈ ਤਾਂ ਫੇਰ ਕੀ ਹੋਇਆ । ਲੋਕੀ ਐਂਵੇਂ ਦੁਚਿਤੀ ਵਿਚ ਬੈਠੇ ਰਹਿੰਦੇ ਹਨ ਜਾਂ ਕੁਛ ਚਿਰ ਵਾਸਤੇ ਪੱਛਮੀ ਪੰਜਾਬ ਤੋਂ ਚਲੇ ਆਂਦੇ ਹਨ ਕਿ ੧੫ ਅਗਸਤ ਤੋਂ ਬਾਅਦ ਵਾਪਸ ਆ ਜਾਵਾਂਗੇ ਪਰ ਫੇਰ ਹੁੰਦਾ ਕੀ ਹੈ.....

*

ਮਿਲਾਪ-ਬੋਲ

ਅੱਜ ਦੋੜ ਰਿਹਾ ਏ ਦਿੱਲ ।
ਜਾ ਦੋੜ, ਦੋੜ ਕੇ ਮਿਲ ।
ਬੱਦਲੀ ਦੇ ਨਾਲ ਚੰਨ ।
ਓ ਮੰਨ, ਮੇਰਾ ਆਖਾ ਮੰਨ ।

ਆਕਾਸ਼ ਹੈ ਜ਼ਮੀਨ ਤੇ ।
ਕੋਈ ਜਿਵੇਂ ਲਿਵ-ਲੀਨ ਤੇ ।
ਮਿਲੇ ਹੋਏ ਨੇ ਦੂਰ ਓਹ ।
ਚੰਨੇ ਦਾ ਵੇਖ ਨੂਰ ਓਹ ।

ਤਾਰੇ ਵੀ ਕੋਲ ਕੋਲ ਹੋ ।
ਚੁੱਪ ਹੋਏ, ਗਏ ਨੇ ਖੋ ।
ਅੱਖਾਂ ਤੋਂ ਅੱਥਰੂ ਕੋਰਦੇ ।
ਬੀਤੇ ਸਮੇਂ ਦੇ ਫੇਰ ਦੇ ।

ਪਾਣੀ ਸਾਗਰਾਂ ਦੇ ਵੱਲ ।
ਗਾ ਰਿਹਾ ਏ ਚੱਲ ਚੱਲ
ਲਹਿਰਾਂ ਦੇ ਵਿੱਚ ਜਨੂਨ ਏ ।
ਇਕ ਇਕ ਤੜਪ ਮੇਰੇ ਲਈ,
ਜ਼ਖਮਾਂ ਦੇ ਉੱਤੇ ਲੂਣ ਏ ।

ਪੱਥਰ ਪੱਥਰਾਂ ਕੋਲ ਨੇ ।
ਹਰ ਥਾਂ ਮਿਲਾਪ-ਬੋਲ ਨੇ ।
ਐਸੇ ਸਮੇਂ ਕੋਈ ਇਕ ਜੀਅ ।
ਕੀ ਕਰੇ ਕਿਸੇ ਯਾਦ ਦੀ ?

ਆਪਨੇ ਦਿਲ ਦੀ ਮਿਲਾਪ-ਚਾਹ ਰਸਤੇ ਦੇ ਸਾਰੇ ਨਿਜ਼ਾਰਿਆਂ ਨੂੰ ਮਿਲਾਪ-ਰੂਪ ਵਿਚ ਪੇਸ਼ ਕਰਦੀ ਹੈ। ਰੇਲ ਦਾ ਸਫਰ ਹੈ, ਹਵਾ ਦੇ ਫਰਾਟੇ, ਰਾਤ ਦਾ ਸਮਾਂ ਤੇ ਚੰਨ ਦੀ ਚਾਨਣੀ। ਗੱਡੀ ਦੇ ਨਾਲ ਨਾਲ ਦਿਲ ਵੀ ਦੌੜ ਰਿਹਾ ਹੈ, ਕਿਸੇ ਨੂੰ ਮਿਲਨ ਲਈ। ਯਾਤਰੀ ਦੀਆਂ ਅੱਖਾਂ ਟਿਕਟਿਕੀ ਲਗਾ ਕੇ ਬਾਹਰ ਵਲ ਵੇਖ ਰਹੀਆਂ ਹਨ ਤੇ ਅੱਖਾਂ ਨਾਲ ਤੱਕੇ ਦ੍ਰਿਸ਼ ਦਿਲ ਵਿਚ ਉਤਰਦੇ ਜਾ ਰਹੇ ਹਨ। ਉੱਤੇ ਆਕਾਸ਼ ਤੇ ਚੰਨ ਬਦਲੀ ਤੋਂ ਜ਼ਰਾ ਦੂਰ ਹੈ। ਬੇਅਖਤਿਆਰ ਮੂੰਹੋਂ ਨਿਕਲਦਾ ਹੈ, ਓਏ ਜਾ ! ਬਦਲੀ ਨੂੰ ਮਿਲ ਜਾ ਕੇ। ਦੂਰ ਦੂਰ ਕਿਥੋਂ ਹੈਂ ? ਫੇਰ ਨਜ਼ਰ ਸਾਮ੍ਹਣੇ ਵਲ ਜਾਂਦੀ ਹੈ — ਦੂਰ ਅਖੀਰ ਤੇ ਆਕਾਸ਼ ਅਤੇ ਜ਼ਮੀਨ ਮਿਲੇ ਹੋਏ ਜਾਪਦੇ ਹਨ। ਇਕ ਦੂਸਰੇ ਉੱਪਰ ਐਓਂ ਉਲੱਰਿਆ ਹੋਇਆ ਹੈ ਜਿਵੇਂ ਇਕ ਪਿਆਰਾ ਦੂਜੇ ਤੇ। ਨਜ਼ਰ ਫੇਰ ਫਿਰਦੀ ਹੈ ਤੇ ਉੱਤੇ ਆਕਾਸ਼ ਦੇ ਤਾਰੇ ਅੱਖਾਂ ਝੰਮਕਦੇ, ਅੱਥਰੂ ਕੇਰਦੇ ਲਗਦੇ ਹਨ ਤੇ ਐਓਂ ਪ੍ਰਤੀਤ ਹੁੰਦਾ ਹੈ ਜਿਵੇਂ ਪੁਰਾਣੇ ਚੱਕਰਾਂ ਨੂੰ ਯਾਦ ਕਰ ਰਹੇ ਹਨ। ਕੋਲ ਕੋਲ ਰਹਿੰਦੇ ਸਾਥੀ ਕਿੰਨੇ ਦੂਰ ਦੂਰ ਹੋ ਗਏ ਸਨ ਕਦੀ। ਅਗੇ ਚੱਲ ਕੇ ਇਕ ਨਦੀ ਔਂਦੀ ਹੈ। ਨਦੀ ਦਾ ਪਾਣੀ ਅਪਨੀ ਬੇਮਲੂਮੀ ਜਹੀ ਆਵਾਜ਼ ਵਿਚ ਗਾ ਰਿਹਾ ਲਗਦਾ ਹੈ ਪਰ ਕੀ ? “ਚੱਲ ਚੱਲ।” “ਕਿਥੋਂ ?” “ਸਾਗਰਾਂ ਵੱਲ”। ਨਦੀ ਦੀਆਂ ਲਹਿਰਾਂ, ਪਿਆਰੇ ਤੋਂ ਦੂਰ, ਫਿਰਾਕ ਅੰਦਰ ਲੁੱਛਦਿਆਂ, ਤੜਪਾਂ ਜਾਪਦੀਆਂ ਹਨ ਤੇ ਮੇਰੇ ਜ਼ਖਮੀ ਦਿਲ ਤੇ ਲੂਣ ਬਨ ਬਨ ਕੇ ਲਗ ਰਹੀਆਂ ਹਨ।

ਹੋਰ ਅੱਗੇ ਚੱਲ ਕੇ ਪੱਥਰ ਦਿਸਦੇ ਹਨ, ਪਰ ਉਹ ਵੀ ਪੱਥਰਾਂ ਕੋਲ — ਸਾਥੀ ਸਾਥੀਆਂ ਦੇ ਨੇੜੇ। ਇਨ੍ਹਾਂ ਸਾਰੇ ਕੁਦਰਤ ਤੇ ਦੂਸਰੇ ਨਿਜ਼ਾਰਿਆਂ ਨੂੰ ਵੇਖ ਕੇ ਇਕ ਪ੍ਰੇਮੀ ਸਫਰ ਵਿਚ ਵਿਛੋੜੇ ਦੀਆਂ ਘੜੀਆਂ ਕਿਵੇਂ ਬਿਤਾਵੇ ? ਕਿਵੇਂ ?

*

ਅੱਜ ਖੁਨੋਂ ਖੁਨ ਪੰਜਾਬ

ਕਿਸਮਤ ਨਾਲ
ਦਿਨ ਗ਼ਮਾਂ ਦੇ ਕੱਟ ਕੱਟ ਕੇ
ਕਦੇ ਸੁੱਖ ਦੀ ਆਵੇ ਰਾਤ ।
ਸੁੱਤਿਆਂ ਅਡੋਲ,
ਚੁਪ ਚੁਪੀਤਿ
ਅੱਗ.....ਅੱਗ
ਲਗ ਉੱਠੇ ਪ੍ਰਭਾਤ ।
ਕਰਫੀਉ ਅੰਦਰ
ਇਹ ਫਿਰਕੂ ਗੰਡੇ
ਘਰ ਫੂਕ ਕੇ ਕਰਨ ਤਮਾਸ਼ਾ,
ਕੌਣ ਇਹ ਕੰਮ ਕਰਾਵੇ ।
ਅਫਸਰਾਂ ਦੀ ਸ਼ਹਿ ਉੱਤੇ
ਅੱਜ ਕੌਣ ਬਹਾਦਰ,
ਕੌਣ ਡਰਪੋਕ ਸਵਾਵੇ ।
ਸੀਨਾ ਹੋਇਆ ਛੇਕੋ ਛੇਕ
ਜੀਉਣ ਨਹੀਂ ਦੇਂਦੇ
ਨਿਤ ਦੇ ਤਾਹਨੇ ।
ਪੰਜਾਬ ਦੀ ਗੰਡੇ ਗਰਦੀ ਨੂੰ
ਜਾਂ ਨੀਚਾਂ ਦੀ ਬੇਦਰਦੀ ਨੂੰ—
ਮੈਂ ਕੀ ਦੱਸਾਂ,
ਦੁਨੀਆ ਜਾਣੇ ।

ਰਾਤਾਂ ਜਹੀ ਏ
 ਅੱਜ ਵੀ ਰਾਤ ।
 ਪਰ ਕੇਡੀ ਔਖੀ,
 ਖਤਰਿਆਂ-ਭਰੀ,
 ਦੁੱਖਾਂ ਦੀ ਇਹ
 ਜਾਗਨ-ਰਾਤ ।
 ਅੱਖੀਆਂ ਸਾਮੁਣੇ
 ਆਉਣ ਜਾਣ ।
 ਦਿਲ-ਹਿਲਾਵੇਂ ਸਾਕੇ ਐਸੇ,
 ਸਹਿਮੇਂ ਦਿਲਾਂ ਨੂੰ
 ਘਾਟਾਂ ਪਾਣ ।
 ਕਸਾਈਆਂ ਵਾਂਗੂ
 ਕੋਹੇ ਬੰਦੇ,
 ਤੇਲ ਪਾ ਕੇ
 ਜੀਉਂਦੇ ਸਾੜੇ ।
 ਜ਼ਹਿਰ ਦੇ ਛੁਰੇ
 ਲੁਕ ਲੁਕ ਮਾਰੇ,
 ਸੱਜ-ਵਿਆਹੀਆਂ ਦੇ
 ਖੋਹੇ ਲਾੜੇ ।
 ਔਰਤਾਂ ਨਾਲ ਜਬਰ ਤਸ਼ੱਦਦ
 ਬੱਚੇ ਟੁਕੜੇ ਟੁਕੜੇ ਕੀਤੇ ।
 ਬਹੁਗਿਣਤੀ ਦੀ ਸ਼ੋਖੀ ਉੱਤੇ
 ਮਾਸੂਮਾਂ ਨਾਲ ਬਦਲੇ ਲੀਤੇ ।

ਸੋਚ ਸੋਚ ਕੇ
 ਸੋਚਾਂ ਇਹ ਨੇ—
 ਅਜਿਹੇ ਤਸੀਹੇ
 ਤੇ ਅੱਤਿਆਚਾਰ ।
 ਨਾ ਮੁੱਕਨ ਵਾਲੀ ਇਕ ਖੇਡ
 ਕੋਈ ਜਿੱਤ ਨਹੀਂ,
 ਕੋਈ ਹਾਰ ।
 ਇਹ ਚਲੰਤ ਖਾਤੇ ਕੁਝ ਐਸੇ
 ਜਿਉਂ ਕਲਕੱਤੇ ਤੇ ਨੌਖਾਲੀ
 ਦਾ ਪ੍ਰਤਿਕਰਮ—ਬਿਹਾਰ ।
 ਇਕ ਥਾਂ ਤੇ ਕੀਤਾ ਜੁਲਮ—
 ਦੂਜੀ ਥਾਂ ਤੇ ਮਿਲ ਜਾਂਦਾ ਏ
 ਬਿਲਕੁਲ ਉਹੋ ਵਣਜ ਵਿਹਾਰ ।

ਅੱਜ ਖੂਨੋ ਖੂਨ ਪੰਜਾਬ ।
 ਖਿੱਚ ਘਸੀਟ
 ਵੱਖਰੇ ਵੱਖਰੇ 'ਸਤਾਨਾਂ' ਦੀ
 ਕੋਈ ਪਾਕਸਤਾਨ ।
 ਕੋਈ ਰਾਜਸਥਾਨ ।
 ਹੱਦ-ਬੰਦੀਆਂ ਦਾ ਜ਼ੋਰ ।
 ਪਾਟੋ-ਧਾੜ ਦਾ ਜ਼ੋਰ ।
 ਇਕ ਕੌਮ ਦੀ ਵੱਖਰੀ ਫਿਤਰਤ
 ਮੁਲਕ ਦੇ ਟੁਕੜੇ ਪਈ ਕਰਦੀ—
 'ਤਕਸੀਮ ਹਿੰਦ'
 ਉਹਨਾਂ ਦਾ ਨਾਅਰਾ

ਏਸਤਰਾਂ ਸਾਡੀ ਵੀ ਮੰਗ,
ਸਾਡਾ ਏ ਸਾਰਾ ਪੰਜਾਬ ।
ਸਾਡੀ ਹੱਦ
'ਰਾਵੀ' ਨਹੀਂ ਹੋਣੀ
ਸਾਡੀ ਹੱਦ ਹੋਸੀ 'ਚੰਨਾਬ' ।

ਪਿੰਡੀ ਦੇ ਜ਼ਖ਼ਮ
ਅਜੇ ਅੱਲੇ ।
ਅੰਮ੍ਰਿਤਸਰ ਲਾਹੌਰ ਦੀਆਂ ਅੱਗਾਂ

... ..

... ..

... ..

ਥਾਂ ਥਾਂ ਉੱਤੇ

ਚਾਕੂ ਛੁਰੇ

ਪਸਤੌਲ ਗੋਲੀਆਂ;

ਕਤਲ ਆਮ ਇਹ

ਨਵੀਂ ਕਿਸਮ ਦਾ,

ਵੇਖ ਵੇਖ

ਅਸੀਂ ਹੋਏ ਹਾਂ ਝੱਲੇ ।

ਓਧਰ ਨਫਰਤ ਦਾ ਜਨੂਨ ।

ਵੰਗਾਰ ਰਿਹਾ ਏ ਸਾਡਾ ਜੋਸ਼;

ਦਿਲ ਦਿਮਾਗ ਬੇਕਾਰ ਨੇ ਹੋਏ

ਮਹਾਤਮਾਂ ਦੇ ਉਪਦੇਸ਼ ਬੇਤਾਲ,
ਅੱਜ ਏ ਇਕੋ ਇਕ ਖ਼ਿਆਲ,
ਖ਼ੂਨ ਦੇ ਬਦਲੇ ਖ਼ੂਨ ।

ਹਿੰਦੀਓ ਓਏ !
ਸਮਾਂ ਏ ਹਾਲੀ
ਸੋਚੋ ਸਮਝੋ,
ਵਿਚਾਰ ਕਰੋ ।
ਸਦੀਆਂ ਹੋ ਗਈਆਂ
ਓ ਤੁਹਾਨੂੰ
ਕੱਠਿਆਂ ਰਹਿ ਕੇ;
ਹੁਣ ਵੀ ਕਰ ਸਕਦੇ ਹੋ ਮੇਲ ;
ਗ਼ਲਤ ਸਿਖਾਵਤ
ਛੱਡ ਕੇ ਪਾਸੇ,
ਗਲੇ ਮਿਲੋ ਤੇ
ਪਿਆਰ ਕਰੋ ।

ਏਸਤਰਾਂ ਵੀਆਂ
ਸੋਚਾਂ ਅੰਦਰ,
ਕਈ ਸੋਚਾਂ ਹੋਰ ।
ਮੇਲ ਮਿਲਾਪ ਦੀ ਚਾਹ ਇਕ ਪਾਸੇ,
ਦੂਜੇ ਪਾਸੇ ਖ਼ਤਰੇ ਦਾ ਸ਼ੋਰ ।

ਆਏ.....ਆਏ

ਗੁੰਡੇ ਆਏ—

ਅੱਗਾਂ ਲਾਣ ।

ਛੁਰੇ ਚਲਾਣ ।

ਰਾਤ ਸੁੱਤੇ ਹਾਂ

ਇੱਕੋ ਛਤ ਦੇ ਥੱਲੇ ਸਾਰੇ,

ਸਵੇਰ ਪਤਾ ਨਹੀਂ,

ਕਿੱਥੇ ਹੋਵੇ ?

ਕਿਸਤਰਾਂ ਹੋਵੇ ?

ਕਿਸ ਦੇਸ ਵਿਚ ?

ਕਿਸ ਭੇਸ ਵਿਚ ?

ਏਸ ਦੁਨੀਆਂ ਜਾਂ

ਅਗਲੀ ਦੁਨੀਆਂ ।

੧੯ ਮਈ ੧੯੪੭ ਦੀ ਗੱਲ ਹੈ ਜਦ ਮੈਂ ਦਿੱਲੀ ਤੋਂ ਗੁਜਰਾਂ-
ਵਾਲੇ ਗਿਆ ਸਾਂ। ਇਹ ਪੰਜਾਬ ਦੀ ਵੰਡ ਤੋਂ ਪਹਿਲੇ ਦਾ ਜ਼ਿਕਰ ਹੈ।
ਘਰ ਦੇ ਸਾਰੇ ਔਰੋ ਹੀ ਉੱਥੇ ਸਨ। ਆਪਨੇ ਮਿਲੇ ਤੇ ਰਾਤ ਫਰਸ਼ੀ
ਬਿਸਤਰੇ ਕਰ ਕੇ, ਗੱਲਾਂ ਕਰਦੇ ਕਰਾਂਦੇ, ਸਾਰੇ ਇੱਕੋ ਛੱਤ ਥੱਲੇ ਸੁੱਤੇ।
ਬੜੇ ਚਿਰ ਪਿੱਛੋਂ ਇਹ ਸੁੱਖ ਦੀ ਰਾਤ ਆਈ ਸੀ ਜਦ ਸਾਰੇ ਮਿਲੇ
ਮਿਲਾਏ ਪਰ ਉਸ ਰਾਤ ਜੋ ਕੁਛ ਸਾਡੇ ਨਾਲ ਬੀਤੀ, ਉਸ ਦੀ ਸਾਰੀ
ਵਿਥਿਆ ਮੇਰੀ ਏਸ ਨਜ਼ਮ ਵਿੱਚ ਹੈ। ਪੱਛਮੀ ਪੰਜਾਬ ਵਿੱਚ
ਮੁਸਲਮਾਨਾਂ ਦਾ ਜਨੂਨ ਕਿਸ ਹੱਦ ਤਕ ਅਪੜ ਚੁੱਕਾ ਸੀ ਏਸ ਦਾ
ਨਕਸ਼ਾ “ਅੱਜ ਖੂਨੋ ਖੂਨ ਪੰਜਾਬ” ਵਿੱਚ ਖਿੱਚਿਆ ਦਿਸੇਗਾ। ਮੇਰੇ
ਖਿਆਲ, ਲੋਕਾਂ ਦੇ ਉਸ ਸਮੇਂ ਦਿਆਂ ਖਿਆਲਾਂ ਦੀ, ਇਨ ਬਿਨ
ਤਸਵੀਰ ਹੋਣਗੇ — ਅੱਜ ਅਗਰ ਇਹ ਖਿਆਲ ਕੁਛ ਨਰਮ ਪੈ ਗਏ
ਹੋਣ ਤਾਂ ਏਸ ਵਿੱਚ ਮੇਰਾ ਕੋਈ ਵੱਸ ਨਹੀਂ।

ਏਸ ਨਜ਼ਮ ਦਾ ਆਦਿ ਤੇ ਅੰਤ ਕਿਸੇ ਵੱਖਰੀ ਲੈ ਵਿੱਚ ਹੈ।
ਵਿਚਕਾਰ ਦੇ ਬੰਦ, ਵੰਡ ਦੇ ਦਿਨਾਂ ਦੀ ਨਫਰਤ ਤੇ ਉਸ ਦੇ ਕਾਰੇ ਦੱਸਦੇ
ਹਨ। ਸਾਰੀ ਰਾਤ ਜਾਗਦਿਆਂ ਤੇ ਕਈ ਵਾਰਦਾਤਾਂ ਹੋਈਆਂ ਸੁਣ ਕੇ,
ਮਨ ਦੀ ਅਵਸਥਾ ਕੀ ਸੀ ? — ਇਹ ਅੰਤਮ ਸਤਰਾਂ ਜਾਹਰ
ਕਰਦੀਆਂ ਹਨ।

ਅਜੇਹੀ ਰਾਤ ਦੀ ਸਵੇਰ ਕਿਸਤਰਾਂ ਦੀ ਹੋਵੇ ? ਕੌਣ ਅਨੁਮਾਣ
ਲਾ ਸਕਦਾ ਹੈ — ਪਤਾ ਨਹੀਂ ਜ਼ਿੰਦਗੀ ਰਹੇ ਵੀ ਕਿ ਨਾਂ ਤੇ ਜੋ ਰਹੇ
ਤਾਂ ਕਿਸ ਹਾਲਤ ਵਿੱਚ।

*

ਅੱਖਾਂ ਨੂਟ ਕੇ

ਪਹਾੜੀ ਉੱਤੇ
ਸਿਖਰ ਦੀ ਟੋਸੀ
ਤੱਕਾਂ ਚਾਰ ਦੁਫੇਰੇ
ਵੇਖਾਂ ਸਾਥ
ਕੋਈ ਸਾਥ
ਦੂਰ ਦੇਸ਼ ਦਾ।

ਅੱਧਵਾਟੇ ਵਿਚਕਾਰ
ਇਕ ਲੜਕੀ ਬੇਆਸ
ਵੇਖੇ ਏਧਰ ਓਧਰ
ਸੋਚੇ ਕਿੱਧਰ ਜਾਵੇ
ਫਿਕਰਾਂ ਦੇ ਵਿੱਚ ਭੁੱਬੀ
ਰੋਵੇ ਜ਼ਾਰੋ ਜ਼ਾਰ।

ਰੱਬ ਸਬੱਬੀ
ਨਜ਼ਰਾਂ ਮਿਲੀਆਂ
ਓਹ ਤੱਕਨੀ—
ਇਕ ਪਿਆਰ ਦੀ ਤੱਕਨੀ;
ਓਹ ਤੱਕਨੀ—
ਵਿਸ਼ਵਾਸ ਦੀ ਸੂਚਕ;
ਸੋਚਿਆ.....
ਸੋਚ ਲਿਆ ਇਕ ਛਿਨ;
ਫੇਰ ਬਟ ਫੈਸਲਾ ਕਰ ਕੇ
ਦੌੜ ਪਿਆ ਮੈਂ ਵਾਹੋ ਦਾਹੀ,
ਅੱਖਾਂ ਨੂਟ ਕੇ।

ਤੁਰਦੇ ਗਏ,
ਇਉਂ ਤੁਰਦੇ ਗਏ ।
ਕਿੱਨੀ ਦੇਰ
ਜਾਂ ਕਿੱਨੀ ਦੂਰ—
ਕੁਝ ਪਤਾ ਨਹੀਂ ;
ਹੱਸਦੇ ਖੇਡਦੇ
ਮਨ ਪਰਚਾਂਦੇ ।
ਦੁਨੀਆਂ ਤੋਂ ਅਵੇਸਲੇ ਹੋ ਕੇ,
ਅਪਨੇ ਹਾਲ ਵਿੱਚ
ਗਾਂਦੇ ਗਾਂਦੇ ।

ਤੁਰਦੇ ਤੁਰਦੇ
ਇਕ ਮੋੜ ਤੇ
ਕੀ ਹੋਇਆ ?
ਜੋ ਚਾਲ ਬੰਮ ਗਈ
ਹੱਥ ਛੁੱਟ ਗਏ
ਸਫਰ ਹੋ ਗਿਆ ਫਿੱਕਾ ਫਿੱਕਾ ।
ਕੁਛ ਵੱਖਰਾ ਵੱਖਰਾ ।

ਦਿਲ ਤੜਫੇ ਕਈ ਵਾਰ
ਧੂਆਂ ਬਨ ਕੇ ਨਿਕਲੇ ਅੰਦਰੋਂ
ਇਕ ਅਰਜ਼ੋਈ ।
ਇੱਕੋ ਚਾਹ ਏ ਮੋਈ ਮੋਈ ।

ਬਾਕੀ ਸਫਰ ਇਹ—
ਬੀਤ ਜਾਏ ਕਿਵੇਂ
ਖੁਸ਼ੀ ਖੁਸ਼ਾਈਂ,
ਚਾਈਂ ਚਾਈਂ ।
ਪਿਆਰ ਤੱਕਨੀ
ਵਿਸ਼ਵਾਸ ਤੱਕਨੀ
ਮਨ ਵਿਚ ਰਖ ਕੇ
ਇਹ ਤਸਵੀਰਾਂ—
ਪਹੁੰਚ ਜਾਵੀਏ
ਪਾਰਲੇ ਦੇਸ਼—
ਰਲ ਕੇ ਦੋਵੇਂ,
ਅੱਖਾਂ ਨੂਟ ਕੇ ।

ਸਾਥੀ ਦੀ ਚੋਣ “ਦੂਰ ਦੇਸ਼” ਜਾਂ ਜੀਵਨ-ਸਫਰ ਲਈ । ਬੀਤੀ ਹੋਏ ਸਮੇਂ ਦੀ ਇਕ ਘਟਨਾ ਅੱਖਾਂ ਸਾਮ੍ਹਣੇ ਆ ਜਾਂਦੀ ਹੈ । ਦੋਰ ਦੀ ਗੱਲ ਹੈ ਇਕ ਵੇਰ ਸ਼੍ਰੀ ਪੰਜੇ ਸਾਹਿਬ ਜਾਣ ਦਾ ਸੱਬਬ ਬਨਿਆ ਸੀ । ਉੱਥੇ ਵਲੀ ਕੰਧਾਰੀ ਦੀ ਪਹਾੜੀ ਤੇ ਵੀ ਚੜ੍ਹੇ । ਉੱਤੇ ਸਿਖਰ ਤੇ ਪਹੁੰਚ ਕੇ ਥੱਲੇ ਨਜ਼ਰ ਮਾਰੀ ਤਾਂ ਅੱਧ ਵਿਚਕਾਰ ਇਕ ਲੜਕੀ ਖੜੀ ਦਿੱਸੀ । ਉਸਨੇ ਉੱਚੀ ਸਾਰੀ ਆਵਾਜ਼ ਦਿੱਤੀ, ‘ਆ ਜਾਓ ਨਾਂ, ਅੱਖਾਂ ਨੂਟ ਕੇ’ । ਪਤਾ ਨਹੀਂ ਇਹ ਆਵਾਜ਼ ਉਸਨੇ ਅਪਨੇ ਸਾਥੀਆਂ ਨੂੰ ਦਿੱਤੀ ਸੀ ਜਾਂ ਕਿਸੇ ਹੋਰ ਨੂੰ ਪਰ ਮੇਰੀ ਸਮਝ ਮੈਨੂੰ ਧੌਖਾ ਦੇ ਗਈ ਤੇ ਇਸ ਆਵਾਜ਼ ਦੀ ਗੂੰਜ ਕਈ ਵੇਰ ਮੇਰੇ ਕੰਨਾਂ ਵਿੱਚ ਔਂਦੀ ਰਹੀ ਹੈ ; ਉਸ ਵੇਲੇ ਮੈਂ ਤੁਣਕ ਪੈਂਦਾ ਹਾਂ ਤੇ ਸੋਚਨ ਲਗ ਜਾਂਦਾ ਹਾਂ ਕਿ ਕਿਧਰੇ ਮੈਨੂੰ ਤਾਂ ਨਹੀਂ ਕਿਸੇ ਨੇ ਬੁਲਾਇਆ..... ‘ਆ ਜਾਓ ਨਾਂ, ਅੱਖਾਂ ਨੂਟ ਕੇ’ ।

ਏਸ ਕਵਿਤਾ ਦਾ ਸਿਰ-ਲੇਖ ‘ਅੱਖਾਂ ਨੂਟ ਕੇ’ ਉਸ ਆਵਾਜ਼ ਦੀ ਗੂੰਜ ਹੈ । ਖ਼ਿਆਲ ਖ਼ਿਆਲ ਵਿਚ ਇਉਂ ਦਖ਼ਦਾ ਹਾਂ ਕਿ ਉਹੋ ਲੜਕੀ ਕਿਸੇ ਹੋਰ ਰੂਪ ਵਿਚ ਜੀਵਨ ਸਾਥ ਮੰਗ ਰਹੀ ਹੈ । ਰੱਬ ਸੱਬਬੀ ਨਜ਼ਰਾਂ ਮਿਲਦੀਆਂ ਹਨ ਤੇ ਜੀਵਨ ਵੀ ਮਿਲਾ ਦਿੱਤੇ ਜਾਂਦੇ ਹਨ ਪਰ ਕੁਝ ਚਿਰ ਬਾਅਦ ਪਤਾ ਨਹੀਂ ਕਿਉਂ ਸਫਰ ਕੁਝ ਛਿੱਕਾ ਛਿੱਕਾ ਹੋ ਜਾਂਦਾ ਹੈ । ਉਸ ਵਕਤ ਇਕ ਅਰਜੌਈ ਮਨੋ ਨਿਕਲਦੀ ਹੈ ਕਿ ਰੱਬਾ ਕਿਸੇ ਤਰਾਂ ਉਸ ਦੀ ਪਿਆਰ-ਤੱਕਨੀ ਤੇ ਮੇਰੀ ਵਿਸ਼ਵਾਸ ਤੱਕਨੀ-ਇਹ ਤੱਕਨੀਆਂ ਸਾਨੂੰ ਕੱਠਿਆਂ ਪਾਰਲੇ ਦੇਸ਼ (ਏਸ ਜ਼ਿੰਦਗੀ ਤੋਂ ਬਾਅਦ) ਲੈ ਜਾਣ — ਅੱਖਾਂ ਨੂਟ ਕੇ ।

*

ਸੋਚਾਂ ਨੇ ਕਿਉਂ ?

ਮੇਰੇ ਰੁਝੇਵੇਂ ਦੇਖ ਨਾਂਹ।
ਤੱਤਾਂ ਦੇ ਹੋਰ ਫੇਰ ਨਾਲ,
ਘੜਿਆ ਗਿਆ ਕਲਬੂਤ ਇਕ,
ਉਸ ਦੇ ਅੰਦਰ ਦਿਲ ਨਹੀਂ,
ਉਸਦੇ ਰੁਖੇਵੇਂ ਦੇਖ ਨਾਂਹ।

ਕੀ ਪਤਾ ਕੀ ਸੰਸਕਾਰ ?
ਮੈਨੂੰ ਐਉਂ ਘੁੱਟੇ ਹੋਏ !
ਕਿਹੜੇ ਦੁੱਖਾਂ ਦੇ ਪਹਾੜ
ਮੇਰੇ ਸਿਰ ਟੁੱਟੇ ਹੋਏ।
ਸੋਚਾਂ ਨੇ ਕਿਉਂ ? ਕਿਸ ਕਾਰਨ ?
ਬੁੱਝੀ ਬੁੱਝੀ ਤਬੀਅਤ
ਤੇ ਖਾਮੋਸ਼ੀ ਹਰਦਮ,
ਮੈਨੂੰ ਕਿਉਂ ਜੀਉਂਦਾ ਮਾਰਨ ?
ਮੈਂ ਕੀ ਕਰਾਂ ?
ਕੀ ਨਾਂ ਕਰਾਂ ?

ਅਪਨੀ ਕੋਸ਼ਿਸ਼ ਕਰਦਿਆਂ ਵੀ
ਖੁਸ਼ੀ ਸਾਰੀ ਘੁੱਲ ਰਹੀ ਏ।
ਤੇਰਾ ਪਿਆਰ ਹੁੰਦਿਆਂ ਵੀ
ਜ਼ਿੰਦਗੀ ਪਰ ਰੁੱਲ ਰਹੀ ਏ॥

ਕਿਸੇ ਨੇ ਇਕ ਵੇਰ ਪੁੱਛਿਆ ਸੀ, ਓ ਚਰਨ ! ਤੂੰ ਕੀ ਦੁੱਖ ਹੈ ? ਤੂੰ ਕਿਉਂ ਹਰ ਵੇਲੇ ਕੁਝ ਸੋਚਦਾ ਰਹਿੰਦਾ ਹੈਂ ? ਤੂੰ ਕਿਉਂ ਖੁਸ਼ ਨਹੀਂ ? ਮੇਰੀ ਇਹ ਨਜ਼ਮ ਇਨ੍ਹਾਂ ਸਵਾਲਾਂ ਦੇ ਜਵਾਬ ਵਿਚ ਹੈ। ਅਸਲ ਸਵਾਲ 'ਕਿਉਂ' ਦਾ ਤਾਂ ਕੋਈ ਉਤਰ ਨਹੀਂ। ਕਿਉਂ ਦੁਖੀ ਹਾਂ, ਨਹੀਂ ਜਾਣਦਾ। ਕਿਉਂ ਖੁਸ਼ ਨਹੀਂ, ਕੁਝ ਪਤਾ ਨਹੀਂ। ਸੋਚਾਂ ਹੀ ਸੋਚਾਂ ਹਨ ਪਰ ਇਹ ਸੋਚਾਂ ਹੋਣ ਕਿਉਂ ?

ਮੈਨੂੰ ਸਮਝ ਨਹੀਂ ਆਂਦੀ ਕਿ ਰੱਬ ਮੇਰੇ ਜਿਸਮ ਵਿਚ ਕਿਧਰੇ ਦਿਲ ਵੀ ਰਖਿਆ ਸੀ ਕਿ ਨਹੀਂ। ਦਿਲ-ਧੱਕ ਧੱਕ ਕਰਨ ਵਾਲਾ ਦਿਲ ਨਹੀਂ—ਦਿਲ ਓਹ ਜਿਹੜਾ ਪਿਆਰ ਦੇਂਦਾ ਹੈ।

ਮੇਰੇ ਰੁਝੇਵੇਂ ਹਨ—ਕਵਿਤਾ ਦਾ ਸ਼ੌਕ, ਰਾਗ ਲਈ ਤੜਪ, ਕੋਈ ਚੰਗੀ ਰਸਿਕ ਚੀਜ਼ ਲਈ ਦੀਵਾਨਗੀ। ਇਹਨਾਂ ਵਿਚੋਂ ਕਵਿਤਾ ਦਾ ਹਿੱਸਾ ਬਹੁਤਾ ਹੈ; ਜਿਸ ਵੇਲੇ ਵੇਖੋ ਕੋਈ ਨਾਂ ਕੋਈ ਚੀਜ਼ ਛਿੜੀ ਹੋਈ ਹੈ ਤੇ ਦਿਲ ਦਿਮਾਗ ਗੁਆਚੇ ਹੋਏ ਹਨ। ਇਕ ਏਸ ਚੀਜ਼ ਨੂੰ ਛੱਡ ਕੇ ਬਾਕੀ ਚੀਜ਼ਾਂ ਲਈ ਕਿੰਨੇ ਕਿੰਨੇ ਦਿਨ ਮੇਰੀ ਕੋਈ ਹਸਤੀ ਨਹੀਂ। ਫੇਰ ਹੋਰ ਵੀ ਜ਼ਿੰਦਗੀ ਦੇ ਕਈ ਕਾਰਖਾਨੇ ਹਨ ਜਿਨ੍ਹਾਂ ਵਿਚ ਦਿਲ ਉੱਕਾ ਨਹੀਂ ਪਰ ਇਨ੍ਹਾਂ ਤੋਂ ਛੁੱਟੀ ਵੀ ਨਹੀਂ ਮਿਲਦੀ। ਚੋਸ਼ ਕੀ ਕਰਾਂ ਤੇ ਕੀ ਨਾਂ ਕਰਾਂ ?

ਉਹ ਗੁਜ਼ਰੇ ਜ਼ਮਾਨੇ

ਅੱਜ ਆਇਆ ਸਾਂ
ਕਿਸੇ ਦਾ ਕਾਸਦ ਬਨ ਕੇ—
ਉਹ ਗੁਜ਼ਰੇ ਜ਼ਮਾਨੇ
ਫੇਰ ਯਾਦ ਕਰਵਾਣ ਲਈ ।
ਕੋਈ ਰਲ ਬੀਤੀਆਂ ਘੜੀਆਂ
ਮੁੜ ਕੇ ਅੱਜ ਦੁਹਰਾਣ ਲਈ ।
ਤੂੰ ਦੱਸਨਾ ਸੀ
ਵਾਸਤਾ ਦੇ ਕੇ
ਕਿਸੇ ਦੇ ਹੰਝੂਆਂ ਦਾ—
ਕਿ ਉਹ ਭੁਬੁਝਾਏ ਨੈਣ
ਜਿਹੜੇ ਛੱਡ ਗਿਆ ਸੈਂ
ਤੂੰ ਰੋਂਦੇ ਰੋਂਦੇ—
ਉਹ ਅੱਜ ਵੀ
ਓਵੇਂ ਹੀ ਰੋਂਦੇ ਨੇ ।
ਭਰਦੇ ਨੇ, ਭੁਲਦੇ ਨੇ,
ਭੁਲਦੇ ਨੇ, ਭਰਦੇ ਨੇ,
ਕੀ ਕਰਨ ?
ਦਰਦ ਦਿਲ ਦਾ
ਏਂਵੇਂ ਹੀ ਧੋਂਵੇਂ ਨੇ ।

ਓ ਸਨੇਹੀ !

ਉਹਦੇ ਅਸਥਿਰ ਪਿਆਰ ਦੇ ਸੂਚਕ ਨੇ

ਉਹਦੇ ਵਗਦੇ ਨੈਣ !

ਖੁੱਲੇ ਰਹਿੰਦੇ ਨੇ ਸਦਾ ।

ਭੁੱਲੇ ਰਹਿੰਦੇ ਨੇ ਸਦਾ ।

ਕਿਸੇ ਮਿਤ੍ਰ ਦਾ ਸੁਨੇਹਾ ਉਹਦੇ ਪਿਆਰੇ ਵੱਲ । ਰੁਬਰੂ ਹੋਕੇ
ਤਾਂ ਏਸ ਸੁਨੇਹੇ ਦੇ ਟੁੱਟੇ ਛੁੱਟੇ ਅੱਖਰ ਨਾਂ ਪਹੁੰਚ ਸਕੇ ਪਰ ਹਾਂ
ਤਸਅਵੁਰ ਵਿਚ ਮੈਂ ਉਹ ਗੁਜ਼ਰੇ ਜ਼ਮਾਨੇ ਜ਼ਰੂਰ ਯਾਦ ਕਰਵਾ ਰਿੱਤੇ ।
ਕੋਈ-ਥਕਤ ਸੀ ਜਦ ਪਿਆਰ ਦੀਆਂ ਲੰਮੀਆਂ ਲੰਮੀਆਂ ਪੀਂਘਾਂ
ਪਾਈਆਂ ਗਈਆਂ ਸਨ । ਅੱਜ ਮੈਂ ਕਿਸੇ ਦੇ ਹੰਝੂਆਂ ਦਾ
ਵਾਸਤਾ ਦੇ ਕੇ ਉਸੇ ਪਿਆਰ ਦੀ ਖੈਰਾਤ ਮੰਗੀ । 'ਸਨੇਹੀ' ਨੂੰ
ਦਸਿਆ ਉਸ ਦੇ ਪਿਆਰੇ ਦਾ ਅਬਦਲ ਪਿਆਰ ਜਿਸ ਵਿਚ
ਸਮੇਂ ਨੇ ਕੋਈ ਤਬਦੀਲੀ ਨਹੀਂ ਲਿਆਂਦੀ ਸੀ । ਪ੍ਰੇਮੀ ਦੇ ਨੈਣ ਸਦਾ
ਖੁੱਲੇ ਹੋਏ, ਕਿਸੇ ਦੀ ਵੀਦ ਵੇਖਨ ਲਈ ਤੇ ਵਿਚਾਰੇ ਹਮੇਸ਼ਾ ਭੁੱਲਦੇ
ਰਹਿੰਦੇ ਕਿਉਂਕਿ 'ਕੋਈ' ਜਿਸ ਨੂੰ ਉਹ ਉਡੀਕਦੇ ਹਨ, ਉਹ ਔਂਵਾ
ਨਹੀਂ । ਇਕ ਤਰਲਾ ਸੀ ਸੁੱਤੇ ਹੋਏ ਪਿਆਰ ਨੂੰ ਜਗਾਣ ਦਾ ।
ਸ਼ਾਇਦ ਉਹ ਗੁਜ਼ਰੇ ਜ਼ਮਾਨੇ ਕਿਸੇ ਦੀਆਂ ਅੱਖਾਂ ਅਗੇ ਲਿਆਣ
ਨਾਲ ਫੇਰ ਕੋਈ ਤਾਰ 'ਓਸ' ਦੇ ਦਿਲ ਅੰਦਰ ਟੁਣਕ ਪਵੇ ਤੇ ਉਸ ਦੇ
ਪਿਆਰ ਨੂੰ ਮੋੜਾ ਪਾ ਜਾਏ ।

ਪਿਕਨਿਕ

ਪਿਕਨਿਕ—

ਅਮੀਰਾਂ ਦਾ ਚੋੜ ਸੀ।

ਪ੍ਰੇਮੀਆਂ ਦੀ ਖੋੜ ਸੀ।

ਘਰ ਹੁੰਦਿਆਂ ਬੇਘਰ.....

ਸ਼ਹਿਰ ਤੋਂ ਦੂਰ

ਕਿਸੇ ਨਦੀ ਕਿਨਾਰੇ

ਕਿਸੇ ਬਾਗ਼ ਦੇ ਅੰਦਰ

ਬਨਾਣਾ ਕੁਦਰਤ ਦਾ ਘੋਰ।

ਇਕ ਅੱਧ ਬਰਤਨ

ਤੇ ਸਫਰੀ ਸਾਮਾਨ।

ਇੱਟਾਂ ਦੇ ਚੁਲ੍ਹੇ

ਕੱਖਾਂ ਦਾ ਬਾਲਨ

ਕੱਚੀ ਪੱਕੀ ਰੋਟੀ

ਤੇ ਠੰਡੀ ਚਾਹ—

ਸਭ ਕੁਝ ਪਰਵਾਨ।

ਅੱਜ ਵੀ ਲੱਖਾਂ ਸ਼ਰਨਾਰਥੀ

ਬੇਘਰੇ ਪੰਜਾਬ ਦੇ

ਕਰ ਰਹੇ ਨੇ ਪਿਕਨਿਕ;

ਸੜਕਾਂ ਦੇ ਕਿਨਾਰੇ

ਖੋਲਿਆਂ ਦੇ ਅੰਦਰ

ਫਸੀਲਾਂ ਦੇ ਛੱਜਿਆਂ ਥੱਲੇ।

ਗੁਆ ਕੇ

ਬਾਲ ਬੱਚੇ ਔਰਤਾਂ ਤੇ

ਜੋ ਕੁਛ ਹੈ ਸੀ ਪੱਲੇ।

ਏਸ ਨਜ਼ਮ ਵਿਚ ਇਕੋ ਚੀਜ਼ ਦੇ ਦੋ ਵੱਖਰੇ ਪੌਜ਼ ਹਨ । ਦਰਦ ਭਰਿਆ ਮੁਕਾਬਲਾ ਹੈ ਪਿਕਨਿਕ ਦੀ ਇਕ ਤਸਵੀਰ ਦਾ ਦੂਜੀ ਨਾਲ । ਅਮੀਰਾਂ ਦੇ ਪਿਕਨਿਕ ਤੋਂ ਅਸੀਂ ਵਾਕਫ਼ ਸਾਂ । ਖੁਸ਼ੀ ਖੁਸ਼ੀ ਘਰੋਂ ਬੇਘਰ ਹੋਣਾ ਅਸੀਂ ਜਾਣਦੇ ਸਾਂ ਪਰ ਗ਼ਰੀਬਾਂ, ਬੇਘਰਾਂ ਤੇ ਸ਼ਰਨਾਰਥੀਆਂ ਦਾ ਪਿਕਨਿਕ ਅਸੀਂ ਜ਼ਿੰਦਗੀ ਵਿਚ ਪਹਿਲੀ ਵੇਰ ਵੇਖਿਆ ਹੈ ।

ਪ੍ਰੇਮੀਆਂ ਨੇ ਖੋਭ ਕੀਤੀ । ਪਿਆਰ ਲਈ ਮਾਹੌਲ ਦੀ ਜ਼ਰੂਰਤ ਸੀ । ਕੁਦਰਤ ਵਿਚੋਂ ਇਹ ਦਾਤ ਮਿਲ ਗਈ ਤੇ ਲੋੜੀਂਦਾ ਘਾਟਾ ਪੂਰਾ ਹੋ ਗਿਆ । ਬਾਗਾਂ ਦੇ ਅੰਦਰ ਜਾਂ ਨਦੀ ਕਿਨਾਰੇ ਪੰਜ ਸਤ ਦਸ ਦੋਸਤ ਪਿਆਰੇ ਬੈਠ ਜਾਂਦੇ । ਆਪੇ ਆਪ ਪਕਾਂਦੇ ਤੇ ਖਾਂਦੇ । ਮਿੱਠੀਆਂ ਮਿੱਠੀਆਂ ਗੱਲਾਂ ਵਿਚ ਸਮਾਂ ਬੀਤਦਾ । ਸੁਹਾਣੀਆਂ ਘੜੀਆਂ ਯਾਦ ਦਾ ਵਿਸ਼ੇਸ਼ ਹਿੱਸਾ ਬਨ ਜਾਂਦੀਆਂ ਤੇ ਇਹ ਦੁਨੀਆ ਭਰ ਭਰ ਖੁਸ਼ੀਆਂ ਵੰਡਦੀ ਦਿਸਦੀ ।

ਅੱਜ ਸ਼ਰਨਾਰਥੀਆਂ ਦਾ ਪਿਕਨਿਕ ‘ਸੜਕਾਂ ਕਿਨਾਰੇ’ ਤੇ “ਬੋਲਿਆਂ ਦੇ ਅੰਦਰ’ ਕਿੰਨਾਂ ਮਜ਼ਬੂਰੀਆਂ ਵਿੱਚ ਹੋ ਰਿਹਾ ਹੈ — ਕੀ ਅਸੀਂ ਜਾਣਦੇ ਨਹੀਂ ?

*

ਚੰਗਾ ਬੁਰਾ

ਮੈਨੂੰ ਯਾਦ ਏ
ਬੀਤੇ ਸਮੇਂ ਦੀ ਇਕ ਗੱਲ
ਕਿਸੇ ਨੇ ਕਿਹਾ ਸੀ
ਅੱਖਾਂ ਵਿੱਚ ਹੰਝੂ ਭਰ ਕੇ
ਜੇ ਕਿਤੇ ਤੂੰ
ਮੇਰੇ ਜੀਵਨ ਦਾ ਸਾਥ.....
ਮੈਂ ਕਿਹਾ ਨਹੀਂ—
ਏਸ ਜਨਮ ਵਿੱਚ ਨਹੀਂ ।

ਸੰਜੋਗਾਂ ਦਾ ਜ਼ੋਰ ।
ਕੁਛ ਭਾਵੀ ਸੀ ਹੋਰ ।
ਕਿਸੇ ਨੇ ਅਪਨਾ ਲਿਆ ।
ਅਪਨਾ ਹੀ ਬਣਾ ਲਿਆ ।
ਤੇ ਆਖਿਆ ਨਾਥ.....

ਕਿਸੇ ਲਈ ਮੈਂ ਸੁਪਨਾ ਹਾਂ
ਹਾਇ ਕਿੰਨਾ ਚੰਗਾ ।
ਕਿਸੇ ਲਈ ਮੈਂ ਜੀਵਨ ਹਾਂ
ਹਾਇ ਕਿੰਨਾ ਬੁਰਾ ।

ਇਕ ਤਿੰਨ-ਨੁੱਕਰੀ ਪਿਆਰ ਕਹਾਣੀ ਜਿਹੜੀ ਜ਼ਿਆਦਾ ਵਿਸ਼ੇਸ਼ਤਾ ਦੀ ਮੰਗ ਨਹੀਂ ਕਰਦੀ। ਬੀਤੇ ਸਮੇਂ ਦੀਆਂ ਗੱਲਾਂ ਅਕਸਰ ਯਾਦ ਆਇਆ ਕਰਦੀਆਂ ਨੇ ਤੇ ਖ਼ਾਸ ਕਰ ਇਕ ਐਸੀ ਮੰਗ ਜਿਹੜੀ ਹੰਝੂਆਂ ਦੀ ਸਤਹ ਤੋਂ ਆਵੇ — ਅਜੇਹੀ ਬੀਤੀ ਨੂੰ ਭੁੱਲ ਜਾਨਾ ਕੁਛ ਅਭਵ ਹੈ।

ਜ਼ਿੰਦਗੀ ਵਿਚ ਹਰ ਨਿਸ਼ਾਨੇ ਦੀ ਢੋੜ ਹੈ। ਵੱਖੋ ਵੱਖ ਸਧਰਾਈਆਂ ਅੱਖਾਂ ਇਕੋ ਇਕ ਚੰਨ ਤਾਰਾ ਨੀੜ ਲਾ ਲਾ ਤਕਦੀਆਂ ਹਨ ਤੇ ਦਿਲ ਹੀ ਦਿਲ ਵਿਚ ਉਸਨੂੰ ਅਪਣਾ ਬਨਾਨਾ ਚਾਹੁੰਦੀਆਂ ਹਨ। ਅਪਣੀ ਅਪਣੀ ਕਿਸਮਤ ਕਹਿ ਲਵੋ ਜਾਂ ਕੋਸ਼ਿਸ਼ — ਕੋਈ ਵਿਚਾਰਾ ਕਾਮਯਾਬ ਹੁੰਦਾ ਹੈ ਤੇ ਕੋਈ ਨਾਕਾਮਯਾਬ। ਬਹੁਤੇ ਜੀਵਨ ਦੁਨੀਆਂ ਵਿਚ ਨਾਕਾਮਯਾਬ ਹੁੰਦੇ ਹਨ ਪਰ ਪਤਾ ਨਹੀਂ ਲਗਦਾ।

ਚਾਹ ਤੇ ਉਸਦੀ ਪਰਨਤਾ ਵਿੱਚ ਲੱਖਾਂ ਕੋਹਾਂ ਦਾ ਫਰਕ ਹੈ। ਚਾਹ ਕਦੀ ਪੂਰਨ ਨਹੀਂ ਹੁੰਦੀ ਤੇ ਜੇ ਹੋ ਜਾਏ ਤਾਂ ਉਹ ਚਾਹ ਨਹੀਂ ਰਹਿੰਦੀ।

ਏਸ ਨਜ਼ਮ ਦਾ ਅਖੀਰ ਦੂਰੀ ਦਾ ਫਰਕ ਤੇ ਉਸਦਾ ਸੁਹਣਪ ਵਸਦਾ ਹੈ। ਇੱਕੋ ਚੀਜ਼ ਨਾਂ ਮਿਲਨ ਕਰ ਕੇ ਖਿੱਚਦੀ ਰਹਿੰਦੀ ਹੈ ਤੇ ਉਹੋ ਚੀਜ਼ ਮਿਲਨ ਸਦਕਾ ਆਮ ਬਨ ਜਾਂਦੀ ਹੈ।

*

ਅਸੀ ਅੰਨੇ !

ਅਸੀ ਅੰਨੇ !

ਅਸੀ ਅੰਨੇ !

ਕੁਦਰਤ ਦੇ ਢਿੱਡ ਵਿੱਚ ਪਈਆਂ,

ਬੁੱਝ ਨਾਂ ਸਕਦੇ

ਹੋਣੀ ਦੀਆਂ ਖੇਡਾਂ ;

ਕਹੇ ਸੁਝਾਖੇ

ਪੱਟੀ-ਬੰਨੇ ।

ਅਸੀ ਅੰਨੇ !

ਜੀਵਨ ਅੰਦਰ

ਕੀ ਭਰੋਸਾ ਏ

ਕਿਸੇ ਚੀਜ਼ ਦਾ ?

ਵਸਦਾ ਰਸਦਾ ਪਰਵਾਰ

ਤੁਥੱਲੀਆਂ ਦੇ ਮੂੰਹ ਜਾ ਪੈਂਦੇ

ਬਚਦਾ ਬਚਦਾ ।

ਦੋਰ ਨਹੀਂ ਲਗਦੀ

ਨਜ਼ਰ ਫਿਰਦਿਆਂ ;

ਲੱਖੋਂ ਕੱਖ

ਘਰੋਂ ਬੇਘਰ

ਸੱਜ-ਵਿਆਹੀ ਤੀਂ ਵੀਂ ਬੇਵਾ

ਬੱਚਾ ਯਤੀਮ ਜਨਮ ਤੋਂ ਪਹਿਲੋਂ ;

ਸਭ ਕੁਛ ਦੇਖ ਸੁਣ ਕੇ ਬੰਦਾ,

ਕੁਦਰਤ ਫੇਰ ਨਾਂ ਮੰਨੇ ।

ਅਸੀ ਅੰਨੇ !

ਅਸੀ ਅੰਨੇ !

ਕੁਦਰਤ ਦੇ ਕਾਰਿਆਂ ਤੋਂ ਅਸੀਂ ਕਿੰਨੇ ਅਨਜਾਣ ਹਾਂ — ਏਸ ਅਸਲੀਅਤ ਨੂੰ ਬੁਠਾਨਾਂ ਕੁਝ ਮੁਸ਼ਕਲ ਹੈ । ਖਿਆਲ ਵੱਖਰੇ ਵੱਖਰੇ ਜ਼ਰੂਰ ਹਨ ਪਰ ਔਣ ਵਾਲੇ ਸਮੇਂ ਦੀ ਬਾਬਤ ਅਸੀਂ ਕਿੰਨਾ ਕੁਝ ਜਾਣਦੇ ਹਾਂ, ਇਹ ਬੁੜ ਸਾਨੂੰ ਮੋੜ ਫੇਰ ਕੇ ਯਕੀਨ ਦੇ ਮਸਲੇ ਤੇ ਲੈ ਆਂਦੀ ਹੈ ।

ਅਸੀਂ ਚਾਈਂ ਚਾਈਂ ਜ਼ਿੰਦਗੀ ਦੇ ਕਿਸੇ ਮੋੜ ਤੋਂ ਲੰਘਦੇ ਹਾਂ ਤੇ ਉਸਤੋਂ ਯਕਦਮ ਬਾਅਦ ਦੂਜੇ ਮੋੜ ਤੇ ਕਿਸੇ ਸੋਗੀ ਘਟਨਾਂ ਦਾ ਸ਼ਿਕਾਰ ਹੋ ਜਾਂਦੇ ਹਾਂ । ਸਾਡੇ ਇਕ ਮਿੰਟ ਪਹਿਲੇ ਦੇ ਹਾਸੇ, ਰੋਣਿਆਂ ਵਿੱਚ ਬਦਲ ਜਾਂਦੇ ਹਨ ਤੇ ਅਸੀਂ ਸੋਚਦੇ ਰਹਿ ਜਾਂਦੇ ਹਾਂ ਕਿ ਕੀ ਸੀ ਤੇ ਕੀ ਹੋ ਗਿਆ ? ਏਸੇ ਲਈ ਕੁਦਰਤ ਦੇ ਸਾਮ੍ਹਣੇ ਮੈਂ ਬੰਦੇ ਵਿਚਾਰੇ ਨੂੰ ਇਕ ਤਰਾਂ ਆਖੋ-ਹੀਣ ਸਮਝਿਆ ਹੈ ।

*

ਇਕ ਵਾਰ

ਨੱਚ ਗਈ ।
ਉਹ
ਨੱਚ ਗਈ ।
ਦਿਲ--ਸੇਜਾ ਤੇ
ਇਕ ਵਾਰ ਕੀ
ਐਉਂ ਜਾਪੇ
ਜਿਉਂ ਸਦਾ ਲਈ ।
ਨੱਚ ਗਈ
ਉਹ
ਨੱਚ ਗਈ ।

ਜੀਵਨ--ਨਾਚ ਵੀ
ਏਸੇ ਤਰਾਂ ਹੀ
ਇਕ ਵਾਰ ਕੀ
ਐਉਂ ਜਾਪੇ
ਜਿਉਂ ਸਦਾ ਲਈ ।
ਤੱਤ ਤੱਤ ਥਈ ।
ਘੁੰਘਰੂਆਂ ਦੀ ਛਨਕਾਰ
ਨਚਨ ਪੁਤਲੀਆਂ
ਹੱਥ ਫੜ ਫੜ ਕੇ ;
ਅੱਖਾਂ ਵਿੱਚ ਅੱਖਾਂ ਪਾਈ ।
ਕਾਮ-ਨਸ਼ੇ ਵਿੱਚ
ਅੰਨ੍ਹੀਆਂ, ਨਸ਼ਯਾਈ ।

ਰੰਗ ਰੰਗੀਲਾ ਸੰਸਾਰ ।
ਪਰ ਆਖਰ ਅੰਤ
ਬਿਲਕੁਲ ਇਕ ਸਾਰ ।
ਕੰਬਦੇ ਹੱਥਾਂ ਦਾ ਪੋਜ਼ ।
ਜੰਮ-ਕਾਲ ਦੇ ਅੱਗੇ
ਵੇਖਦਿਆਂ ਵੇਖਦਿਆਂ,
ਰੋਜ਼ ਰੋਜ਼ ।

ਕੋਈ ਮੰਨੇ ਨਾਂ ਮੰਨੇ
ਪਰ ਹੈ ਸਚਾਈ—
ਇਹ ਸਭ ਚੀਜ਼ਾਂ
ਇਕ ਵਾਰ ।
ਦਿਨ ਜਵਾਨੀ ਦੇ
ਇਕ ਵਾਰ ।
ਕਾਂਘ ਪਿਆਰ ਦੀ
ਇਕ ਵਾਰ ।

ਪੋਜ਼—Pose

ਨਿਤ ਸਾਡੇ ਦੋਸ਼ ਦੀ ਪ੍ਰਾਚੀਨ ਕਲਾ ਹੈ । ਨਾਚ ਸਾਡੇ
 ਖਿਆਲਾਂ ਵਿੱਚ ਕਦੇ ਏਨਾਂ ਹੀ ਉੱਚਾ ਸੀ ਜਿੰਨਾ ਕਿ ਰੱਬ ਦਾ
 ਪਿਆਰ, ਕਿਉਂਕਿ ਇਹ ਵੀ ਰੱਬ ਨੂੰ ਮਿਲਨ ਦਾ ਇਕ ਸਾਧਨ ਸੀ ।
 ਦੇਵਦਾਸੀਆਂ ਨੇ ਅਪਨੀ ਸਾਰੀ ਜ਼ਿੰਦਗੀ ਮੰਦਰਾਂ ਦੇ ਅਰਪਣ ਕੀਤੀ ।
 ਨੱਚ ਨੱਚ ਕੇ ਦੇਵਤਿਆਂ ਨੂੰ ਰੀਝਾਣਾ ਚਾਹਿਆ । ਨੱਚ ਨੱਚ ਕੇ ਅਪਨਾ
 ਸਭ ਕੁਝ ਵਾਰ ਦਿੱਤਾ—ਜਵਾਨੀ, ਜਵਾਨੀ ਦਾ ਰੂਪ ਤੇ ਰੂਪ ਦੀ ਮੰਗ—
 ਪਿਆਰ । ਅਪਣਾ ਸਭ ਕੁਝ, ਸਾਰਾ ਜੀਵਨ ।

ਡਿਗਦਿਆਂ ਡਿਗਦਿਆਂ ਏਸ ਕਲਾ ਦੀ ਕਦਰ ਬਹੁਤ ਘੱਟ
 ਗਈ । ਕੁਝ ਘਟੀਆ ਖਿਆਲਾਂ ਦੇ ਲੋਕਾਂ ਨੇ ਏਸ ਨੂੰ ਅਪਨਾਇਆ ।
 ਕੁਝ ਹੋਰ ਘਟੀਆ ਖਿਆਲਾਂ ਦੇ ਲੋਕਾਂ ਨੇ ਏਸ ਦੀ ਸ਼ਲਾਘਾ
 ਕੀਤੀ ਤੇ ਏਹੋ ਉੱਚੀ ਕਲਾ ਜਿਹੜੀ ਕਦੇ ਦੇਵਤਿਆਂ ਨੂੰ ਰੀਝਾਂਦੀ
 ਸੀ, ਆਦਮੀਆਂ ਦੇ ਨਫਸ ਦਾ ਸ਼ਿਕਾਰ ਹੋ ਗਈ । ਸ਼ੁਕਰ ਹੈ ਅੱਜ
 ਫੇਰ ਉਹ ਜ਼ਮਾਨਾ ਆ ਰਿਹਾ ਹੈ ਜਦ ਨ੍ਰਿਤ ਵੱਡੇ ਘਰਾਨਿਆਂ ਦਾ
 ਗਹਿਣਾ ਬਨ ਰਿਹਾ ਹੈ ਤੇ ਇਹ ਗੁਣ ਫੇਰ ਅੱਡੇ ਗੁਣਾਂ ਵਿਚੋਂ ਇਕ
 ਗੁਣ ਸਮਝਿਆ ਜਾਏਗਾ ।

ਮਹਾਂ ਉਤਸਵ ਦੇ ਸਮੇਂ ਇਕ ਵੇਰ ਇਕ ਲੜਕੀ ਇਕ
 ਨ੍ਰਿਤ-ਸਕੂਲ ਦੀ ਸਟੇਜ ਤੇ ਆਈ । ਉਸਦੇ ਘੁੰਘਰੂਆਂ ਦੀ ਛਨ-
 ਕਾਚ ਨੇ ਮੇਰੀ ਕੋਈ ਸੁੱਤੀ ਹੋਈ ਕਲਾ ਜਗਾ ਦਿੱਤੀ । ਚੇਤੇ
 ਆਇਆ ਇਕ ਪਿਆਰ ਤੇ ਇਸ ਪਿਆਰ ਦੇ ਨਾਲ ਨਾਲ
 ਗੁੰਦੀਆਂ ਹੋਈਆਂ ਸਾਰੀਆਂ ਯਾਵਾਂ । ਅੰਤਰਧਿਆਨ ਹੋਏ ਤੇ
 ਵੇਖਿਆ ਕਿ ਇਕ ਵੇਰ 'ਕੋਈ' ਨੱਚੀ ਸੀ ਦਿਲ-ਸੇਜਾ ਤੇ ।
 ਸੋਚਿਆ ਸੀ, ਇਹ ਨੱਚਦੀ ਹੀ ਰਹੇਗੀ ਏਸੇ ਤਰਾਂ ਸਦਾ
 ਲਈ, ਪਰ ਨਹੀਂ ਇਕ ਦਿਨ ਉਹ ਨਾਚ ਖਤਮ ਹੋ ਗਿਆ
 ਤੇ ਫੇਰ ਕਦੇ ਨਾਂ ਹੋਇਆ । ਦਿਲ ਦੀ ਸੇਜਾ ਕਦੀ

ਕਿਸੇ ਮੱਲੀ ਸੀ ਪਰ ਉਹ ਖਾਲੀ ਹੋ ਗਈ ਤੇ ਖਾਲੀ ਹੀ ਰਹੀ
 ਸਾਰੀ ਉਮਰ। ਜੀਵਨ ਦਾ ਨਾਚ ਵੀ ਐਉਂ ਜਾਪਦਾ ਹੈ ਜਿਉਂ
 ਸਦਾ ਰਹੇਗਾ। ਅਸੀਂ ਭੁੱਲੇ ਹੋਏ ਹਾਂ ਕਾਮ-ਨਸ਼ੇ ਵਿਚ
 ਮਰਦ ਔਰਤਾਂ ਸਾਰੇ, ਤੇ ਨੱਚੀ ਜਾ ਰਹੇ ਹਾਂ ਇਕ ਅਨਥੱਕ ਨਾਚ,
 ਹੱਥਾਂ ਵਿਚ ਹੱਥ ਫੜਕੇ ਤੇ ਅਖੀਰ ਇਕ ਦਿਨ ਇਹ ਹੱਥ ਛੁੱਟ ਜਾਂਦੇ ਹਨ
 ਜੰਮ-ਕਾਲ ਦੇ ਅੱਗੇ ਤੇ ਸਭ ਦਾ ਇਕੋ ਹੀ ਪੋਜ਼ ਹੁੰਦਾ ਹੈ
 ਉਸ ਦਿਨ—ਕੰਬਦੇ ਹੱਥਾਂ ਦਾ।

*

ਮਹਾਂ-ਪਾਪ

ਅੱਜ—

ਜਮਨਾ ਦੇ ਕਿਨਾਰੇ

ਰੇਤੇ ਦੇ ਉੱਪਰ

ਇਕ ਚਿੱਖਾ

ਠੰਡੀ ਹੋ ਰਹੀ ਹੈ ।

ਕਲ—

ਲਾਂਭੂ ਦੇ ਨਾਲ ਨਾਲ

ਸੜ ਰਹੀ ਸੀ ਸਾਰੀ ਦੁਨੀਆ ;

ਅੱਜ ਚਿੱਖਾ ਦੇ ਨਾਲ ਨਾਲ

ਛੁੱਟ ਛੁੱਟ ਕੇ

ਰੋ ਰਹੀ ਹੈ ।

ਹਵਾਵਾਂ ਵੀ ਕਰ ਰਹੀਆਂ ਨੇ ਵੈਣ ।

ਦਰਯਾਵਾਂ ਦੇ ਰੁੜ੍ਹ ਰਹੇ ਨੇ ਨੈਣ ।

ਅੱਜ ਅੱਜ

ਸਾਡਾ ਪਿਆਰਾ ਨੇਤਾ

ਮਹਾਤਮਾ ਗਾਂਧੀ

ਟੁਰ ਗਿਐ

ਕਿਸੇ ਦੂਰ ਦੇਸ਼ ।

ਅੱਜ

ਓਸਦੇ ਮਰਨ ਬਾਅਦ

ਸੱਚ ਹੋ ਰਹੇ ਨੇ

ਓਸ ਦੇ ਉਪਦੇਸ਼ ।

ਪਾਪ
 ਮਹਾਂ-ਪਾਪ ।
 ਦੋਸ਼ ਅਸਾਡਾ
 ਕਿਵੇਂ ਹੁਣ
 ਕਰੇ ਏਸ ਦਾ
 ਪਸਚਾਤਾਪ ?
 ਤਿਨ ਗੋਲੀਆਂ
 ਅਗੜ ਪਿੱਛੜ
 ਵੱਸੀਆਂ
 ਉਸ ਸਰੀਰ ਤੇ—
 ਅੱਧ-ਕੱਜੇ ਫਕੀਰ ਤੇ ।
 “ਹਾਇ ਰਾਮ” ਨਿਕਲਿਆ
 ਤੇ ਨਾਲ ਹੀ
 ਪ੍ਰਾਣ ਛੁੱਟ ਗਏ ।
 ਰੱਬਾ ! ਉਸ ਪਾਗਲ ਦੇ ਹੱਥ
 ਵਾਰ ਕਰਦੇ
 ਕਿਉਂ ਨਾ ਬਿੜਕੇ ?
 ਕਿਉਂ ਨਾ ਉੱਕਾ ਝੁੱਟ ਗਏ ?
 ਨੀਚਤਾ ।
 ਪਰਲੇ ਦਰਜੇ ਦੀ ਨੀਚਤਾ ।

ਓਹ ਜਿਸ ਨੇ
 ਹਿੰਦੀਆਂ ਨੂੰ
 ਦਿੱਤੀ ਨਵੀਂ ਜ਼ਿੰਦਗੀ ।

ਓਹੋ ਅਸੀ ਆਪ ਖੋਹੀ
 ਮਹਾਤਮਾ ਦੀ ਜ਼ਿੰਦਗੀ ।
 ਉਹ ਜਿਸ ਨੇ
 ਪਿੱਛੇ ਜ਼ਹੇ
 ਰਖਿਆ ਸੀ ਮਰਨ-ਵਰਤ ।
 ਉਹ ਜਿਸ ਨੇ
 ਸਾਡੇ ਬਦਲੇ
 ਦਿੱਤਾ ਜੀਵਨ ਮੁਲਕ ਨੂੰ ;
 ਹਿੰਦ ਮੁਸਲਮ ਸਾਰਿਆਂ ਦੇ
 ਅੱਗੇ ਰਖੀ ਪਿਆਰ-ਸ਼ਰਤ ।
 ਉਹ ਜਿਸ ਨੇ
 ਸੱਚ ਦਿੱਤਾ
 ਅਹਿੰਸਾ ਦਿੱਤੀ
 ਜਾਗ੍ਰਤ ਦਿੱਤੀ ;
 ਇਕ ਨਵੇਂ ਹੀ ਢੰਗ ਨਾਲ
 ਆਜ਼ਾਦੀ ਲਈ ।
 ਸਾਡੇ ਵਿੱਚੋਂ ਕਢ ਦਿੱਤੀ
 ਛੂਤ ਛਾਤ
 ਫਿਰਕੇਦਾਰੀ ;
 ਬਦਲ ਦਿੱਤੀ ਖੂ ਸਾਡੀ
 ਨਫਰਤ-ਮਈ ।

ਉਹ ਯੁਗ-ਅਵਤਾਰ
ਰਾਸ਼ਟਰ-ਪਿਤਾ
ਅੱਜ ਨਹੀਂ ।
ਹਿੰਦੀਆਂ ਦਾ ਮਾਣ ਟੁੱਟਾ
ਅੱਜ ਅਸੀਂ ਕੱਥੋਂ ਹੋਲੇ ;
ਸਾਡੇ ਹਥ ਉੱਠੇ ਕਿਉਂ ਤੇ
ਅਹਿੰਸਾ ਦੇ ਪੁਜਾਰੀ ਨਾਲ ਹਿੰਸਾ ;
ਅਫਸੋਸ !
ਕੀ ਕੀਤਾ ਮੂਰਖਾਂ ਨੇ
ਕੀ ਉਹਨਾਂ ਵਿੱਚ ਲੋੜ ਨਹੀਂ ?

ਅੱਜ
ਸਾਡਾ ਪੂਜ-ਪਿਤਾ
ਕੋਈ ਲੈ ਗਿਆ ।
ਅੱਜ
ਦੇਸ਼ ਯਤੀਮ ਅਨਾਥ
ਫੇਰ ਰਹਿ ਗਿਆ ।
ਚੋਹੀਂ ਪਾਸੀਂ
ਕਾਲਾ ਬੱਦਲ
ਛਾ ਰਿਹਾ ਏ ।
ਹਨੇਰਾ ਕੀਏ ?
ਵੱਧਦਾ ਵੱਧਦਾ
ਜਾ ਰਿਹਾ ਏ ।

ਅੱਜ ਜਮਨਾ ਦੀਆਂ ਲਹਿਰਾਂ
ਲੁੱਛ ਰਹੀਆਂ ਨੇ ।
ਅੱਜ ਅੱਖਾਂ ਡੁਬਡੁਬਾਈਆਂ
ਮਹਾਤਮਾਂ ਨੂੰ ਪੁੱਛ ਰਹੀਆਂ ਨੇ ।
ਪਰ

‘ਉਹ’

ਨਹੀਂ

ਮੇਰੇ ਸਤਿਕਾਰ ਤੇ ਦੁੱਖ ਨਾਲ ਵਿੰਨੇ ਹੋਏ ਫੁੱਲ ਮਹਾਤਮਾਂ ਜੀ ਦੀ ਚਿੱਖਾ ਉੱਤੇ । ਏਸ ਨਜ਼ਮ ਦੇ ਖ਼ਿਆਲ ਉਦੋਂ ਦੇ ਹਨ ਜਦ ੩੦ ਜਨਵਰੀ ੧੯੪੮ ਨੂੰ ਇਕ ਪਾਗਲ ਦੇ ਹਥੋਂ ਸਾਡੇ ਪਿਆਰੇ ਬਾਪ ਦਾ ਅੰਤ ਹੋਇਆ । ਦੇਸ਼ ਵਿਚ ਨਫਰਤ ਦੀ ਸਿਖਾਵਤ ਗਰੰ ਲਿਆਈ ਤੇ ਉਸ ਦਾ ਨਤੀਜਾ ਅਸਾਂ ਕੀ ਵੇਖਿਆ ਕਿ ਪਿਆਰ ਤੇ ਮੇਲ ਮਿਲਾਪ ਦੀ ਸ਼ਿਖਸ਼ਾ ਦੇਨ ਵਾਲੇ ਰਾਸ਼ਟਰ ਪਿਤਾ ਨੂੰ ਅਸਾਂ ਗੋਲੀਆਂ ਦਾ ਨਿਸ਼ਾਨਾ ਬਨਾਇਆ । ਇਹ ਕਾਲਾ ਧੱਬਾ ਰਹਿੰਦੀ ਦੁਨੀਆਂ ਤਕ ਸਾਡੇ ਮੱਥੇ ਤੋਂ ਨਹੀਂ ਮਿੱਟ ਸਕਦਾ । ਇਤਹਾਸ ਦੇ ਪੱਤੇ ਦੁਨੀਆਂ ਤਾਈਂ ਢੰਡੇਰਾ ਦੋਂਦੇ ਰਹਿਨਗੇ ਕਿ ਇਕ ਹਿੰਦੁਸਤਾਨੀ 'ਹਿੰਦੂ' ਨੇ ਯੁਗ ਦੇ ਸਭ ਤੋਂ ਵੱਡੇ ਆਦਮੀ ਦੀ ਜਾਨ ਲਈ ਅਰ ਉਹ ਵੀ ਬੇਦਰਦੀ ਨਾਲ । ਕਿੰਨਾ ਸਾਡਾ ਖ਼ੂਨ ਉਬਲਦਾ ਹੈ ਇਹ ਸੋਚ ਸੋਚ ਕੇ । ਕੀ ਉਹ ਜ਼ਿੰਦ ਗੋਲੀਆਂ ਦੀ ਅਧਕਾਰੀ ਸੀ ? ਸਾਡੇ ਲਈ ਕਿੰਨੀ ਸ਼ਰਮ ਦੀ ਗੱਲ ਹੈ । ਜਿਹੜਾ ਨਾਂ ਏਸ ਨਿਸ਼ਾਨੇ ਬਾਜ਼ੀ ਨਾਲ ਸਬੰਧਤ ਹੈ ਉਹ ਨਾ ਹੀ ਔਣ ਵਾਲੀਆਂ ਨਸਲਾਂ ਵਿੱਚੋਂ ਨਿਕਲ ਜਾਏਗਾ । ਹੁਣ ਘੱਟ ਹੀ ਕੋਈ 'ਨੱਥੂ ਰਾਮ' ਨਾਂ ਰੱਖਿਆ ਜਾਇਆ ਕਰੇਗਾ ਕਿਉਂਕਿ ਐਸਾ ਨਾਂ ਰੱਖਨ ਵਾਲੇ ਇਕ ਰਾਮਰਾਹ ਆਦਮੀ ਨੇ ਸਾਥੋਂ ਕਿੰਨਾ ਅਨਮੋਲ ਰਤਨ ਲੈ ਲਿਆ ਹੈ ।

ਮਹਾਤਮਾਂ ਜੀ ਦੇ ਦਿਹਾਂਤ ਤੇ ਅਫਸੋਸ ਪਰਗਟ ਕਰਦਿਆਂ ਜਾਰਜ ਬਰਨਾਰਡ ਸ਼ਾਹ ਨੇ ਠੀਕ ਕਿਹਾ ਸੀ ।

This shows how dangerous it is to be too good.

ਮਹਾਤਮਾ ਜੀ ਦੇ ਸਰੀਰ ਨੂੰ ਲੰਭੂ ਲਾਣ ਤੋਂ ਲੈ ਕੇ ਚਿਖਾ
ਠੰਡੀ ਹੋਣ ਅਤੇ ਫੁੱਲ ਚੁੱਗਨ ਤਕ ਦੀ ਮੋਰੀ ਦਸ਼ਾ ਇਨ੍ਹਾਂ ਸਤਰਾਂ ਵਿਚ
ਦਫਨ ਹੈ। ਏਸ ਇਤਹਾਸਕ ਮਹਾਂ-ਪਾਪ ਦੇ ਬਾਅਦ ਜੋ ਕੁਛ ਹੋਇਆ
ਉਸ ਤੋਂ ਇਹ ਮੋਰੀ ਨਜ਼ਮ ਸ਼ੁਰੂ ਹੁੰਦੀ ਹੈ।

ਜਮਨਾ ਦੇ ਕਿਨਾਰੇ

ਰੇਤ ਦੇ ਉੱਪਰ

ਇਕ ਚਿਖਾ

... ..

... ..

... ..

ਛਪ ਰਹੀਆਂ ਪੁਸਤਕਾਂ—

੧. ਟੁੱਟੇ ਖਡੋਣੇ

੨. ਖੁੱਲੇ ਬਿਆਲ

ਛਪਣ ਵਿਚ

ਉਕਾਈਆਂ ਦਾ ਸੋਧ

ਸਫ਼ਾ	ਸਤਰ	ਉਕਾਈ	ਸੋਧ
੧੧	੧੨	ਅੱਲ	ਅਹੱਲ
੨੩	੧੦	ਸ਼ਰਨਾਬੀ	ਸ਼ਰਨਾਰਥੀ
੨੩	੧੨	ਕੰਬਲ	ਕੰਬਨ
੩੫	੨	ਚਾਣਨ	ਚਾਨਣ
੭੨	੯	ਭਰਿਆ	ਭਰਿਆ
੮੧	੧੧	ਬਲਿਆ	ਬਨਿਆ
੮੩	੧੨	ਛੋਹੰਦੇ	ਛੋਹੰਦੇ
੯੨	੮	ਖਾਰਰ	ਖਾਤਰ
੯੯	੩	ਜਿਵੇਂ	ਤਿਵੇਂ
੧੦੮	੬	ਪਲ	ਪਰ
੧੨੦	੧੯	ਚਹਾਨਾ	ਚਾਹਨਾਂ
੧੨੧	੭	ਦੁਖਾ ਹੁੰਦੀ	ਦੁਖੀ ਹੁੰਦਾ
੧੪੪	ਅਖੀਰਲੀ	ਇਹ	ਓਹ
੧੮੬	੧੬	ਸਿਰਭ	ਸਿਰਫ
੧੯੪	ਪਹਿਲੀ	ਲਿਖਾ	ਲਿਖਦਾ
੨੩੧	੫	ਬੇਵਤਿਆਂ	ਦੇਵਤਿਆਂ
੨੩੧	੧੭-੧੮	ਛਨ-ਕਾਚ	ਛਨਕਾਰ
੨੩੮	੪	ਗੀਰ	ਗੰਗ